

వ్యాస మాల

చివరి

16/13 16/13

శిరోమణి

సన్నిధానము సూర్యనారాయణశాస్త్రి

Proficient in oriental learning

తెలుగు పండితుడు, మహాబూబ్ కాలేజీ

సికింద్రాబాద్

GAFFOOR KHAN

28/7

పబ్లిషర్స్:

వేంకట్రామ అండ్ కో.

3993 మాస్కటుపేరి,

సికింద్రాబాదు (డక్కన్)

వెల. రు 0-8-0

ప్రథమ ముద్రణము
ప్రతులు 1000

జేంకటాచల పవర్ ప్రెస్
ఏలూరు 1936

సర్వస్వామ్యసంకతికము

/

TO


M. R. Ry.

M. HANUMANTHA ROW NAIDU GARU,
B.A., L.T.,

Principal, Mahboob College, Secunderabad.

This book is respectfully dedicated.

ఉపోద్ఘాతము



అంధ్రభాషలో నున్నత పాఠశాలా విద్యార్థిజనోపయోగా
ర్థము సామాన్య విషయములఁ (general subjects) గూర్చి
వ్రాయఁబడిన వ్యాసములు చాలా తక్కువ. ఇందు నేను
గూర్చిన విషయములు సామాన్యముగా స్కూలుఫయినలు
విద్యార్థులకుఁ బఠితౌపత్రములఁగోవచ్చు విషయములే. నాలు
గైదు మఱిోపన్యాసములఁగూడఁ చేర్చితిని. విద్యార్థులకు వీని
వలనఁ జాలా మేలుకలుగునని నా యాశయము. వ్యాసము
లతోపాటు చివర నాంగ్లభాషయందువలె నాంధ్రమునందును
Paraphrase చేయించుటకు నా వ్రాసిన కావ్యమంజరి, పువ్వుల
తోట గ్రంథములలోని పద్యముల నుదాహరించితిని. ఈ
నూతనపద్ధతివలన బాలురకుఁ గవిత్వాభిరుచినిఁగూడ గలి
గింప వచ్చును.

ఇట్టి గ్రంథము లేకపోవుటవలన బోధించుట కుపాధ్యాయు
లును, నేర్చుకొనుటకు విద్యార్థులును క్లేశపడుచున్నారని నా
యనుభవమువలన గ్రహించితిని. నాకుఁగల యత్యల్పమగు

శక్తితో విద్యార్థిజనోపయోగార్థం ఖా గ్రంథము రచించితిని. నాయీ ప్రయత్నము సఫలమయ్యేనేని ద్వితీయ ముద్రణమున మరికొన్ని వ్యాసములఁ జేర్తును.

గ్రంథరచన కుపకరించిన గ్రంథములు.

1. మనుస్మృతి, 2. గౌతమ ధర్మసూత్రములు, 3. నీతారహస్యము, 4. ఉత్తరరామ చరిత్రము, 5. సిద్ధాంతకౌముది, 6. భర్తృహరి సుభాషితము, 7. ఆంధ్రమహాభారతము, 8. ఆంధ్రమహాభాగవతము, 9. కావ్యమీమాంస, 10. హిలోపదేశము. ఈగ్రంథకర్తలకెంతయుఁ గృతజ్ఞుడను.

ఈగ్రంథమును దయతోఁ బ్రకటించినందులకు వేంకట్రామ అండుకో, వారికి నాకృతజ్ఞతను జూపుచున్నాను.

గ్రంథకర్త.

18/3

విషయ సూచిక



✓1.	భక్తి	...	1
2.	తీర్థయాత్రలు	...	12
3.	శాకాహారము - మాంసాహారము	...	20
✓4.	స్వార్థత్యాగము	...	26
✓5.	దేశీయ పరిశ్రమము	...	32
✓6.	జనపదము - పత్తనము	...	37
✓7.	గ్రంథాలయములు	...	43
✓8.	విద్యయొక్క లక్ష్యమేమి	...	50
✓9.	నాగరకత	...	57
10.	విద్యార్థి విధులు	...	64
11.	ప్రతి విద్య	...	72
12.	వాణిజ్యము	...	80
13.	ఆస్పృశ్యత	...	87
14.	ఘామశకటము	...	95
15.	బాల్య వివాహములు	...	103
✓16.	వృత్తిగౌరవము	...	113
17.	మతములు	...	121
18.	ఆహింస	...	131
19.	దైవము - పురుషకారము	...	137
20.	స్వయంకృషి	...	144
21.	శిలాదృశ్యము	...	150

22.	కృతజ్ఞత	...	151
23.	మేఘుఁడు	...	153
24.	మండలకొమ్మ	...	154
25.	సెలయేలు	...	156
26.	చంద్రుఁడు	...	157
27.	మండమారుతము, ఝంఝామారుతము	...	158
28.	కోకిల	...	161
29.	పుష్పాపచయము	...	163
30.	శాపము	...	166
31.	అగురువత్రి	...	168
32.	వరము	...	169
33.	కృతఘ్నత	...	170
34.	ద్వీపాంతరవాసము	...	171
35.	పంచైవన్నెలచిలుక	...	173

వ్యాసమాల.

1. భక్తి.



రాజాజ్ఞాబద్ధులై కింకరులు దండభీతివలనఁ గాలాతి
క్రమణ దోషాభిభూతులు గాకుండ నియతకార్యము లొనఁ
రించునట్లు సూర్యచంద్రాగ్ని వాయ్వాది మహాభూతములును
స్వస్వనియతే కార్యములను గాలవ్యుత్క్రమణముగానివిధ
మునఁ దిన్నఁగా జరుపుచుండుటఁ బట్టి యాభూతములకు
నియామకుఁడగు నొక మహాపురుషుఁ డున్నాఁడనిప్రపంచము
నందలి యెల్ల మతములవారును గ్రహించి యామహాపురు
షునిఁ దెలిసికొనుటకుఁ బ్రయత్నములు సేయుచున్నారు.
దృగ్గోచరుఁడు కాని యామహాపురుషునిఁ దెలిసికొను మార్గ
ములు వారివారి జ్ఞానానుభవములను బట్టి నిర్ణయింపఁబడెను.
వారు మార్గములను భిన్నముగా బ్రతిపాదించిరి కానీ యా
పురుషుఁడొక్కడే యనియుఁ బెక్కండ్రు లేరనియు నాతినిఁ
దెలియుటయే జీవితలక్ష్యమనియు మాత్ర మైకకంఠ్యముగా
విస్పష్టపఱచిరి. ఎట్లన హిందూదేశస్థు లెల్లరును స్వరాజ్య
మును గోరుచున్నారు. ఎవ్వగును వలదనుటలేదు. కానీ భిన్న
భిన్నపక్షములవారు గలరు. కొందఱు మితవాదులు
(Moderates) కొందఱు అతివాదులు లేక జాతీయవాదులు
(extremists or nationalists) కొందఱు అధారాశయులు

(liberals) కొందఱు స్వతంత్రవాదులు. (independants) సాధ్యమును లక్ష్యభూతమునగు స్వరాజ్యమును బ్రాపించుటకు వాచేర్పటచుకొన్న మార్గములు భిన్నములు కాని యెల్ల రకును లక్ష్యమొక్కటియే. అట్లే యెల్లమతస్థులకును లక్ష్యమొక్కటియే.

కనుకనే యెల్లమతస్థుల మూలధర్మములును సమానములు. అవి యహింస, సత్యము, అస్తేయము, శౌచము, ఇంద్రియ నిగ్రహము, వీని నెల్లమతములవారును మతమునకు మూలధర్మములుగా నంగీకరించిరి. హిందువులు వీనిని సనాతన ధర్మములని యందురు. వీనిని నిర్వహించు నితరధర్మములాయామతస్థులకు భిన్న భిన్నములు. (ఏతద్వివేచనము “మతములు” అను వ్యాసమునఁ జేయఁబడును.)

ఆమహాపురుషుఁ డెవ్వఁడు? ఆతనికి నామరూపములు లేవు. ఏలన నాతఁడొంద్రియగోచరుఁడుగాఁడు. అణువుకన్న నణుతరుఁడు. మహత్తుకన్న మహాతరుఁడు. పిపిలికాది బ్రహ్మ పర్యంతమగు నెల్లవస్తువుల నున్నాఁడు. వానికంటె భిన్నుడుగ నున్నాఁడు. వేదమాపరమేశ్వరుని నిర్వచింపఁజాలక నేతినేతి వాక్యముల ననఁగా “నీవస్తువీశ్వరుఁడుగాఁడు. ఈవస్తువీశ్వరుఁడుగాడు” అని ప్రతివస్తువును నిర్దేశించి చూపుచు నిపేధించుచు నీవస్తువు లన్నింటికంటె భిన్నుడుగా నున్నాఁడని చెప్పుచున్నది. జననమరణ సుఖదుఃఖాది ప్రపంచధర్మము లాతనికి లేవు.

అతఁడచ్చేద్యుఁడు, అదాహ్యుఁడు, అక్లేమ్యుఁడు, అశోమ్యుఁడు, అచలుఁడు, నిత్యుఁడు, సనాతనుఁడు. అట్టివానికి నామరూపములను నిర్ణయించుటెట్లు? కనుక నాతనినిబర బ్రహ్మమనిరి. పరబ్రహ్మ మన నన్నింటికన్నఁ బెద్దది. అనఁగా నేవస్తువుకన్న లోకములోఁ బెద్దదియు శక్తిగలదియు లేనోయది పరబ్రహ్మ మనఁబడును. వానినే పరమేశ్వరుఁడనియు, బరమాత్మయనియుఁ బెక్కుపేళ్ల వ్యవహరింతురు. పరమతస్థులును దేవునిగూర్చి యిట్టి యర్థముగల పదములనే వాడుదురు.

అట్టి లక్ష్మ్యభూతుఁడగు పరమేశ్వరు నెఱుంగుటెట్లు? మనహిందూదేశస్థు లాయతీంద్రియఁడగు భగవంతు నెఱుంగుటకుఁ దెలిసిన మార్గములు మూఁడు. 1. జ్ఞానమార్గము 2. కర్మ మార్గము. 3. భక్తిమార్గము.

జ్ఞానమార్గమనఁ బురుషుఁడు సాధన చతుష్టయ సంపత్తి (నిత్యానిత్యవస్తువివేకము, ఇహాముత్రార్థ భోగవిరాగము, శమదమాది సాధన సంపత్తి, ముముక్షుత్వము,) నార్జించి జితేంద్రియఁడైనస్వస్థుఁడై తపోనిష్ఠాగరిష్ఠుఁడై బ్రహ్మజ్ఞాన సంపన్నుఁడై జ్ఞానాగ్నిచేఁ బాపపుణ్య క్షయముఁజేసి బ్రహ్మ సాక్షాత్కారమును బడసి ముక్తిఁగాంచుట.

కర్మమార్గమనఁ బురుషుఁడు గృహస్థవృత్తియందుండి వేదవిహితకర్మలను శ్రద్ధాపూర్వకముగా ననుష్ఠించుచు

సత్త్వశుద్ధినిబొంది తత్కాలమున జ్ఞానమార్జించి మోక్షమును బొందుట.

భక్తి మార్గమనఁ బురుషుఁడు పైనిఁదెలిపిన నామ రూప శూన్యనకు నామరూపములు గల్పించి శ్రద్ధాపూర్వకముగాఁ బూజాదులు నిర్వర్తించుచు సత్త్వశుద్ధిని, దానివల్ల జ్ఞానమునుబొంది మోక్షముఁబడయట. ఇదియే విగ్రహారాధనము. జ్ఞాన కర్మచూర్ణములు రెండును వేదోక్తములు. భక్తి మార్గము పౌరాణికము.

జ్ఞానకర్మ భక్తి మార్గములు మూఁడును అధికారి తారతమ్యమునుబట్టి యేర్పఱుపబడినవి. సర్వసంగపరిత్యాగియై సన్న్యసించి ద్వంద్వములను జయించి బ్రహ్మవిచారణ సేయ లేని యలసులు గృహస్థమార్గముననుండి ఫలాభిసంధి శూన్యముగాఁ గర్మలు సేయుచుందురు. ఆవేదవిహిత కర్మానుష్ఠానమును దిన్నఁగా సాగింపలేని మందులు భక్తి మార్గమున నీశ్వరా రాధనము సేయుదురు. దానినిఁగూడ సరిగా నాచరింపఁజాలని సోమరు లీ కాలపు భజన మార్గము ననుసరింతురు.

భక్తియనఁగానేమి? “సా (భక్తిః) పరానురక్తిః శీర్షరే” అని శాండిల్యసూత్రము. ఈశ్వరుని యందలి నిరతిశయ ప్రేమయే భక్తియని యర్థము. నిరతిశయమేకాక నిర్వైతతమనియు ననవలయును. అహేతుకమగు భక్తి చిత్తశుద్ధి మూలకముగా ముక్తిసాధనమగును. సహేతుకభక్తి యట్లు

గాదు. పరమేశ్వరస్వరూపమును బ్రేమచేనాకళించుకొని మనస్సును దదాకారముగాఁ జేయుటయే భక్తియని సారాంశము. దీనినే యుపాసనయందురు.

పరమేశ్వరునికి సూపమేమి? సర్వజగత్తును బరమేశ్వరమయమే. శివవిష్ణ్వాది విగ్రహములన్నియు నీశ్వర సూపములే. వీనిలో నెవ్వరి హృదయమున కేరూపమునచ్చినదానిని మనస్సునందుంచి యుపాసన సేయవలయును. కానీ యీ సర్వవిభూతియు మూలమునందొకటియే యని మాత్రమూహింపవలయును. వారివారి యిష్టానుసారముగా నెన్నెన్నోనగలు లోకులు చేయించుకొనుచున్నను స్వర్ణ మొక్కటియే యయినట్లు శివవిష్ణ్వాది నానావిభూతులతోఁ గనఁబడుచున్నను నీశ్వరుఁడొక్కఁడేయను భావమును గలిగియుండవలయును. కనుక శైవవైష్ణవాదులు స్వస్వదేవతాధిక్యముకొఱకు వివాదపడుట యయుక్తము. ఈభక్తి మార్గానుసారముగ సాలగ్రామము, శివలింగము, శ్రీకృష్ణాదుల మూర్తులు మొదలగునవి చిత్తప్రవృత్తినిఁ బరమేశ్వరుని వైపునకు వంచుటకు సాధనములగును. ఆమూర్తులలోమాత్రమే యున్నాఁడనుకొనుట వెట్టి. కేవల దేవాలయములందుఁగాని దేవతలయొక్క మూర్తులయందే కానీ తారకత్వమున్నయెడల ముక్తి లభింపవలయును. అట్లు లభింపదు. పరమేశ్వరుని యందలి నిర్వర్ణేతుకమగు భక్తియే మోక్షసాధనమగును.

శ్లో. సర్వభూతేషు యః పశ్యే ద్భగవద్భావ మాత్మనః
భూతాని భగవత్కృత్య స్తేష భాగవతోత్తమః.

ఎవఁడు సర్వభూతములందును భగవద్భావమును గాంచుచున్నాఁడో యెల్లభూతములును భగవంతునియందున్నవని భావించుచున్నాఁడో వాఁడు భాగవతోత్తముఁడు లేక భక్తుఁడు. ఎవనికి నెల్లవస్తువులును వస్తువులుగాఁగాక వానియందలి యీశ్వరాంశమే గోచరించునో వాఁడే భక్తుఁడని సారాంశము. అట్టి భక్తుల యోగక్షేమములను భగవంతుఁడు చూచుచుండును.

“శ్లో. తేషాం నిత్యాభియుక్తానాం యోగక్షేమం వహామ్యహం”

ఆనాభక్తుల యోగక్షేమమును నేను జూతును అని శ్రీకృష్ణుఁడు భగవద్గీతలోఁ జెప్పచున్నాఁడు.

కొందఱు పరమేశ్వరుఁడు మననైఁ జూపుచున్న కనికరమునకు మనము కృతజ్ఞత సూపుటయే భక్తియందురు. అదియసముచితమే. పరమేశ్వరుఁడు మనల నేమికనికరించుచున్నాడని యందు రేమో? వినుఁడు. అనేకసంకటములలోఁ బడఁబోవు మనలఁ బడనీక హృదయములును వెనుకకు లాగుచున్నాఁడు. మనబుద్ధిలోఁ బ్రవేశించి “యిదిమంచి! యిదిచెడ్డ; దీనివలన లాభము; దీనివలననష్టము “అనిభోధించుచున్నాఁడు. ప్రమాదమునఁ బడితిమో మనల నుద్ధరించుచున్నాఁడు. తనమహిమ నెఱుఁగుటకు ననుస్తేంద్రియముల నిచ్చియున్నాఁడు. కూడుగుడ్డలిచ్చి యీభిధముగా మేలుగూర్చు

చున్నాడు. ప్రతివాడును దనస్థితిగతులఁ బరిశీలించుకొని తనకన్న నెల్ల విధముల హైన్యమునుభవించు బధిరపంగ్వంధ భిక్షుకాగులఁ బరీక్షించి చూచినచోఁ బరమేశ్వరునకుఁ మనపై నెంతప్రేమయున్నదోమనకెన్నిమేల్లు కూర్చుచున్నాఁడో స్పష్టముకాఁగలదు. అతనియట్టి యనుగ్రహమును సంపాదించుటకుఁ దానెంత పూర్వజన్మమున నీశ్వరారాధనముఁ గావించెనో యదియుఁ దెలియఁగలదు. అట్లేతనకన్న నధికల పరిస్థితులతోఁ దనపరిస్థితులఁగూడఁ పరికించి తొంటి జన్మమున వారెంత భగవదారాధనమును జేసి తదనుగ్రహమును బడిసిరో తెలిసికొన్నచోఁ దానారాధింపఁదగిన యావశ్యకతయు గోచరించును. మనలఁ బెంచిపెద్దవారినిగాఁ జేసి సంకటములనుండి తొలగించి విద్యాబుద్ధులు నేర్పి పెక్కు మేల్లుగూర్చిన తల్లిదండ్రులయెడ నెట్టి కృతజ్ఞత సూపవలయునో వారికన్న నెన్నోరెట్లధికుడగు పరమేశ్వరునియెడ నెన్నో వేలరెట్లధికమగు కృతజ్ఞతను జూపవలయును. కనుకఁ బరమేశ్వరుడు మనకొనర్చిన మేల్లకుఁ గృతజ్ఞత సూపుటయే భక్తి. అనఁగానాతనినిఁ బ్రేమించి యుపాసనసేయుట.

శ్లో. శ్రవణం కీర్తనం విష్ణోః స్మరణం పాదసేవనమ్.

అర్చనం వందనం దాస్యం సఖ్యమాత్మ నివేదనమ్.

భగవన్నామ శ్రవణము, కీర్తనము, స్మరణము, పాద సేవనము, అర్చనము, వందనము, దాస్యము, సఖ్యము, ఆత్మ నివేదనము అని భక్తి తొమ్మిది విధములు.

జ్ఞానయోగమున సాధకుఁడు మర్కట కిశోరన్యాయముగాఁ దానే యీశ్వరునిఁ బట్టుకొనవలయును. భక్తియోగమున మార్జాల కిశోరన్యాయముగా నీశ్వరుఁడే సాధకునిఁబట్టుకొనియద్ధరించును. కనుక నే.

శ్లో. అంతర్యశ్చముముక్షుభిర్నియమిత ప్రాణాదిభిర్మృగ్యతే
సస్థాణు స్థిరభక్తి యోగసులభో నిశ్చేయసాయాస్తువః.

జ్ఞానలాతనిని వేదకుదురనియు భక్తులకాతఁడు సులభుడనియు, గాళిదాసు, జ్ఞానకర్మయోగములవలంబింప బ్రాహ్మణక్షత్రియులే యధికారులని వేదము నొడువుచున్నది. భక్తియోగమట్లు గాక యెల్లరకును నీశ్వరప్రాప్తి గూర్చును. భగవద్గీతలో శ్రీకృష్ణుడు.

శ్లో. మాంహి పార్థవ్యపాశ్రిత్యయేషిష్యః పాపయోనయః
శ్రీయో వైశ్యాస్తథాశూద్రాస్తే పియాంతి పరాంగణిమ్.

నన్నాశ్రయించిన స్త్రీలు, వైశ్యులు, శూద్రులు, అంత్యజులు మొదలయిన పాపయోనులును ముక్తినిఁ బొందుదురు అని చెప్పియుండెను. మొదటినుండియుఁ గృతజ్ఞతనూపని యొక భక్తుడు పశ్చాత్తప్తఁడై తన కృతఘ్నతను తమింపఁ బరమేశ్వరునిట్లు ప్రార్థించుచున్నాఁడు.

మ. నినుదర్శింపనె నీయొసంగుకనులన్ సీయన్యమంజూచుచుం
టిని; నిన్నే నిలుపంగ నిచ్చినమదిన్ నీభిన్నమున్ నిల్పుచుం
టిని; నీపూజకె యిడ్డహస్తయుగమున్ నెలాఁతిఁ బూజింపఁగా
వినియోగించి కృతఘ్నతన్ నెఱపితిన్ విశ్వేశ! మన్నింపుమా!

గీ. నీవొసంగ జీతబత్తెముల్ నెమ్మింగొంచు
 నీదుకొలుపును నొకనాఁడు నేనొనర్ప;
 జీతమును నింకనాకు హెచ్చింపవనుచు
 సిగ్గుదిగ్గదావి నిన్ను దూషించుచుంటి.

మనుష్యుడు తనకు దైవానుకూల్యమున్నంతకాలమును బరమేశ్వరుఁడొకఁడున్నాడను భావమును వహింపక కాని కాలమునచ్చి పౌరుషము వ్యర్థమయినపుడిశ్వర సేవ సేయఁబూనుట యుత్తమభక్తియనఁగా నిష్కేతుకభక్తిగాదు. మరియుఁదనకుఁ గలిగిన యాయాసంకటములఁ దప్పించి తన వాంఛల సిద్ధింపఁజేయ నీశ్వరున కుపాయముల సమర్పింతునని మొక్కుకొంటయు నుత్తమభక్తిగాదు. మానవుఁడు దన నీచబుద్ధిని భగవంతున కారోపించి లంచనంచములచేఁ దాను దృప్తుఁడైనవిధమునఁ దానిచ్చు ముడుపులు, తెంకాయలు మొదలగు లంచములకుఁ బరమేశ్వరుఁడు సంతృప్తుఁడై తన కోర్కులీజేర్చునని భ్రమపడుచున్నాఁడు. ఇదియెంత యవివేకము!

మొదట ఫలమునుగాఁక్షించియే పరమేశ్వరు నారాధింపఁగూడదు. సహేతుకముగు భక్తి మోక్షసాధకముగాదు. ఒక వేశఫలమునుగాఁక్షించెనా చేసిన మేలునకుఁ గృతజ్ఞతనూపి కాఁక్షింపవలయును. ఏనాఁడును నట్టికృతజ్ఞతఁ జూపక తన కాపదగలిగిననాఁడు భగవంతునకుపాయన మర్పింతునన్న సంత శీఘ్రముగా నాతనియనుగ్రహము గలుగునా? ఈశ్వరానుగ్రహ మంత సులభముగాదు. చూడుఁడు. మనుష్యు

మాత్రుడగు నొక మహారాజుదర్శనము గావలయునన్న నతని యనుగ్రహముగలుగ వలయునన్న మనకెంతోకాలము పట్టును. అట్టియెడ నింద్రియాగోచరుడైన యాపరమేశ్వరుని యనుగ్రహము సంపాదించుటకే నాడో యొక టెంకాయను గొట్టినమాత్రమున నొకమొక్కు మొక్కుకొన్న మాత్రమునఁజాలదు. చిరకాలము సేవింపవలయును. మన మొక తియ్యని పదార్థమును భక్షించినపుడెంత మాధుర్యము, ఎంతయానందమును గలుగునో మనదారసుతాదులను గాంచి నపుడెంత మోహము గలుగునో యిట్టియానందము అట్టిమోహము అట్టిమాధుర్యము, భగవన్నామోచ్చారణ సందర్శనములవలనఁ గలుగవలయును. అది నిజమైనభక్తి. నిర్వైతకమైన భక్తి.

అట్టిభావ మెట్లుత్పన్న మగును ? ఆయుషాసనాక్రమ మెట్టిది ? యనఁ జెప్పెద. ఏకాంతమగు ప్రదేశమున శుచీభూతమగుచోట మిక్కిలి యున్నతమును మిక్కిలి నీచమునుగాని యాసనమునఁ గూర్చుండి శరీరమును, శిరస్సును, మెడయును దిన్నగానిలిపి దిక్కులఁజూడక యింద్రియముల నిరోధించి ప్రశాంత చిత్తముతోఁబరమేశ్వర రూపము నుపాసింపవలయును. బహిరంగ స్థలమునఁ గూర్చున్నచో మనస్సు బాహ్యవిషయములపైకిఁ బరుగిడును. వాగ్రూపముగా నటించు నామోచ్చారణము సేయుచుఁ గాయకముగాఁ దావళములును దండలును ద్రిప్పచుంట

మొదట మొదట బహువిషయములందు వ్యాప్తమయియున్న మనస్సును బరిమిత విషయములకుఁ దెచ్చుట కుపకరించినను దరువాతఁ దరువాత వానిని మానివేసి మానసికధ్యాన మొక్కటియే కావింపవలయును. మానసిక ధ్యానముననే పైనొడివిన యానందము మాధుర్యమును గలుగును. అభ్యాసమువలన నిట్టిమాధుర్య ముత్పన్నమగును.

ఏంతకార్య పరతంత్రులయినను దైవారాధనమును బరిత్యజింపరాదు. అధమాధమము సాయంప్రాతల నొక్కొక్క గంటయేని నీశ్వరోపాసన సేయవలయును.

భక్తిపేరితో దేవతాదర్శనార్థము నానాతీర్థయాత్రలు సేయనక్కఱలేదు. దేవాలయములకుఁ బోనక్కఱలేదు. పోవుటతప్పనికాదు. న్యాయ్యమగు భక్తిగలవానికి దేహమే దేవాలయము. దేవాలయము ముక్తిరొసఁగదు.

క. ఇందుగల ఉండులేడని

సందేహమువలదు; చక్రిసర్వోపగతుం

డెంచెందు వెడకియూచిన

నందందే కలఁడు దాననాగ్రణి ! వింటే ?

అని ప్రస్తావించు తన తండ్రితో నన్నాడు. పరమేశ్వరుడులేని ప్రదేశములేదు. మనకుముందు, వెనుక, బ్రక్కల, బైనఁ గ్రింద, నెల్లెడల నున్నాడు. అట్టివానిని మనము కనుగొనఁజాలక కస్తూరీమృగము తన నాభియందున్న కస్తూరీపరిమళమును గ్రహింపఁజాలక నానాదిక్కులకును పరువిడువట్లు మనమును మనయొద్దనేయున్న పరమేశ్వరుని

శ్వరుని మనస్సుచే ఆకళించుకొని ఆరాధింపలేక తీర్థయాత్రల కరుగుచు మన యవివేకమును బ్రకటించు చున్నారము.

మహాభక్తుడగు కబీరు “ఓ దేవా ! నీవు దేవాలయ మునఁ గూర్చుండియున్నచో నీవిశ్వప్రపంచ మెవ్వరిది ? ” యనెను. కనుక నీశ్వరోపాసన కొఱకు దేవాలయములకు బోసక్కఱలేదు.

సాధారణముగా నీకాలమున మనము చేయుచున్న వ్రతాదులలో భక్తిమృగ్యము, మనయింట నొకవ్రతమును జేయఁబూనితి మనుకొనుఁడు. దానికొఱకు దేవమందిరమును జిత్రముగా నిర్మించుట, దానినలంకరించుట, యాయా పదార్థములనుదెచ్చి పెద్దపెట్టున బంధుజాలములను బిలిచి మృష్టాన్నములు పెట్టుట, మంగళవాద్యములు, నృత్యగానములు జరిపించుట, మోదలగువానిచే నిజమగుభక్తియడుగునఁ బడి బాహ్యోదోళనమేబడాయించుచున్నది. ధనము వెచ్చించి మనము భక్తినిఁ గొనలేము. ప్రశాంత మనస్కత వలనఁగాని పరమేశ్వర రూపము గోచరింపదు.

2. తీర్థయాత్రలు .

మనుష్యు లెల్లరు నీశ్వరాంశ సంభూతు లయినను జ్యోతియందలి మహత్త్వమును బట్టియు వారి వారి యమానుష చర్యలను బట్టియు లోకము కొందఱ నవతార

పురుషులఁగా నెంచునట్లు విశ్వమునందంతటను బరమేశ్వరుఁడు
వ్యాపించియున్నను గొన్ని కొన్ని ప్రదేశములం దతఁడు
విశిష్టముగా నావర్భవించి దృగ్గోచరుఁ డగుచున్నాఁడని
యా స్థితులగు నెల్లమతస్థులును విశ్వసింతురు. అట్టి ప్రదేశ
ములు బుద్ధ్యాతీర్థములనియుఁ బుణ్యక్షేత్రములనియు వ్యవహా
రింపబడుచున్నవి. మన హిందూదేశమున నాసేతు సామా
చలము వఱకుఁ బరస్పరాసనసంఖ్యగల క్షేత్రములు గలవు.
పరమతస్థులకుఁ గల పుణ్యక్షేత్రములకన్న హిందువుల పుణ్య
క్షేత్రములే పెక్కులు గలవు. దీనినిఁబట్టియే హిందువులితర
మతస్థులకన్న విశేషించి భైరవభక్తిపరులని విశేషమగుచున్నది.

హిందువుల పుణ్యక్షేత్రములు కాశీ. రామేశ్వరము,
ప్రయాగ, శ్రీశైలము, నారిద్వారము మొదలగునవి. ఆయా
స్థల పురాణములఁ బఠించినచో నేక్షేత్రమున కాక్షేత్రమే
పుణ్యభూమియనియు, మిగిలినవి దానికన్నఁ దక్కువయనియు,
నదయే సర్వశ్రేష్ఠమనియుఁ జెప్పఁబడును. మరియు నా యా
క్షేత్రములకుఁ బోయి తీర్థోపవాసాదు లొనర్చి యుచ్చటి
నదీకాసారాదుల న్నానమాజి తీర్థవిధులఁ గావించి యాదేవుని
భజించినచో ననేక జన్మ కృతపాపములు నొలఁగి యఖండ
మైన పుణ్యము లభించుననియుఁ జెప్పఁబడును. ఈ విశ్వాసము
తోడనే ప్రతివత్సరమును వ్యయప్రయాసల కోర్చి దూర
దూరమున నున్న పుణ్యక్షేత్రములకుఁ గూడ జనులేగుదురు.

ఇట్టి నమ్మకము కేవల హిందూమతస్థులకే కాక
క్రైస్తవులకు, మహమ్మదీయులకు, యూదులకు, బౌద్ధులకు

కును గలదు. ప్రతిసంవత్సరమును వేలకొలది క్రైస్తవులు క్రీస్తుజన్మస్థలమగు జెహూసెలమునకును మహమ్మదీయులు మక్కాకును బోవుచుంట మనము చూచుచునేయున్నారము.

విగ్రహారాధనము మనదేశమున లోతుగా వేటు దన్నినపిమ్మట ననగాఁ బురాణయుగముననే పుణ్యక్షేత్రములకుఁ బ్రాముఖ్యము సంభవించినది. శ్రుతులయందు గానీ శ్రుతిత్యర్థములను ప్రతిపాదించు స్మృతులయందు గానీ పుణ్యక్షేత్ర ప్రశంసగానీ వాని మాహాత్మ్యముగానీ యావంతయు నగపట్టదు. ఇదెల్లయుఁ బురాణకర్తల స్వకపోలకల్పనలే. పురాణములుగూడ వేదోక్తధర్మములనే బ్రతిపాదించుననియఁ గనుక బుణ్యక్షేత్ర ప్రశంసయు వేదోక్తమే యని సనాతనులందురు; కాని యది సత్యదూరము. పురాణములు వేదోక్తములు కాని వానినే విశేషముగాఁ బ్రతిపాదించుచున్నవని పెద్ద పెద్ద విద్వాంసు లెల్లరు నంగీకరించియున్నారు.

పుణ్యక్షేత్రమనగాఁ బుణ్యభూమియని యర్థము. తీర్థము లిగుదెఱుగులుగా నున్నవి. అవి యాభ్యంతరములు, బాహ్యములు. మనము సేవించుచున్న కాశీరామేశ్వరాదులు బాహ్యతీర్థములు. సత్యదాన తపశ్శౌచాదు లాభ్యంతరతీర్థములు. కాశీఖండములో నగస్త్యుఁడు లోపాముద్రకుఁ బుణ్యతీర్థములఁగూర్చి తెలుపుచు నిట్లు నొడివెను.

గీ. తీర్థములు మానసములు ముక్తిప్రదములు
తరుణి ! యివిమేలు బాహ్యతీర్థములకంటె;
మానవుండివియేవఃటి మాధురవాణి !
బాహ్యతీర్థంబు లాడ నిష్ఫలము నూవె.

సీ. తీర్థంబు సత్యమింద్రియ నిగ్రహము తీర్థ
మననూయ తీర్థంబు కనకగౌరి !
బ్రహ్మచర్యంబు తీర్థము; తీర్థము భృతి
యమనుతీర్థము విద్రుమాధనోష్ఠి
సహత తీర్థము సువిజ్ఞానంబు తీర్థంబు
పుణ్యంబు దీర్థంబు పువ్వు బోడి!

గీ. తీర్థములు మానసంబులు ధీవిశుద్ధి
యతిశయిల్లంగనివి యాడకాడినట్టి
పంచజనులకుఁ గలహంస పక్షిగమన !
బాహ్యతీర్థావళులు తీర్థఫలమునీవు.

చ. బిసరుహ పత్రలోచన ! కృపీటములందుమునింగియాడవే ?
మొసళులు, నూలు, గర్కటకముల్, కమఠంబులు, వాని కబ్బునే?
యసదృశమైన తీర్థఫలమట్టి విధంబుసుని ! తలంప మా
నసమగు తీర్థమాడని జనంబులనున్ బహుబాహ్య తీర్థముల్.

గీ. సుబతి యేటికి నంతర్విశుద్ధిలేని
బాహ్యసంశుద్ధి ? బహుతీర్థ పరిచయమున
వేయిగడవల జలమున వెలిగడిగినఁ
గలుగునే శుద్ధి ? వారుణీకలశమునను.

గీ. రాగదోషమలాపహరక్షమంబు
మానసంబైన తీర్థంబు మందగమన !
ఆవనిఁ బంకరసోవ్య పాయక్షమంబు
బాహ్య తీర్థంబు మెచ్చ రుత్పలదళాక్షి.

దీనిఁబట్టి యాభ్యంతరతీర్థ సేవలేనిచో బాహ్యతీర్థములు నిష్ప్రయోజనములు. అభ్యంతర తీర్థసేవ మాత్రముండి బాహ్యతీర్థ సేవ లేకున్నను హానిలేదని సారాంశము. కనుకనే యొకకవి “శుచిమనోయద్యస్తి తీర్థేనకమ్” మనస్సు శుద్ధముగా నున్నచోఁ బుణ్యతీర్థములే ? యని తెలిపెను. కనుక నాభ్యంతర తీర్థసేవ ముఖ్యతమము.

ఇప్పటికాలమున మనవారట్టిది లేకయుఁ గేవల బాహ్యతీర్థ సేవ సేయుచు వ్యర్థముగా ధన కాలవ్యయములు సేసికొందురు. అతిశయోక్తి విశిష్టముగాఁ గవితా దృష్టితోఁ బురాణకర్తలు వ్రాసిన యంశములనుఁ గేవల సత్యములనుగా మనవాండుగ్రహించి వానిని విశ్వసించుచున్నారు. చూడుఁడు. తీర్థస్రావస్త్రయమును దెలుపుచు ‘గురుత్పుగమనాదినమస్తమహాపాతకములును నాతీర్థమునఁ గ్రుంకినచోఁ దొలఁగు’ ననియొకచోటఁ జెప్పఁబడిన దనుకొనుఁడు. దానివలన మనుష్యునకొక ధైర్యము కలుగుచున్నది. తానెన్ని బ్రహ్మహత్యాది మహాపాపము లొనర్చినను నాతీర్థమునఁబోయి స్నానమాడినదన పాపములు తొలఁగించుకొన ననువగు ననుకొనును. ఇట్టి వ్రాతలు పాపచరణులకు వెన్నుచుచి ధైర్యమును గొలుపుచున్నవి. మరియుఁ గేవల తీర్థసేవాదులవలన సేసర్వపాపములును దొలఁగి మహాపుణ్యము లభించు నెడల సాధనచతుష్టయ సంపత్తి నార్జించి బ్రహ్మజ్ఞానఁజేయుచుఁ గడపట మోక్షమును జెందవలయునని బోధించు వేదాంతశాస్త్రము వ్యర్థముకదా !

పరమపురుషార్థమగు మోక్షమంత సులభ సాధ్యమయినచో నెవ్వరు పొందజాలరు ? ద్రవ్యమును వెచ్చించికొందమన్న స్వర్గమోక్షములులభింపవు. అట్లులభించు ననుకొంట మూఢ విశ్వాసము. అనుభవము వలనను జ్ఞానమువలనను మాత్రమే సర్వకర్మసంక్షయ మగునుగానీ పుణ్యతీర్థ సేవలవలనఁగాదు.

పై దానినిబట్టి తీర్థయాత్రలు మూఢాచారములనియు వ్యర్థములనియుఁ దేలుచున్నది. పుణ్యతీర్థసేవను బోధించిన పురాణకర్తల యుద్దేశమిదియని నాయాశయము.

పూర్వము ప్రయాణసౌకర్యము లేనికాలమునఁ బురాణములు పుట్టినవి. ఆకాలమునఁ దీర్థయాత్రలు సేవింపవలయు నన్నచో గాల్పడల చేతనే సేవింపవలయును. ఉపాయాంతరములేను. అట్టియెడ యాత్రికుఁడు తన తావునుండి బయలు వెడలి గ్రామైకరాత్రముగాఁ గడపుచు దొరకినపుడు కుడుచుచు దొరకనపు డుపవసింపుచుఁ బల్లెలుఁ బట్టణములు, అడవులు, పర్వతములు, నదులు, తటాకములును దాఱుచుఁ గ్రూరమృగముల నడుమను సంచరించుచు నాయాతీర్థములను సేవింపవలసి యుండెను. అట్టి సంచారము వలన మనుష్యుఁడాయా దేశీయుల మతాచారవేష భాషాదులతోఁ బెద్దపరిచయ మలవఱచుకొనఁ గలుగును. కేవల పుస్తక పఠనమువలనఁ గలిగిన జ్ఞానముకన్నఁ బ్రత్యక్షానుభవము శ్రేయస్తరము. దేశసంచారమువలన మనుష్యుని సంఘచిత్తాభిప్రాయములు తొలఁగును. ఉదారపద్ధతు లలవడును. అచ్చ

టచ్చటనున్న విద్వాంసుల పరిచయము లభించును. ఆత్మజ్ఞులగు నా యా మహాపురుషుల పరిచయభాగ్యమున మానవుని యజ్ఞానము క్రమక్రమముగాఁ దొలఁగును. కనుక నే “పురుషుడు దిరుగక చెడును. స్త్రీతిరిగిచెడు” ననులోకోక్తి యేర్పడినది. తిరుగుటయనఁగా దేశసంచారమని యర్థము. తొలుతటి వారేర్పరచిన తీర్థయాత్రల ముఖ్యోద్దేశమిదియై యుండు నని నాయాశయము.

ఈ కాలమున మనకుఁ బ్రయాణ సౌకర్యమధికముగా నున్నది. ఓడలు, ధూమశకటములు, విమానములు, మొదలగు వానివలన నెంతదౌలనున్న పుణ్యక్షేత్రమును నత్యల్ప కాలముననే మానవుఁడనాయాసముగా నేవించిరాఁగలఁడు. పూర్వము కాశీకిఁ బోయివచ్చుటకుఁ బెద్ద కాలము పట్టెడిది. “కాశీకిఁబోయిన వాఁడును గాటికిఁబోయిన వాఁడును సమానుఁ”డని లోకోక్తియు నా కాలమునఁ గలిగినదే. ఇప్పుడట్లుగాదు. మనుష్యుడు భూగోళశాస్త్రము వలనను, వార్తాపత్రికల వలనను, దేశచరిత్ర పఠనమువలనను నాయా నేజీయలమతాచార వేషభాషాదుల నెఱుంగగలిగియున్నాడు. కనుకఁ బూర్వులు దీర్ఘయాత్రల కుద్దేశించిన ఫలమిప్పటి వారికి గ్రంథపఠనము వలననే యపలభ్యమగుచున్నది. కష్టపడి మనుషటివలె గాలినడకలచే దీర్ఘయాత్రలు గావింప నెవరును గోరుటలేదు.

16/13

తీర్థయాత్రలు.

19

పుణ్యక్షేత్రములన్నియు సామాన్యముగా నదీసమీపముననో పర్వతముల మీదనో యరణ్యముల నడమిప్రదేశముననో యుండును. అట్టిదృశ్యములు నయనోత్సవదాయకములుగా నుండును. గోగికాయా ప్రదేశమునకు మార్చినచోనాయాజల వాయుసేవనములవలన వ్యాధులడగి నట్లు మాధునకును నాయాతీర్థసేవల వలన మనఃపరిణామము గలిగి చిత్తశుద్ధి యేర్పడవచ్చునని కొందఱుచూరు. అట్లు కలిగిన యెడలః బుణ్యయాత్రా సేవ దప్పక సేయవలసినదే. కానీ యట్లయిన వారు గోటికొక్కరేని నిక్కాలమునలేరు. ఆ దృష్టితోఁ దీర్థసేవ నెవడును గావించుటలేదు. తీర్థయాత్రల సేవించిన సర్వపాపక్షయము పుణ్యము లభించుననియు దానివలన స్వర్గము చూఱఁగొనవచ్చుననియు నమ్ముచున్నారు. యాత్రలు సేవించివచ్చిన ప్రతివాఁడు దాను శాపము క్షణమునఁ బులుగడిగిన ముత్తైమ్మనైతిని విశ్వసించుచున్నాఁడు. స్వర్గమోక్షములును గరతలామలకములుగానున్నట్లెంచును. అది చాలఁబొరపాటు. స్వర్గమోక్షములఁ గోరువాఁడాభ్యంతర తీర్థసేవ సేయవలయును. కనుక తీర్థయాత్రా సేవ పుణ్యలాభ దృష్టితోఁగాక దేశసందర్శనాభిలాషతోఁ గావింపవలయును. గ్రంథపఠనము వలన నాయాదేశీయుల యెల్లవిషయములు తెలిసినను బ్రత్యక్షముగాఁబోయి యాయాప్రదేశములు చూచుటవలన విజ్ఞానమభివృద్ధియించును.

3. శాకాహారము - మాంసాహారము.

సాత్త్వికాహార మనియుఁ దామసాహార మనియుఁ నాహార మిరుతెగఁగ నున్నది. సత్త్వగుణసర్థకమగు నాహారము సాత్త్వికాహారమనియుఁ దమోగుణసర్థకమగు నాహారము తామసాహారమనియు వ్యవహరింపబడును. మానవుని మనఃప్రకృతి సత్త్వరజస్తమో మయమగు త్రిగుణాత్మకముగా విభజింపఁబడి యున్నది. సత్త్వమనఁగా మనస్సుయొక్క ప్రకృతిభావము, అనగా గామక్రోధాద్యభిభూతముగాని శమసంపత్తిగల మనస్సుయొక్క యవస్థా విశేషము. కామక్రోధాదుల నశిశయింపఁజేసి యైహిక వాంఛలఁబెంచి శరీరినిఁ బశుతుల్యునిఁగా జేయు మనస్సుయొక్క యవస్థావిశేషము తమము. రాజసాహారముగూడ సాత్త్వికాహారముగఁ గొంతవఱకు వ్యవహరింప వచ్చును. కావుననే యాహారము నిరుదైగలుగా భాగించితిని. కంద మూల ఫలపత్రాదులు సాత్త్వికాహారము. కోడిఁ గుడ్లు ఆయా జంతువుల మాంసమును మాంసాహారము.

ఆహారప్రయోజనమేమి? ఆహారముయొక్క పరమ ప్రయోజనము తున్నివారణము. కానీ మనము తున్నివారణార్థము మాత్రమే భుజించుటలేదు. జిహ్వాచాపల్య నివారణార్థమును దినుచున్నాము. కేవలతున్నివారణార్థమేయని నచో ననుదినము మనము భక్షించుచున్న భక్ష్యభోజ్య

చోష్యలేహ్య పానీయముల మొత్తమంతయు వ్యర్థమే. ఇన్ని తరగతుల పదార్థములను బెక్కు పర్యాయములు దిన నంతటి యాకలి యెవ్వనికి నుండదు. రెండుతడవలు దినము నకు భుజించినచో నాకలిశమించును. కాని ప్రతివారమును జిహ్వాచాపల్యముచేతను, నాగరిక ధర్మముగాఁ దలచుటచేతను దద్వయసామర్థ్య శూన్యఁడయ్య భోజనవ్యయమును దన కొలదికి మించియే చేయుచున్నాడు. ఇప్పటి వారాకలిలేకయు జిహ్వాచాపలమున భోజనముతోఁ దృప్తిపడక యాయా చిటుతిండ్లు దినటవలన నారోగ్యముదప్పి దేహ పటుత్వము నడలి బాల్యము నుండియు వ్యాధిపీడితులై యున్నారు. కేవల యుద్భాగా నివృత్తికొఱకే యేగంజినీళ్లొ త్రావి కాయకష్టము సేసిబ్రతుకు జనమెంత బలాఘ్నముగానో యెంతయారోగ్య వంతులుగానో యుందురు. మనపూర్వులు నిప్పటి మనవలెఁగాక నియతభోజనమున కలవాఁడుపడియుండిరి. కనుక సేమనకంటె వారారోగ్యవంతులుగా నుండెడి వారు. జిహ్వాంద్రియనిరోధములేమిని ధనవ్యయమును శరీర హానియు మనకుఁ కలుగుచున్నది.

కానీ నివృత్తి మార్గముననున్న మహర్షులు మాత్రమే యున్నివారణార్థము భుజించుట తగును. ప్రవృత్తి మార్గమున నున్న మనబోండ్లు పురుషార్థములను సాధించుట కుచితమగు దేహపుష్టినిఁ గలిగి యుండవలయును. “శరీరమాద్యం ఖలు భర్మ సాధనమ్” అనికదా పెద్దలనిరి. కాన శరీర బలవర్ధక

మగు నాహారమును దినవలయును అని యందురు. అది యును యధార్థమే. ముందు మనము శరీరబలముయొక్క యియత్తయెంత ? యని విచారించవలయును. దేహపుష్టి యనగా దదేకనిష్ఠతో దేహమును బెంచుకొనును నెద్దల వలె బలియుటగాదు. వలసినంత బలమును సంపాదించ వలయును. మితిమీరిన బలముగూడదు. అది మానవునకుఁ గీడు సేయును. తనసొత్తు పరుఁడు హరింపరానట్లు కాపాడు కొనుటకై తగిన దేహబలము గావలయును. మితిమీరిన బలమువలనఁ జిత్తము స్వాధీనతఁ దప్పి వ్యభిచరించును. కామక్రోధాదులకుఁ గారణమై యుద్రిక్తునిఁ గావించును. సముచిత బలము చిత్తనిగ్రహమునకుఁ దోడ్పడును. చిత్తనిగ్రహమునఁ గానిభక్తిజ్ఞానములు లభింపవు. భక్తిజ్ఞానములవలనఁగానీ మనుష్యుడీ సంసారసముద్రమును దరింపజాలఁడు. మనుష్యునికి భగవత్ప్రాప్తియే పరమలక్ష్యము. కనుకఁ దత్సాధకగుణసంపాదకమగు నాహారమును సేవింపవలయును.

పైనిఁ దెలిసిన యుభయవిధాహారములలో శాకాహారముమాత్రము మానవునకు సముచిత బలమునిచ్చును. శాకాహారములో నేమిబలమున్నదని మాంసాహారాభిమానులడుగవచ్చును. దుంపకూరలు,టామాటో, బటానీ మొదలగు శాకములు బట్టయిమొదలగు పండ్లు మిక్కిలి రక్తవృద్ధి కరములు. మరియు బియ్యముకన్న జొన్న, గోధుమ మొదలగునవి పుష్టికరములు. పప్పులలోఁ గందిపప్పు బలకరము.

ఈ పలు పదార్థములలోఁ బెక్కిరియందు 'జి' విట్టను
లుండుననియు, నవి దేహమున కారోగ్యము నిచ్చుననియు
వైద్యులు చెప్పుదురు. కనుక మాంసమంతఁ బుష్టికరములగు
పదార్థములు గూడ శాకపదార్థములందుఁ గలవు. ఇవి
మాంసమువలె మనస్సునకు మాదకత్వమును గలిగింపక
సముచిత బలిమును గూర్చును. మాంసాహారము పుష్టికరమే
కాని మాదకత్వమునుగూర్చి చిత్తశాంతినినశింపఁజేసి మనస్సు
నుద్రిక్తముఁ గావించును.

శాకాహారమున ధనవ్యయమత్యల్పము. ఫలమధికము.
మాంసాహారమున కగు ధనవ్యయ మధికము. ఫలమల్పము.
మాంసాహారము జీవహింసా మూలకముగాఁ బాపమును
గూర్చి మానవు నధఃపతితునిఁ గావించు చున్నది. శాకాద్యల
యందును సూక్ష్మాతి సూక్ష్మములగు కొన్నిక్రిము లుండును.
వానినిఁ దిన్నయెడలను పాపము సంభవించును. జాగ్రత్తగాఁ
బరీక్షించి కడిగి తరిగి యాశాకములను భక్షింపవలయును.

జంతుహింస పాపమూలక మంటిని. పాపము మాట
నట్లుంచుదము. మనుష్యునకు మరొక జంతువును జంపుటకు
నైతికముగా నెట్టి స్వత్త్వమునులేదు. మానవునకుఁ దన
శరీరముపైఁ దన కెంతప్రీతియూండునో నోరులేని జంతువు
నకును దనప్రాణముపైఁ దనకంత తీపియుండును. ప్రతి
జంతువును స్వాత్మరక్షణార్థము బ్రయత్నించు చుండును.
మనమొక చీమను, దోమను, ఈగనుబట్టకొనఁ బ్రయత్నింపఁ

గానే యది పాటిపోవును, ఏల ? వానికిఁ దమప్రాణముపైఁ గల మక్కువయే కారణము. అట్టియెడ మనుష్యుడు బలవత్తురుఁడగుటచే వానిని హింసించి స్వోద్ధర పూరణమునేసికొనుచున్నాఁడు. పశ్వాదులకన్న విశేషించి మానవునకుఁ గల వివేకమునకు ఫలమిది కాఁబోలు. కనుక మానవునకుఁక జంతువును గాపాడుటకు స్వత్వముండును గాని చంపుటకు స్వత్వములేదు.

శాకాహారమంత శీఘ్రముగా మాంసాహారము జీర్ణముగాదు. కారణమేమన మానవుని జీర్ణకోశము సామాన్యముగా మాంసమును జీర్ణించుకొనఁజాలదు. దానిని జీర్ణింపఁజేసికొనుటకై యధికమగు శరీర వ్యాయామము గావలయును. శాకాహార మనాయాసముగా జీర్ణమగును. మాంసాహారులగు వ్యాధిగ్రస్తులకు నా యాహారమును విడిచి శాకాహారమును భుజింపవలసినదిగా వైద్యులుపదేశింతురు. ఏల ? మాంసాహారము శాకాహారమంత యారోగ్యకరము కాకపోవుటయే.

పూర్వకాలమున బ్రాహ్మణులు శ్రాద్ధములందును నితరసమయములందును మాంసమును భక్షించెడివారు. వాల్మీకిమహర్షి యాశ్రమమునకు వసిష్ఠుఁడు రాగా నాఁడెయ్యనజంపి విందునేసిరట. దీనినిఁబట్టి పూర్వకాలమున బ్రాహ్మణులు మాంసముఁ దినుచుండినట్లు తేలుచున్నది. కానీ యీ మాత్రమున వారిని దూషింపఁజనదు. వాంఁడు

శాదాచిత్కముగా మాంసము భుజించుచువచ్చిరి గానీ యను దినమును దదేక నిష్ఠతో సాయంప్రాతలదిని యొడలు పెంచు కొనువారుగారు. ఆ యొకానొకప్పుడు భుజించుటయు నలతి దోషముకాకపోదు. హింస నెవరు సేసినను బాపకారణమేకాని మహర్షులు సేసినమాత్రనది ధర్మముగాదు గదా ?

క. పితృకార్య యజ్ఞ ముఖముల

శ్రుతిబోధిత హింసఁగీడు సార సేవరు వి

శ్రుతగుణ ! మాంసముచివి

గోరితినం బ్రాణిఁజెగటార్చుక్రియఁ బాపమగున్.

క. తనునమలినవాని నమలు

ననిమాంసము జెఱఁగుసెప్ప నాగమములు గా

వునఁ దద్భక్షణముడిగిన

ననఘ ! తపంబునకుఁ జాలునది యొక్కరుడెక్క.

దేశసంరక్షణార్థము మిక్కిలిబలిషులు గావలయు ననియు నట్టి మితిమీరిన బలము మాంసము వలనఁగాని కలుగదనియుఁ గనుక మాంసాహారమును భుజింపవలయు ననియుఁ గొందఱు పెద్ద పెద్దలు నుడువుదురు. ఈమాటలు గేవల మైహికదృష్టితోఁ జెప్పనవిగాని యాముష్మికదృష్టితోఁ జెప్పనవికావు. కేవలైహికమార్గము వేఱు. ఆముష్మిక మార్గము వేఱు.

4. స్వార్థత్యాగము.

“సర్వస్వార్థం సమీహతే” ప్రపంచమునఁ బ్రతి ప్రాణియు స్వార్థసంపాదనమునకే యత్నించును. స్వార్థము మూలమట్టు వడలిపదార్థములను సాధించు పురుషులు లోకమున నరుదు. వాచేనత్పురుషులు భర్తృహరి,

మ. తమకార్యంబుఁ బరిత్యజించియుఁ బరార్థ ప్రాపకుల్ సజ్జనుల్
తమకార్యంబు ఘటించుచున్ బరహితార్థవ్యాపృతుల్ వాధ్యముల్,
తమకైయన్య హితార్థ ఘాతుకజనుల్ జైత్యుల్, వృధాన్యార్థభం
గముఁ గావించెడి వారలెవ్వరో యెఱుంగన్ శక్యమే యేరికిన్.

అనిచెప్పెను.

దృఢ విశ్వాసమునకు స్వార్థత్యాగమే పరీక్షాస్థానము. (Self sacrifice is the truest test for sincerity) స్వార్థత్యాగి జగదేకవీరుఁడు. జగద్బంధువు. అతఁడాదర్శ పురుషుఁడు. వానిజీవితము పరమపవిత్రమైనది. అతఁడుగుప్పెట్టిన నేలపుణ్యభూమి. పరుల దృష్టికతఁడత్యుచ్చమగు హర్షాగ్రమునఁగూర్చున్నట్లును దాముక్రిందిఁ గూలఁబడి యున్నట్లును గనఁబడును. అతనికి స్వపరభేదములేదు. ధనికదరిద్రభేదములేదు. స్పృశ్యతాస్పృశ్యతలులేవు. అతఁడు శుద్ధాద్వైతి కర్మయోగి. మహారాజులును వానిపాదఘాతినీ శిరమునఁచాల్తురు.

పరులను వంచించియో శ్రమపెట్టియో హింసించియో మనుష్యుఁడు దాను సుఖపడఁగోరును. అట్టియెడ దీనజన సము.

ధర్మార్థము దనసౌఖ్యమును సంపాదనమును నమూల్యముగా కాలమును వెచ్చించుచు నవసరమగుపట్ల ప్రాణములపై తమ దృఢప్రాయముగా నదలు ధీరుని జీవితమెంత స్లాఘాపాత్రముగాదు? విద్యచేత, ధనముచేత, రూపముచేత, లోకమున గలుగు నుత్కృష్టతకన్న స్వార్థత్యాగముచే గలుగునుత్కృష్టత యధికతరము.

“స్వయంతీర్థః పరాంస్తారయతి” అన్నట్లు స్వార్థత్యాగి తాను తీర్థంజై పరులను దరింపజేయును. దీనులను, అపన్నులను గాంచినపుడతని హృదయము కరగిపోవును. పరవశమగును. దయ, అనుకంపప్రేమ, భక్తి మొదలగు వానితో బాంగిపోవును. తత్త్వజ్ఞానమున, వారికివలసిన సేవ సేయుటకు నడుముబిగించి బయలుదేరును. పరులకొఱకు గట్టపడుచున్న సమయమే యతనికి సంతోష కాలము.

ఎవ్వఁడు పరులు దినకున్న దాదినుట కిచ్చగింపఁజో పరులు గట్టకున్నదాఁగట్టగోరఁజో వాని జీవితమెంత పవిత్రమైనది! బీదలు నిలుచుటకు నీడలేక చెట్లకింద నివసించుచున్నను గోట్లకొలది ధనమును వెచ్చించి మిడ్డలును మేడలును గట్టుచు, నన్నమో రామచంద్రాయని పొట్ట గొట్టుకొనుచు వాకిట విలపించు చున్నను బంచభక్ష్య పరమాన్నములతో భుజించుచు, గట్టుకొనుటకును గప్పుకొనుటకును గుడ్డలులేక గోచీగుడ్డలును గోనె గుడ్డలును జాట్టుకొని మాసరక్షణము సేసికొనుచు వీధుల నడయాడుచున్నను

నమూల్యములగు చీని చీనాంబరములు ధరించి మోటారులు విమానములు మొదలగు వాహనములపై విలాసార్థము సంచరించు స్వార్థపరుల జీవిత మెంత హేయమైనది? వారి నుండి వెడలు వాయువుదుర్గంధ భూయిష్ఠము. వారి గృహములు ముఱికిగోతులు.

స్వార్థత్యాగి యుపదేశము లుపనిషద్రహస్యములు. ఏ నిమిషమునఁ దనవలస నొక ప్రాణికిని సుఖమగునో తన జీవితము నా నిమిషమున ధన్యముగాఁ దలంచును. మిగిలిన కాలమధన్యముగా నెంచును. వాని సరళ స్వభావమును శాంతాకృతీని సాత్త్విక భావమును జూచి జనులొకనిని దేవదూతగను నీశ్వరావతారముగను నెంచి బ్రహ్మరథము పట్టుదురు. ఆతని విగ్రహమును బూజింతురు. తన్నీతరులు గర్హించినను హింసించినను వారిపై దప్పమోపక వారిని నచ్చఁజేయుఁగల శక్తినిఁ దనకింకను బరమేశ్వరుఁడు చాలి నంత యొసఁగలేదని వగచి యట్టిశక్తిఁ దనకిమ్మనియుఁ దన బోధలు వారు సరిగా గ్రహించునట్లు వారి యజ్ఞానముఁ దొలఁగింపవలసినదిగా భగవంతునిఁ గోరును. పరులు దన్నే మన్నను దాఁజేయుపని త్రికరణశుద్ధిగా న్యాయము ధర్మమును నగునా కాదాయని చర్చించుకొని న్యాయమగుచో బిడుగులుమీద బడినను ఫిరంగులు ప్రేలినను, బర్వతములు పైఁబడినను మిన్ను విటిగి మీఁదఁబడినను దనపట్టుదలను గొనసాగించును. అట్టివాడే వీరుఁడు. అతడే జగద్భగధువు.

లోకమున స్వార్థత్యాగులవలె నటించువారు కొందరు గలరు. వారుకపటములు వారినోట వెలువడుమాటలు జిహ్వ గ్రమునుండి వెడలును, కానీనాభీష్టానమునుండి వెడలవు. పరార్థసంపాదనము చేయుచున్నట్లు నటించుచు స్వార్థమును నెఱవేర్చు కొందురు. వీరికుపదేశ పాండిత్యముమెండు. ఆచరణ పాండిత్యముబెండు.

శ్లో. స్వానుష్ఠాన సమయేమునయోపి నపండితాః
పరోపదేశసమయే సర్వవివంహిపండితాః

(తామనుష్ఠింపవలసిన సమయమున మునులుగూడ పెనుదీయుదురు. పరోపదేశ సమయమున నెల్లరును బుండితులే).

శ్లో. పరోపదేశే పాండిత్యం సర్వేషాంసుకరం నృణాం
ధర్మేస్త్వియేత్వనుష్ఠానం కన్యచిత్తు మహాత్మనః.

(పరోపదేశ పాండిత్యమెల్లరకును గలదు. ఒకానొకడు మాత్రమే తానాచరించును.) పెద్దపెద్ద సభలుసేసి తమ వాక్పాత్యమును జూపగలరు. వీరుకార్య శూరులు గారు. కేవల వాక్కురులు. స్వార్థత్యాగము చేయవలసిన సమయమున కేవో నాకులుపన్ని తప్పించుకొందురు. తామొద్దననుండియే పరులనీట దూకుమందురు. పరులుచేయు కార్యములలోఁ దప్పులెన్నుచు దమకార్యముబందలి దోషము లనుసమర్థింతురు. తమదోషములను బరులపై నారోపింతురు. తమదోషమును దామంగీకరింపరు. తమ్ము విచుర్నించు వారిపై దండెత్తుదురు. తమవలన నెవనికెట్టిమేలు గావలసి

యున్నను స్వార్థమపేక్షించియే చేతురు. చక్కఁగాఁదియ్యని నూటలువలికి చివరకుఁ దమ యెడమచేతిని వెలిబుత్తురు, వీరు మేడిపండువంటివారు. ఈతఁగింజంత యిచ్చి తాటిగింజంత లాగుదురు. ఇట్టివారిప్పటికాలములోఁ బెక్కురు గలరు. ప్రభువుల ప్రాపకము సంపాదించుకొని పెద్ద పెద్ద పదవులను గోరువారెల్లరును నిదేవిధముగాఁ ప్రజాసేవచేయుచున్నట్లగ పడుచు దేశ ద్రోహులగుదురు. వీరవసరమువచ్చి నపుడు ప్రజాహితమును బాటింపక ప్రభుహితముగా వర్తింతురు. వీరికిఁబదవులు, బిరుదులు, గౌరవములు ధనమును బ్రధానములు. కాసియుత్తముఁడగు స్వార్థత్యాగి వాటిని విషతుల్యముగా నెంచును. వానికిఁ బ్రజాసేవయే పరమార్థము. కపట స్వార్థత్యాగికిని నుత్తమస్వార్థత్యాగికిని హస్తీమ శకాంతరమున్నది, మనహిందూదేశము మొదటినుండియు స్వార్థత్యాగులకుఁ బేగుమోసినది. మహర్షుల జీవితములు లోకానుగ్రహార్థము. సిద్ధార్థునినలె స్వార్థత్యాగ మొనర్చినవాఁడు మరొకఁడులేడు. ఏలన దరిద్రుఁడు సన్నస్యసింతులతో విశేషములేదు; కాసిరాజకుమారుఁడు, నవయావనమున నున్నవాఁడు సన్నస్యసించి మతకర్తయై లోకోద్ధరణార్థము దీక్షనహించుట చరిత్ర యందాశ్చర్యకరమగు విషయము.

మనుష్యుఁడు పెక్కు విద్యలభ్యసించి మహావిద్వాంసుఁడు గావచ్చును. జగదేకపండితుఁడు గావచ్చును. గొప్ప శ్రమగంధకర్తగావచ్చును. కోటానకోట్లు ధనముగడింపవచ్చును.

గొప్పగొప్ప బిరుదులు సంపాదించవచ్చును. కాని స్వాధ్యాయము జేయుట సాధ్యముకానిపని. పేర్వత్తివలకుఁగాక తనకుఁగల సర్వస్వము దీనరక్షణార్థము విసర్జించుట ప్రతివానికి సాధ్యము. అట్టియూత్తమంతృప్తియుఁగల దుర్లభము. ఆత్మ సంతృప్తిగలవాఁడే స్వాధ్యాయమును విడువఁ జాలును. అతఁడు గోచీపాత రాయఁడైనను కుబేరునకన్న నధికుఁడు నగును. “కాశీనవంతఃఖలుభాగ్యవంతః” అనికదా చెప్పఁబడినది. ఆశలేనివాఁడే ధనికుఁడు. ఆశగలవాఁడు దరిద్రుఁడు. “సతుభవతుదరిద్రో యస్యతృప్తా విశాలామనసీచ పరితృప్తేకోర్థవా కోదరిద్రః” అని భర్తృహరియన్నాఁడు. అట్టిపురుషుఁడే లోకోద్ధారకుఁడు. మతోద్ధారకుఁడు, దేశికుఁడు. దేవమాత. అట్టిస్వాధ్యాయగుఁడే దేశనాయకు లనఁదగినవారు. వారివలననే దేశము దాస్య విముక్తమగును. “సత్యందమాంచ శౌచంచయది వాజానశీమపి ఆరాధనాయలోకస్య ముంచతో నాస్తిమేవ్యథా” అని లోకారాధనమునకు భార్యను విడిచి నట్టియు లోకోద్ధరణార్థము భార్యాపుత్రులనురాజ్యమునువిడిచి నట్టియు దేశారాధనము కోఁటకుఁ దనసర్వస్వమును దనదేశమునుద్యోతప్రాయముగా నదలినట్టియపుగుఱునకన్న మహాత్ముడెవ్వఁడు? అట్టివాఁ డీశ్వరావతార మన్నఁగాని యంతకన్న నీశ్వరుఁడే యన్నఁగాని దొనఁగేమియుండును. అట్టివాని మహత్త్వమెఱుఁగక యాతని నన్యధాభావించుట తప్పు. మలినమైన యద్ధము బ్రతిబింబమును గ్రహింపలేదు.

అదియద్దముయొక్క దోషముగానీ, బింబముయొక్క దోషముగాదే, అట్టివారు సిద్ధపురుషులనబడుదురు, వారి నామోచ్ఛారణము తారకమంత్రమనుటలో దప్పలేదు.

5. దేశీయ పరిశ్రమలు .

దేశసంపద దేశీయ పరిశ్రమలను బట్టియుండును. ఏదేశమునఁ బరిశ్రమలు (industries) అధికముగా నుండునో యాదేశము సంపన్నముగా నుండును. సరదేశము లట్లు సుసంపన్నములై యుండుటకుఁ గారణ మా దేశ పరిశ్రమాభివృద్ధియే, ఏదేశమున నీపరిశ్రమలుండవో ఆదేశమును యామదేశవత వేనోళ్లు తెఱచికొని కబళించుచుండును.

మన హిందూదేశములో నధిక సంఖ్యాకులగు జనులవృత్తిసేద్యము, సేద్యము సేయుకాలము సంవత్సరమున కాఱుమాసములు మాత్రమే. మిగిలిన కాలమున రైతు సోమరిగాఁ గాలము పుచ్చుచున్నాఁడు. తగినంత భూమి యున్నగాని సేద్యముఁ జేయరాదు. నూనవున కొక్క పంట మాత్రము పండినజాలదు. గుడ్డలు, కాగితములు, కలములు, సిరాలు, బొత్తాములు, సూదులు, టోపీలు మొదలగు వేలకొలది వస్తువులు కావలసియున్నవి. మనదేశమునఁ బంటదక్క నితరములులేవు, కాన నాపై వస్తువులన్నియుఁ బరదేశముల

నుండి వచ్చుచున్నది. భోజన పదార్థములవలెనే మిగిలిన పదార్థములును మన కవసరముగా నున్నవి. అవి లేనిచో మనకొక్క నిమనమును గడవకున్నది. ఇప్పటి మనవాడు చున్న యీ వస్తుజాతమంతయు నానాట లేకపోవుటచే మన పూర్వలెట్లు గడుపుకొనిరో యని శంకింపఁ బనిలేదు. వారి జీవితమునకును మన జీవితమునకును హస్తీచు శకాంతర మున్నది. వారిది సరళజీవితము. (Simple life) మనలది డాంబిక జీవితము (Costly life). ఇప్పటి మన వస్తువులు వారికవసర పడలేదు. మనకుఁ గేవలావశ్యములగు వస్తువులనే సునము గొనుటలేదు. అవసరములేకున్న నాకర్షణముగా నుగటచేఁ గొన్నిటినిఁ గొనుచున్నారము. అవశ్యకత్వము కన్న నాకర్షకత్వము వస్తువులకు సృష్టించుట వ్యాపారస్థుల వ్యాపార రహస్యము.

ఒక్కఁ ధాన్యములు దక్కఁ దక్కిన నిత్యకృత్యమునకు మనమువాడు లాఁతివస్తువులన్నియుఁ బాశ్చాత్య దేశముల నుండి మనకు వచ్చుచున్నవి. అనఁగా మనకు రమారమి యాటువేల మైళ్ళదూరమునుండి యేతెంచుచున్నవి. అట్లు, వచ్చునప్పటికి నావస్తువులపై నేన్నెన్నో సుంకములు, ఖర్చులు పడి మొదటివెలకన్న నాలుగురెట్లు పెరిగితడిసి ముప్పందములు నట్లగుచున్నది. ఉదాహరణమునుగనుఁడు. ఇంగ్లాండులో నొక స్త్రీకిలు జెలరు 15-0-0 లగును. ఆ కంపెనీలోఁ దయారగు నెల్లవస్తువులను నొకవణిక్పండ్ల గుత్తకుఁ దీసికొనును. అతఁడొ వస్తువులనుగొని యొడ నెక్కించి బొంబాయి రేవునకు

జేర్చును, అచ్చట సుంకముదినను. పిమ్మట వర్తకుడు
 నిడ్డంగికి జేర్చుకొనును. అప్పటికి గొన్నతావునుండి తనతావు
 నకుఁ జేరుకొప్పటికి నోడకేవు, సుంకము, కూలి, స్వలాభము
 తన పెట్టుబడికి వడ్డీమొదలగు ఖర్చులన్నియు లెక్కచూచుకొని
 యా సైకిలునకు రమారమి నలుబదిరూపాయలు వెలనిర్ణ
 యించును. వానికడనుండి మరియొక వ్యాపారస్థుడు గొని
 చిన్నచిన్న పట్టణములకుఁ గొనిపోయి తనకయిన ఖర్చులును
 దనలాభమును లెక్కించి దానివెల నలువదినుండి యఱువది
 నఱకును బెంచును, అనఁగా మొదటఁ బద్మనైదురూపాయల
 వెలగల వస్తు వఱువది రూపాయలకు మనము గొనుచు
 న్నాము. ఇదేవిధముగా మనకువచ్చు ప్రతివస్తువును గుఱిం
 చియు విచారణచేసినచో మనధనమెంత పరదేశములకుఁ
 బోవుచున్నదో గ్రహింపఁగలము. సూదిమొదలుకొని విమాన
 యంత్రము వఱకుఁగల పదార్థములు, పరదేశములనుండి
 మనదేశమునకు వచ్చుచున్నవి. కనుక మనహిందూదేశము
 నుండి యనుదినమును ధనప్రవాహము వెల్లువలై పరదేశము
 లకుఁ బోవుచున్నది. రత్నగర్భయని పేరుమోసిన భరతభూమి
 దరిద్రదేవతా తాండవరంగమై యున్నది.

పరదేశములనుండి వచ్చుచున్న ప్రతివస్తువును మన
 దేశముననే నిర్మింతమనుకొనుడు. అప్పుడేమగును? మనధన
 మింత వ్యయముగాదు! పద్మనైదు రూపాయల సైకిలును
 మనయింటికిరువది రూపాయలకు రాఁగలదు. నలువది రూపా

యలు మనకుమిగులును. ఈ విధముగా నెల్లపదార్థములలో మనకుధనము మిగులుచున్న మనముధనికులమై యుండుము.

పూర్వకాలమున మన దేశమందిప్పుడు పాశ్చాత్యదేశములలోనున్నన్ని పరిశ్రమలు లేకున్నచు నాకాలమునకుఁ గావలసిన పరిశ్రమలు ముప్పాతిక మువ్వీసముగలవు. సుస్కృత భాష యనాది. దానిలో బద్దమునకు నాదర్శము, ముకురము ననియు నూదికి నూ చియనియుఁ బేర్లుగలవు. వస్తువులు లేనిచో నామము పుట్టరుగదా! చుటియుఁ బెద్ద పెద్ద ఫిరంగులను, నుపాకులను వానిమందులను దయారుసేయు కర్మాగారములు (Factories) పెక్కులున్నట్లనేక నిదర్శనములు గనఁబడుచున్నవి. దీనిగట్టి యాకాలమునఁ బెక్కువస్తువులు మన హిందూదేశమున నుత్పన్నములగు చుండెను. పెక్కు పరిశ్రమ లుండెను. కానీ కాలక్రమమున నవి నశించి నామ మాత్రావశిష్టములయినవి. ఆ వస్తువులు మన కిప్పుడు విదేశములనుండి దిగుమతి యగుచున్నవి.

ఇప్పుడిప్పుడు మన దేశమందును ధనికులు సంఘములుగాఁజేరి యంత్రాగారములను స్థాపించి వస్తువులు మొదలయిన మనము వాడుకొనుచున్న వస్తువుల నన్నింటినిఁ గాకున్నఁ గొన్నింటినై న నిర్మించు చున్నారు. కానీ మనదేశీయులకుఁ జాలినంత వస్తుజాల ముత్పన్నమగుటలేదు. పదార్థమధికముగా నుత్పన్నమయినఁగానీ వెలదగ్గరు, వెలయధికమయినచో విదేశ వస్తువులు చౌకగా నుంటుంబట్టి జరుగు

వానినే కొందురు. అందువలన స్వదేశవస్తువులమ్ముడువోవు పెట్టుబడిదారులకును నష్టము వచ్చును. కనుక దేశీయుల కండఱకును వలసినంత పదార్థజాతమును మనదేశ యంత్రాగారిములు సృష్టించినచో, బరదేశవస్తువులతో, బోటీసేయఁ జాలును. ప్రభుత్వమువారు దేశీయ పరిశ్రమలపై సుంకమును దగ్గించి పరదేశవస్తువులపై సుంకము హెచ్చింప వలయును. అట్లయిన స్వదేశ వస్తువులు నెలదగ్గి చౌకయగును. పరదేశ వస్తువుల రాబడియుఁ దగ్గును. దేశీయ వస్తువులమ్ముడువోవును. ఇప్పుడు హిందూదేశ పరిశ్రమలకుఁ దగినంత రక్షణములేదు.

ఇప్పుడు మనదేశమునఁ దయారగు వస్తువులకన్నఁ బరదేశ వస్తువులు మిక్కిలి చక్కగా నుండును. మనదేశమునఁ జుట్టి నాజూకైన నాణ్యమైన వస్తువులు దయారు కామికిఁ గారణమట్టి యుత్తమ యంత్రసామగ్రి మనదేశమునకు దిగుమతి కామిదో. ప్రపంచములో, బరిశ్రమల విషయమున హిందూదేశమువలె వెనుకఁబడియున్న దేశము వేరొక్కటి లేదు. ఇతర దేశములందుఁ బాలితులు బాలకులు నొక్కజాతి వారే. మన హిందూదేశమునఁ బాలిత పాలకులు భిన్న జాతులవారు. ఏక జాతీయుల కున్నంత పరస్పరప్రేమ భిన్న జాతీయులకుండదుగదా.

పరిశ్రమలు గలదేశమునందు నిరుద్యోగసమస్య యుండదు. ఇప్పుడు మనదేశముననున్న నిరుద్యోగులగు విద్యావంతు

లకుఁ గర్మాగారములఁ గొలుపువొరకును. ఎల్లనస్తువులును
 గేవలయంత్రములవలననే నిర్మించుటవలన నొక్కదోషమును
 గలుగును. ఏనునఁగొంతకాలమునకయ్యెడ గూడ నిరుక్యోగ
 సమస్య ప్రబలగలదు. ఎన్నెన్నో పరిశ్రమాలయములుగల
 యింగ్లాండుమున్నగు దేశములందెప్పుడెప్పుడు నిరుక్యోగసమస్య
 యుద్భవించి విద్యావంతులను బీశింనుచున్నది. కనుకఁజేతిప
 నులుగూడ విశేషించి యుండవలయును.

పాలకులు విద్యావిధానము మార్చి పాఠశాలలో
 బాలకులకుఁ బాఠశ్రామికవిద్యలును సాంకేతిక విద్యలును
 స్థాపింప వలయును. ధనికులు సామాన్యంత్రాగారములను
 స్థాపించి యన్నినస్తువులను నిర్మింప వలయును. దానికిఁ
 బ్రభుత్వము బాసటనీయవలయును. అప్పుడు మన దేశము
 వృద్ధికిరాగలదు.

ఇప్పుటి మన దేశస్థితినిబట్టి చూడఁగా నింక నెన్నో
 శతాబ్దములకుఁగానీ మన దేశపరిశ్రమలు పరదేశములలోఁ
 బోటీఁజేయఁజాలవని తోచును.

6. జనపదము-పత్తనము.

మొదటఁ గుగ్రామముగానున్నదియే క్రమక్రమముగాఁ
 బట్టణమగును. పట్టణమునకు మొదటిరూపము పల్లెటూరు.
 ప్రపంచమునఁ బట్టణములకన్న బల్లియలధికము, పాడిపం

టలు, కూరగాయలు మొదలగు పెక్కుపదార్థములు పల్లెటయందే యుత్పన్నములగును, పల్లెటనుండి వచ్చినపదార్థములను బరస్థానముల కెగుమతి సేయుచుంటనలసను బరస్థానములనుండి వచ్చుపదార్థములను దిగుమతిజేసి పల్లెటలోనికి జేర్చుటవలసను దళారులు (Brokers) లాభమును గడించి పెద్దధనికులయి గొప్పమేడలు మిదైలు గట్టుకొని కర్మాగారములు స్థాపించి వ్యాపారాభివృద్ధి జేసికొనుచుండఁ బల్లెట శ్రమశ్రమముగాఁ బట్టణములయినవి.

వర్తకమునకుఁ బట్టణములు కేంద్రములు, పట్టణమునఁ జరిగినంత వ్యాపారము పల్లెటూరిలో జరుగదు, కాయ కష్టమునేసి బ్రతుకు కూలి జనమునకుఁ బట్టణము పోషకమయినట్లు పల్లెగాదు. ఏలనఁ బట్టణములలోఁ బెక్కు కర్మాగారములు, కార్యాలయములు పెద్దయంగడులు మొదలగునవి యుండుటచే శరీరముదాచుకొనక శ్రమపడువారికి జీతబత్తెములు లభించుట కవకాశము గలదు. పల్లెటయందు సేద్యముదక్క మరొక్క వ్యాపారము లేదు. అదియు సంవత్సరములోఁ గొలదికాలము మాత్రమే యుండును. కనుకఁగూలిజనము సేద్యములేని కాలమున జీవితము గడపుటకిబ్బంది పడవలసి వచ్చును. పట్టణమున మున్నూటయఱువనియైదు దినములు నేదోవ్యాపారము జరుగుచునే యుంటవలనఁ గూలిజనమునకు జీతబత్తెములు దొరుకుట కవకాశమున్నది. పట్టణమునందుఁ బాఠశాలలు, కళా

శాలలు నుగటవలన విద్యాప్రచార మధికముగానుండును. గ్రామములలో నున్నతవిద్యావకాశములు లేకపోవుటవలనఁ బెక్కండ్రు పట్టణములలోఁ గాపురములఁ బెట్టి బిడ్డలకుఁ జమపుఁజెప్పించు కొందురు. పట్టణములలోఁ గనఁబడినంత మంది విద్యావంతులు పల్లెలలోఁగనఁబడరు. మనహిందూ దేశములో విద్యావంతుల సంఖ్యనూటికిఁ బది మాత్రమే. ఆపదిమందియందును నొమ్మది మంది పట్టణములలోనే నివసించుచున్నారు. చాలపల్లెటూళ్లలో వీధిబడియఁగానరాదు. పట్టణమునకుఁ బ్రస్తుతనాగర కతతో నున్నంత సంబంధము పల్లెలకుండదు. వార్తాపత్రికలు ప్రపంచగర్భకోశములనున్న యెల్లవింతలను గడువడిగాఁజెచ్చి ప్రజలకందఁ జేయును. ఆపత్రికలు పల్లెలకుఁ జేరునప్పటికిఁ గొంత యాలస్యమగును. పాశ్చాత్య నాగరకతా మూలమగు నానాయంత్రసామగ్రియుఁ బట్టణమునఁ గాంచఁగలము. పట్టణ స్థులకుఁగల రాజకీయవిజ్ఞానము. ప్రాపంచిక విజ్ఞానమును పల్లెటూరివారికిలేదు. కారణము వారికి విద్యాగంధము యొక్క కొఱఁగలేదు. పట్టణముల కున్నంత వైద్యసాహాయ్యము పల్లెలకులేదు. పల్లెటూరివారు సకాలమునఁ జకిత్సాసాహాయ్యములేక సంకటపడు చున్నారు. లక్షాధికారియైనను వలసిన యుత్తరక్షణమునఁ బట్టణమునందువలెఁ బల్లెటూరియందు గోగచికిత్సఁబడయఁ జాలఁడు. పట్టణము నాగరకతారంగస్థులమగుటచే నాటకములు, సినిమాలు, సర్క్సులు

మొదలగు పెక్కుదృశ్యములు గాంచ ననువగును. అనుకున్న యాక్షణముననే కొండమీది కోతెయను బట్టణస్థులకు లభించును. కానీ జానపదులకిది యసాధ్యము. ఈ పైనుదాహరించిన కారణములనుబట్టి పట్టణ జీవనమే యుత్తమోత్తమమని విశ్వసింప వీలగుచున్నది.

కానీపట్టణ జీవనము కృత్రిమము. వారివేషభాషాచారములన్నియు ససహజములు. ధర్మదూరములు. పట్టణస్థులు కార్యాలయ గమనత్వరచే మలవిసర్జనాది కార్యములుగా కున్నను నాకలిగొనకున్నను సకాలమున నది శీఘ్రముగా భుజించుచున్నారు. మధ్యాహ్నమునందు ఫలాహారగృహములందుఁ జిఱుదిండ్లను దినుచున్నారు. దీనిచేఁ గ్రమక్రమముగా వారల యారోగ్యము తప్పచున్నది. పాశ్చాత్య నాగరికతా విశేషములలో ఫలాహార గృహములకేగుచుంట యొకటి. ఆరోగ్యము దప్పటఁబట్టి వైద్యసాహాయ్యము గావలసివచ్చుచున్నది. నియతకాలభోజనమువలన ననఁగా 11, 12 గంటల మధ్యకాలమున భుజించుటవలన నారోగ్యము చెడదు. అప్పటికిఁగానీ కఱకుగా నాకలిగలుగను, మనయారోగ్యము చెడుటకీ ఫలాహారగృహములును గొంత కారణము. పట్టణమున నెన్ని ఫలాహార గృహములున్న నంతకుఁ బదిరెట్లు వైద్యులును నుందురు. పల్లెలందట్టి ఫలాహార గృహములుగానీ యంతమంది వైద్యులుగానీ లేరు. జానపదులు నియతకాలభోజనమున కలవాటు

పడియుందురు. సామాన్యవ్యాధులు గూరగాయవై ద్యముచే
 గుమరును. పట్టణమునఁ గొలదిగా దగ్గుపడిసెములు పట్టినను
 నొకశ్వేతము వదలినఁగాని కుదురవు. చిలుమువదలినఁగాని
 ఫలముదక్కదుగదా! పట్టణస్థులు మోసపుఁబనులయం దాటి
 తేటియుందురు. వారికిఁబలిసినన్ని మామోపాయములు, నసత్య
 భాషణములు, కపటవేషములు జానపదులకుఁబలియవు. జాన
 పదులు సరళస్వభావులు. నల్లనివిసిట్లును పల్లవిపాలును నని
 నమ్ముదురు. సత్యసంధులు. పట్టణస్థులకు దురభ్యసములధికమా.
 సిగరెట్లు, బీడిలు, తమలపాకుల బీడాలు, సోడాబుడ్లు మొద
 లగు వానికలవానుపడి తమకువచ్చిన యాదాయమునకన్న
 సధికమఁగా వ్యయముసేయుచుందురు. పట్టణస్థులలో
 బెక్కండ్రు తమకెంతస్వోదాయమున్నను సధికాదాయము
 గలిగినవారట్లుండురు. అమూల్యవస్త్రములు ధరింతురు. ఆదా
 యమునుమించి వెచ్చింతురు. జానపదునకు దురభ్యసము
 లుండవు. ఆదాయమునుమించి వెచ్చింపడు. విలువగల వలు
 వలు దాల్పడు. ఆకర్షకములగు నాటకాదులులేమి ధనవ్యయ
 ముండదు. విద్యావంతులకన్న విద్యాహీనులగు జానపదులే
 ఋజుప్రవర్తన, దైవభక్తి, పాపభీతి, త్యాగబుద్ధిని గలిగి
 యుందురు. జానపదులు మధ్యాహ్నంతరమునఁ దమకుఁగల
 కొలది జ్ఞానముచే మనమతగ్రంథములగు రామాయణ మహా
 భారతాదులు పఠించుకొనుచు సత్కాలక్షేపము సేసికొనుచు
 దేవునకు సన్నిహితవర్తనలై యుందురు. అట్టిజానపదులకు

పట్టణజీవితము చాలాకృత్రిమముగా గనబడును. కణ్వాశ్రమము నుండి శకంతలనుద్దోడ్కొని దుష్యంతుని పట్టణమునకరుదెంచిన శార్ఙ్గరవుడు శారద్వతులను నిరువురు మునికుమారులా పట్టణమునుగని యేవపడిరి. శార్ఙ్గరవుడు జనాకీర్ణమగు నాపట్టణము హుతవహపరీతమగు గృహమువలె నున్నదనెను. శారద్వతుడు “అధ్యక్షమివన్నాతః శుచిరశుచిమివప్రబుద్ధ ఇనసుప్తమ్ బద్ధమివస్వేరగతిర్జనమిహసుఖినంగినమవైమి.” “(న్నాతుడు తలంటుకొనుచున్నవానిని, శుచియశుచిని, ప్రబుద్ధుడు నిద్రితుని స్వేరవిహారికారాబద్ధునిఁ గాంచినట్లే యైహిక సంపర్కముననున్న జనమునుగాంచుచున్నాను) అని జాలిపడి నాడు. పట్టణస్థులు ప్రపంచజ్ఞానమలసఱచుకొన్నంత దైవభక్తిని నలవఱచుకొనరు. దైవభక్తి ప్రస్తుతనాగరక ధర్మములలోఁ జేరలేదు. కనుకవారు దేవునకతి దూరవర్తులయి యుందురు. పట్టణస్థులకు బాహ్యశుద్ధియున్నంత యాభ్యంతర శుద్ధియండదు.

పట్టణము గృహములకు గాలి వెలుతురులు బాగుగా రామిని, మలవిసర్జనాది స్థలములేక గృహముననే యుంటును. పల్లెటూరంత యాలోగ్యస్థానముగాదు. వ్యాధిగ్రస్తులకు సామాన్యముగాఁ బల్లెటూరిగాలిని సేవింప వైద్యులు నలహానిత్తురు.

గ్రామములోనున్న యతిధ్యభ్యాగతపూజ పత్తనము లందుండదు. కవుల కవితాసామగ్రి గ్రామ ప్రాంతములందే లభించును.

ఇప్పుడిప్పుడు పల్లెటూళ్ళకును పాశ్చాత్య నాగరకతా యుగసూచకములను వీచినది. అద్దానఁ గొన్ని పల్లెటూళ్లలో బూర్వస్థితి తారుమారయినది. పాశ్చాత్య నాగరకత కేవల పాశ్చాత్య విద్యావంతులలోనే కాక యెట్టి విద్యాగంధమును లేని జనులలోఁగూడ సరసరములకు గోమఠోమములకు బ్రాకినది. తత్ఫలముగా జనులలో నైకమత్యము నశించి యేకోత్తరాభివృద్ధిగా వ్యాప్యములు ప్రబలు చున్నవి. మోసము మోచి ఋజుప్రసర్తనతచ్చయ్యెను. ప్రతిగ్రామము నందుఁ గడులు పెరిగెను. పాశ్చాత్య నాగరకత ప్రబలని కాలమునఁ బల్లెటూళ్ళపైని నొడివిన విధముగా నుండెడివి.

ఇప్పుడు దేశనాయకులు తమదృష్టిని గ్రామములపైకి మరలించిరి. వారు గ్రామప్రజలకుఁగల యంతఃకలహములు పెరుగకుండు నైకమత్యముఁ గూర్చుచు నాగోగ్యప్రచారము సేయుచు నైద్యసాహాయ్యము సమకూర్చుచు గ్రంథాలయములు సహకారసంఘములు, స్థాపించుచుఁ బాడుపడ్డ పరిశ్రమలకుఁ బునర్జీవనముఁ బోయించుచు నెల్లవిధముల నున్నతనిఁ దెచ్చుటకుఁ బ్రయత్నము సేయుచున్నారు.

7. గ్రంథాలయములు.

గ్రంథాలయమన సరస్వతీమందిరము. సరస్వతి గ్రంథ రూపమునఁ బెక్కవతారములను దాల్చియందు నివసించును.

మనుష్యుడు దేవళమునకు బోయి పత్రపుష్పఫలాదులతో భగవంతుని సేవించి తదనుగ్రహపాత్రుడగుచున్నాడు. అట్లు యెల్లరును సరస్వతీ దేవ్యాఽయమునకుఁ బోయి యా దేవి నుపచరించి తత్త్వసాదమును బొందవలయును. దేవాలయమువలె గ్రంథాలయముగూడఁ బవిత్రస్థానమే. కానీ మనపెద్దలకు దేవాలయ నిర్మాణమునందున్న శ్రద్ధాభక్తులు సరస్వతీమందిర నిర్మాణమునలేవు. దానివలెనిది పుణ్యకార్యముగా వాఁకికట్టలేదు. కనుకనే చిన్న చిన్న పట్టణములైనను దప్పక దేవాలయముండునుగానీ గ్రంథాలయముండదు. ఎన్ని దేవమందిరములున్నను బుణ్యలాభ భ్రాంతిచే దాతలుదిరిగి దేవాలయమునే నిర్మింపఁ బూనుదురు; కానీయవశ్యమును బ్రజోపకారమునకు గ్రంథాలయమును గట్టింపఁబూనరు.

గ్రంథాలయము గ్రామమధ్యమున నున్న దీపస్తంభము వంటిది. దాని తేజోవీచికలు నలుగడలఁ బ్రసరించి దరిద్రులయు ధనికులయు జిన్నలయు బెద్దలయు నజ్ఞానగాఢాంధకారమును బటాపంచలుగఁ జేయును. గ్రంథాలయములేని గ్రామమునను, పట్టణమునను దీపశూన్యమగు గృహము.

విద్యార్థులు బాఠశాలలో నేర్చుకొను విద్యకేవలము దిగ్దర్శన యంత్రమువంటిది. బడివెలుపటనే విద్యార్థులు మిక్కిలి విజ్ఞానమార్జింపవలసి యున్నది. వారు నేర్వవలసిన విజ్ఞానమంతయు స్వయముగా మహాపురుషుల గ్రంథములఁ

బరించి సాధింపవలయును. బజ్జిగోఁ జదివిన చదువుతో
సంతృప్తిపడఁవాడెన్నడును గొప్పవిద్యావంతుఁడు గానేరఁడు.
అత్యుత్తమగ్రంథములను చదవవుచు నాయాపండితుల యుప
న్యాసములు వినుచు నాయాప్రాజ్ఞులతోఁ జర్చించుచున్నఁ గానీ
విద్యార్థి విద్యావంతుఁడుగానేరడు. ప్రతివాడు నట్టి యమూల్య
గ్రంథములను గొనుటకు శక్తుఁడుగాఁడు. ఊరక గ్రంథములు
లభింపవు. అట్టియెడ గ్రంథాలయములు విలువగల గ్రంథ
రాజములను సేకరించి విద్యార్థియొక్క జ్ఞానవికాస నుపశ
మింపఁ జేయును.

గ్రంథాలయముల కన్నితరగతుల సాహిత్య, శాస్త్ర
గ్రంథములను దెప్పింపవలయును. ఆయాసభ్యుల యభిరుచినిఁ
బట్టి యితర గ్రంథములను దెప్పింపవలయును, వీనికై యుదా
హరణు వారికడనుండి ధనము బ్రోగుసేయవలయును.

గ్రంథాలయాధ్యక్షు లప్పుడప్పుడు గొప్పగొప్పవిద్వాం
సులను రప్పించి వారిచే నుపన్యాసము లిప్పించి ప్రజాప్రబోధ
మును గలిగించుట యుక్తము. మరియుఁ దమకుగల శ్రవ్య
పరిస్థితులనుబట్టి యొక విద్వాంసుని గ్రంథాలయమునం
దుద్యోగినిగా నుంచి వారిచేఁ బ్రతివారము నారోగ్యమును
గూర్చి, మతమునుగూర్చి, భాషనుగూర్చి, రాజకీయములను
గూర్చియు నుపన్యసింపఁ జేయవలయును. క్రొత్తక్రొత్త
పుస్తకములను దెప్పించి ముందాపండితునిచేఁ జదివించి
గ్రంథములఁ దీసికొనఁ గోరువారి కాయాపుస్తకముల నుంచి

సెబ్బరలంగూర్చి సలహా నిప్పింపవలయును. అందువలనఁ బాఠకు లనుపాదేయ గ్రంథములను వదలి యుపాదేయ గ్రంథములఁ జదివి లాభమును బొందఁగలరు. కాకున్నఁ జదివిన చదువు వ్యర్థమగును. అప్పుడప్పుడు భిన్నభిన్న విషయ ములఁగూర్చి చిన్నపుస్తకములు (Pamphlet) ముద్రించి పంచి పెట్టి ప్రబోధము సేయవలయును. హిందూదేశమున విద్యా వంతులు దక్కువ గనుక గ్రంథాలయములీ కార్యమునకుఁ గడంగినచో సామాన్య ప్రజలకెంతేని లాభమగును. మరియు గ్రంథాలయములవారు ప్రాచీన తాళపత్ర గ్రంథములను, శాసనములను సేకరించి వానినిఁ బ్రకటించినచో భాషాభివృద్ధికిఁ దోడ్పడిన వారగుదురు.

పురుషులకువలెనే స్త్రీలకును గ్రంథాలయము లుపయుక్తముగా నుండవలయును. కనుక స్త్రీజాతికి సంబంధించిన వాఙ్మయముఁ దెప్పింప వలయును. పురుషులవలె స్త్రీలకు గృహకృత్యములను విడిచి యనుదినమును గ్రంథాలయములకుఁ బోవుట కనువుపడదు. కనుక గ్రంథాలయాధికారులు వలసిన స్త్రీలకాయాయి గ్రంథములను, బ్రతికలను నిండ్లకుఁ బంపినచో వారు దమ యవకాశానుసారముగా విజ్ఞానాభివృద్ధినిఁ జేసికొనఁ జాలుదురు. ప్రస్తుత కాలమునఁ బురుషులతోపాటు స్త్రీలుగూడ స్వాతంత్ర్యమును వహింపఁ గోరుచున్నారు. కనుక గ్రంథాలయాధికారులు వారి యుద్యమాభివృద్ధికిఁ గావలసిన యన్ని సౌకర్యములను గలిగింపవలయును.

పూర్వకాలమునందు మనదేశమున భాషాభిమాను లగు మహారాజులు గ్రంథాలయముల స్థాపించి సరస్వతీదేవి సేవసేయుచుండెడివారు. బరోడా, కాశ్మీరము, కాశీ, తంజా వూరు, మొదలగు పట్టణములలోఁ గొన్ని శతాబ్దములనాడు స్థాపించిన గ్రంథాలయములు గలవు. ముద్రాయంత్రములు లేని యాకాలమున గ్రంథములను వ్రాయించి సేకరించి పెట్టిరి. అట్లువ్రాయించుట కెంతో న్యయము పట్టియుండును. ఇప్పటి కాలములో ముద్రా యంత్రము లుంటునలన పూర్వముకన్న స్వల్పమూల్యమునకు గ్రంథములు లభించు చున్నవి. కనుక గ్రంథాలయములు పెక్కింటిని స్థాపించుట కవకాశము పూర్వమునకన్న నిపుడెక్కువ గలదు.

ఇప్పుడు సామాన్యముగా గ్రంథాలయములు పట్టణ ములందున్నవి కాసిగ్రామములందుఁ గానరావు. ఈగ్రంథాలయోద్యమము గ్రామములకుగూడఁ బ్రాకటనలయును. ప్రజలై కమత్యముతోనుండి ప్రతిగ్రామమున నొక్క గ్రంథాలయము నిర్వహించుకొనుచు జ్ఞానాభివృద్ధినిఁ బడయవలయును. ప్రజలుసేయు దుర్వ్యయముతో గ్రామమునఁ బెద్దపెద్దగ్రంథాలయమును నిర్వహింపవచ్చును. దుర్వ్యయమున కంగీకరించినట్లు ప్రజలమనస్సు సద్వ్యయమున కంగీకరింపదు.

ప్రచారక గ్రంథాలయములని మరొక తరగతి గ్రంథాలయములు గలవు. పట్టణమునందున్న పెద్ద గ్రంథా

లయమువారు ప్రాంతముననున్న పల్లెలకు గ్రంథాలయములేని చోటులకు 15 దినముల కొకసారి మోటారు మీదనో బండిమీదనో కొన్ని గ్రంథములను దీసికొని పోయి వారికిచ్చుచుందురు. వారు చదివి జ్ఞానాభివృద్ధిని జేసికొందురు. కాసేప్రతిగ్రామము నందును దేవాలయముతోపాటు గ్రంథాలయముగూడ యుంటు యుత్తమము.

గ్రంథాలయములతోపాటు వార్తాపత్రికలున్నగాని పూర్ణ తరాదు. వార్తాపత్రికలు ప్రపంచముయొక్క మూలములనుండి వలవేసి తెచ్చినట్లు నానావార్తలను గొని తెచ్చును. ప్రస్తుతకాలమున బ్రతివాడును వార్తాపత్రిక కాకలిగొని యెదురు చూచుచుండును, అనుక్షణమును బ్రపంచము మాజీపోవు చున్నది. దినదినమునకు రాజకీయ, వాణిజ్య, భాషా, సంఘ, మత విషయములలో బరిణామము జరుగుచున్నది ప్రజలాయా విషయములను, ఊచముట్టు తెలిసికొని వానిని బట్టి తన జీవితమున మార్పులు చేసికొనవలసి యున్నది. అట్లు చేసికొననిచో మిగిలిన సంఘమువారి దొక మార్గమును వారిదొక మార్గమును నగును. వారు వెనుకబడి యుందురు. ప్రపంచపరిణామమును బట్టి తానును మాటవలయునన్నమానవుడు పత్రికలను దప్పక చదువ వలయును, గ్రంథాలయములును వార్తాపత్రికా మగది. రములు నొక్కడ నుంటవలసఁ బ్రజలకు నిబ్బడి మేలబ్బును.

గ్రంథాలయములందుఁ బురాణశ్రవణము సేయించుట వలనను సామాన్య ప్రజలలో విద్యా ప్రబోధముకలుగును.

గ్రంథాలయములకు స్వకీయభవన ముండవలయును. అచ్చట నాదర్శ పురుషుల చిత్రపటముల నుంచవలయును. స్వభవనమున్నఁగాని యాయా సభల కవకాశముండదు.

పెక్కుచోట్లఁ గులకక్షులనుబట్టియు మత కక్షులను బట్టియు నేర్పడిన పట్టుదలవలన గ్రంథాలయములు పాశువడు చున్నవి. ఇది సోదరులు పరిస్పరమును గొట్లాడి తమతల్లి నెవ్వరును సాఁకక వెడలఁగొట్టి నట్లున్నది. ఇట్లునేత యన్యాయమును నధర్మము నని యెల్లఱుకును దోసిన విషయము.

గ్రంథాలయములనే కళాశాలలుగాఁ జేసికొని పుస్తకములనే గురువులుగాఁ జేసికొని స్వయంకృషిచేసి విద్యరాజ్ఞించి గొప్ప విద్వాంసులయిన వారన్ని దేశములందును గలరు.

విద్యావంతులు దక్కువగానున్న మన హిందూదేశమున గ్రంథాలయము లేన్నియున్నను హెచ్చుగాదు. దేశాభివృద్ధి విద్యాభివృద్ధి మూలకము. విద్యాభివృద్ధి గ్రంథాలయములకము. అట్టి గ్రంథాలయముల నిర్వహణార్థము ధనము గావలసి యుండును. పరిపాలకులును, వదాన్యులగు మహాత్ములును సాహాయ్యము చేయుచున్నఁగాని యట్టి గ్రంథాలయములు పై నొడివిన యాశయములకు నెఱవేర్పఁ జాలవు.

మరియు బండ్లుగ దినముల భిక్షలు ప్రోగుసేసియు, లాటరీ పద్ధతులేర్పఱచియు, జందాల నేర్పఱచియు ద్రవ్యమును సంపాదింప వలయును. —

8. విద్యయొక్క లక్ష్యమేమి?

ప్రపంచమున్నంత కాలమును శబ్దరూపమైన దీపము వెలుగకున్నచో నీముల్లోకములను జీవజీవీమునిగి యుండెడివియని దండివచించెను. అనగా విద్యమానవుని యజ్ఞానావృతమగు మనోగృహమునకు దీపకళిక. (విద్యాశబ్దముయొక్క వ్యుత్పత్త్యర్థమును బరిశీలించినను (“వేత్తి అనగా విద్యా”నర్వమును దెలిసికొనుటకు సాధన భూతము) పైనుడివిన్ యర్థము స్ఫురించును.

కొండఱమతమున విద్యలు పదునాలుగు. అవి చతుర్వేదములు, షడంగములు, మీమాంస, న్యాయశాస్త్రము, పురాణములు, ధర్మశాస్త్రము, మఱికొండఱమతమునబదు నెనిమిది. అవిపైనిఁ బేర్కొనఁ బడినవి పదునాల్గును, ఆయుర్వేదము, ధనుర్వేదము, సీతిశాస్త్రము, అర్థశాస్త్రము. ఇవిగాక చతుష్టపి కళలుగలవు.

చతుష్టపికళలు:— 1 గీతము 2 వాద్యము 3 నృత్యము 4 ఆరేఖ్యము. 5. విశేషకచ్ఛేద్యము 6 తండులకుసుమ బలివికారము 7 పుష్పాస్పరిణములు. 8 దశనవసనాంగరాగములు 9 మణిభూమికాకర్మ 10 శయనరచనము. 11 ఉదకవాద్యము 12 ఉదకాఘాతము 13 చిత్ర

విద్యయొక్క లక్షణమేమి? అని విచారించుటకుఁ బూర్వము మానవుని లక్ష్యమేమి? యనుదానిని విచారింపవలయును. మానవలక్ష్యమే విద్యాలక్ష్యమగును. కనుక మానవలక్ష్య విద్యాలక్ష్యశబ్దములు సమానార్థకము లనవచ్చును.

ధర్మార్థకామమోక్షములను నొసేంటినిఁ బురుషార్థము అని వ్యవహరింతురు. పురుషార్థములనఁగా బురుషుని లక్ష్యములు

యోగములు 14 మాల్యశ్రీధన వికల్పములు 15 శేఖరాక్షిడ యోజనము 16 నేపథ్యప్రయోగములు 17 కర్ణపత్ర భంగములు 18 గంధద్రవ్యయుక్తి 19 భూషణయోజనము 20 ఇంద్రజాలములు 21 కుచమారయోగములు 22 హస్తలాఘవము 23 విచిత్రశాక యూషభక్ష్యక్రియలు 24 పానక రసరాగాసవయోజనములు 25 సూచీవానకర్మలు 26 నూత్రక్రిడలు 27 వీణా ఉచురక వాద్యములు 28 ప్రహేళకలు 29 ప్రతిహాల 30 దుర్వాచకయోగములు 31 పుస్తకవాచనము 32 నాటకాఖ్యాయ కాదర్శనములు 33 కావ్య సమస్యాపూరణము 34 పట్టికావాన వేత్ర వికల్పములు 35 తక్షకర్మలు 36 తక్షణములు 37 వాస్తువిద్య 38 రూప్య రత్న పరీక్షలు 39 ధాతువాచనములు 40 మణి గాగాకరజ్ఞానములు 41 మేషకుక్కుట లావక యుద్ధవిధులు 42 వృత్తాయుర్యోగములు 43 శుకసారికాప్రలాపనము 44 ఉత్పాదన సంవాహన కేశమర్దనాదులు 45 అక్షర ముష్టి కావేధనము 46 మేచ్ఛిత వికల్పములు 47 దేశభాషా విజ్ఞానము 48 పుష్పశకటీక 49 నిమిత్తజ్ఞానము 50 యంత్రమాతృక 51 ధారణమాతృక 52 సంపాద్యము 53 మానసిక కావ్యరచనము 54 అభిధాన కోశము 55 ధంవోజ్ఞానము 56 క్రియాకల్పము 57 భవిషిక యోగములు 58 వస్త్రగోపములు 59 ద్యూతవిశేషములు 60 ఆకర్షక్రిడ 61 బాలక్రిడనకములు 62 లై నముక విద్యాజ్ఞానము 63 వైజయిక విద్యాజ్ఞానము 64 వ్యాకరణవిక విద్యాజ్ఞానము.

(The aims of the man). పురుషుని లక్ష్యములు ధర్మార్థకామమోక్షములయినప్పడు విద్యకును నదియేయగును.

ధర్మార్థకామమోక్షంబులనఁగా నేమి? వానినొక్కొక్కదానిచే మనము విమర్శింపవలయును. సమాజక్షేమము కొఱకుఁ బెద్దలు విధించిన నీతి (Righteousness) ధర్మశబ్దవాచ్యము. ఇది సమాజక్షేమమాలకముగా సత్వశుద్ధిని గలిగించి జ్ఞానకారణమై యాత్మోన్నతికి లేక మోక్షమునకుఁ గారణమగును. ధర్మములయిదు. అహింస, సత్యము, అస్తేయము, శౌచము, ఇంద్రియనిగ్రహము. వీనినే సనాతనధర్మములందురు.

పురుషార్థములన్నిటిలో ధర్మము ప్రధానము. అర్థకామము లప్రధానములు. దీనినిఁగూర్చి చెప్పఁబడిన యీక్రింది వాక్యములఁ బఠింపఁబడినచోఁ బూర్వులకు ధర్మమునందుఁగల యభినివేశము వ్యక్తమగును.

అనిత్యాని శరీరాణి విభవోనై వశాశ్వతః
నిత్యం సన్నిహితోమృత్యుః కర్తవ్యోధర్మసంగ్రహః.
ఊర్ధ్వబాహుర్నిరౌఢ్యైర్బలైర్విశిష్టో శ్రుణోతిమామ్..
ధర్మాధర్మార్చకామశ్చ సధర్మః కింనశేష్యతే?
సపదివిలయమేతు రాజ్యలక్ష్మీః
ఉపరిపతంత్యధవా కృపాణధారాః
అపహరతుతిరాం శిరఃకృతాంతో
మమతుమశిర్నమ నాగపైతుధర్మాత్.
'ధర్మో జయతి.'
'ధర్మో రక్షతి రక్షితః.'
'ధర్మేణహి నాః పశుభిస్సమానాః.'

ఇట్లు మహర్షులు పెక్కుభంగుల ముక్తకంఠమున ధర్మప్రధానమును స్థాపించిరి. ఇది ప్రథమలక్ష్యము.

పైవాక్యమువలన ధర్మమొక్కటయే ప్రధానలక్ష్యమగుచో సర్థసంపాదనమెట్లు? అదియక్కఱలేదా? వలసినచో ధర్మాచరణమెట్లు? అన్నచో, బురుషుడు ధనమార్జింపవలయును. ప్రవృత్తిమార్గమున నున్నవాని కర్థము కావలయును. తత్సంపాదనమునకుఁ బెక్కుమార్గములు గలవు. “అర్థస్యపురుషోదాసః దాన్యస్వస్థోనకస్యచిత్” అన్నట్లు ప్రతివాడును ధనమునకు దాసుఁడగును. దానికొఱకుఁ జేయరాని పనులు చేయును. ప్రతివాడు నేదోవిధముగా ధనికుఁడు కాఁగోరును. కొందఱు కూటసాత్యములు పలికి, కొందఱు చౌర్యములుచేసి, కొందఱు ప్రజల బీజించి, లంచములు గ్రహించి, కొందఱు రాయభారములు సంధించియు ధనమును గడింతురు. పరులను మోసగింపనిదే యెవ్వఁడును గొప్పధనికుడు గానేరడు. ఈ విధము ధర్మద్వంసకము. ప్రధానలక్ష్యమగు ధర్మము ద్వంసముకాని విధమునఁ బురుషుడు ధనమార్జింప వలయును. అట్టివాఁడెప్పుడును బెద్దధనికుడు గానేరడు. లభించిన కొలఁదిధనమునకే సంతృప్తుడయియుండవలెను. ధర్మము ద్వంసమయినచో మానవత్వమే తొలఁగును. ఆసంపాదించిన యర్థమును దాను గూడఁ బెట్టుకొని తరతరములదాక ననుభవించుటకుగాదు. ఒకచేత ధర్మహానిలేకుండ ధనమార్జించి మరొకచేత ధర్మరక్షణమునకే వినియోగింపవలయును.

పెక్కండ్రుకట్టపడి ధనమాజ్జించి దానినిఁ దాము గుఱువక, ధర్మకార్యములకు వెచ్చింపక, తుదికిఁ తమబిడ్డలకు వప్పగించి పోవుదురు. ఆ బిడ్డలు ధనసంపాదన క్లేశమెఱుంగని వారగుటఁ జేతికందిన యాద్రవ్యమును జలమునవలె వాడుచుఁ గొలదిదినములకే పాడుచేయుచున్నారు. కనుకఁ బురుషుడు తనసంపాదించిన ధనము ధర్మవిరోధములేకుండ దాననుభవించుచు ధర్మసంరక్షణార్థము వెచ్చింపవలయును. తండ్రితమ బిడ్డలకు విద్యాబుద్ధులొనఁగి స్వతంత్ర జీవనము సేసికొను యోగ్యులుగాఁ జేయవలయును గాని తనకడుపు మాడ్చుకొని ధనరాసులీయఁ గోరరాదు.

పురుషుఁడు ధర్మహానిలేకుండఁ దాను సంపాదించవలసిన దానికన్న నధికము సంపాదించుటయుఁ దనకడ నుంచుకొనవలసిన దానికన్న నధిక ముంచుకొనుటయుఁ మహాపాపమని పెద్దల యాశయము. కనుక ధర్మవిరోధముగాని యర్థసంపాదనము రెండవలక్ష్యము.

కామమనఁగా నైహికభోగముల ననుభవించుట. పురుషుఁడర్థదాసుఁడగునట్ల కాంతాదాసుఁడు నగుచున్నాఁడు. “ఎంత నేర్చినా ఎంతచూచినా యెంతవార్తలైనా కాంతాదాసులే” లోకములోఁ గాంతా కనకములు రెండేమనుష్యుని వ్యాముగ్ధునిఁ గావించునవి. పురుషుఁడు గృహస్థ ధర్మమునఁ బ్రవేశించి తన భార్యతో ధర్మార్థ విరోధము గాకుండ సంసార సౌఖ్యముల ననుభవించుట యుత్తమమగు కామ

పురుషార్థము. ధర్మావిరుద్ధమగు కామముయొక్క స్వరూప మను నేనే (ధర్మావిరుద్ధో భూతానాం కామోఽస్మి భరత ర్షభ!) యని శ్రీకృష్ణుడు చెప్పియున్నాడు. అట్లుగాక తనకుధనముగలదని పెక్కండ్రస్త్రీలను బెండ్లాడిలేక యుంపుడు కత్తెలనుంచుకొని వారితోఁ గాలాకాల నియమ శూన్యముగా సంచరించుచు వారలఁగూడి పానరతుఁడై జలక్రీడాదులఁ దేలుచు, వారల మోహపఱుప నిమిష నిమిషమునకు నానా వేషములఁదాల్చుచు, శృంగారాపతారమువలెఁ జరించుట ధర్మార్థ ధ్వంసకము. తనభార్యతోనైన నింద్రియ నిగ్రహ పూర్వకముగా నియమవిరోధము గాకుండఁ బ్రవర్తింప వలయునుగాని మితిమీఱి ప్రవర్తింపరాదు. భార్యాభర్తల సౌందర్యాలంకారములు పరస్పరాకర్షకములుగా మాత్రమ యుండవలయును గానీ పరపురుష పరకాంతాకర్షకములుగా నుండరాదు.

ఇక మోక్షమనఁగాఁ బురుషుడు జన్మపరంపర నుండి విడుదలఁగాంచుట. స్వర్గమోక్షములు భిన్నములు, స్వర్గమునకుఁ బోయినవారికిఁ బునరావృత్తికలదు. మోక్ష మొందిన వారికిఁ బునరావృత్తిలేదు. అట్టిమోక్షము బరమ పురుషార్థము. దాని నెట్లు పొందుట? పైనిఁజెప్పిన ధర్మార్థ కామములు పరస్పర విరోధము పొసఁగకుండ ననుభవింప వలయునని చెప్పియుంటినిఁగదా! అట్లునుటవలనఁ బురుషుఁ డరిషడ్వర్గమును (క్రామ క్రోధ లోభ మోహ మదమాత్మ

ర్యములు అనగా అంతశ్శత్రులు (internal enemies) లో గొని ప్రవర్తింపవలయునని తేలుచున్నది. కాకున్నఁ బరస్పరా విరోధముగా ననుభవించుట పోనఁగదు. ధర్మార్థకామములు పరస్పరా విరుద్ధములుగా ననుభవించు వానికి మోక్షము సాధ్యముగాదుగాని పరస్పరావిరుద్ధముగా ననుభవించు వానికి గరతలామలకము.

ఎల్లగుణముల వారును బాంచభౌతికమైన యీదృశ్య ప్రపంచములోని పదార్థములకన్న సతీతమగు నొక మహా పదార్థమేదియో యున్నదని దానినిఁ గనుఁగొనుటకై బహు ముఖముల బ్రయత్నించిరి. మనపూర్వులు దానినిఁ గనుఁగొనిరి. అదియే పరతత్త్వము. ఆ పరతత్త్వానుభవము వలనఁ బుణ్య పాపక్షయముఁ బొంది పురుషుడు మోక్షమును బడయునని వారునుజివిరి. ప్రవృత్తిధర్మములయినను ధర్మార్థకామములు నియమ పూర్వకముగాఁ బాలించినచో నివృత్తిధర్మమగుమోక్షమునకు భంజకములు గాక సాధకములేయగును.

కనుక ధర్మార్థ కామమోక్షములు పురుషులక్ష్యములయినప్పుడు విద్యయొక్క లక్ష్యము నవియేయగును. అనగా విద్యవలనఁ దత్పురుషార్థస్వరూప మెఱుగవలయును. అట్టి విద్యయేయు త్తమవిద్య ఉపనిషత్తులలో విద్యయన నీశ్వరప్రాప్తసాధనమేయని చెప్పబడినది. మిగిలినవిద్య లుదరపోషణార్థకములు. వేదవేద్యునివర్ణించు విద్యవిద్య” అనిప్రస్థాదుడుచెప్పినాడు. హిమచంద్రుడను విద్వాంసు డిట్లనుచున్నాడు.

ఉపశమఫలాన్విద్యా బీజాత్ఫలం ధనమిచ్ఛతో
భవతివిఫలో యద్యాయాస్త దత్రకిమన్యుతమ్
న నియతఫలాఃకర్తుర్భావాః ఫలాంతరమీశ లే
జనయతి ఖలుప్రేహేర్బీజంనభాతు యవాంకురమ్.

విద్యా బీజమునకు నుపశమము ఫలము. దానివలన
సన్యఫలమైన ధనము గోగువాడు విఫలుడగుచున్నాడు. నియత
ఫలకములగు కర్తృభావము లన్యఫలము సీయవు. వరిగింజ
వలన యవాంకురము మొలవదు) విద్యాబీజమునకు ఫల
ముపశమములేక యుపరతి లేక వైరాగ్యము. తన్మూలకమగు
మోక్షము. కనుక విద్యలకు లక్ష్యము పారమార్థిక సత్యాన్వే
షణమే కాని మనము తలంచుచున్న విధముగా ధనము
గాదు.

9. నా గ ర క త .

మానవుడు విద్యవలన నేర్చుకొను విషయములలో
ముఖ్యమయినది నాగరకత. ఏకవిద్య నభ్యసించిన నానాగర
కతయబ్బును. కేవలసంస్కృతవిద్యాభ్యాసమొనర్చిన విద్యార్థి
యాప్రాచీన సాంప్రదాయ బద్ధుడుగా నాగరకతనే యవలం
బించియుండును. ఆంగ్లవిద్య నభ్యసించినవారు పాశ్చాత్య
నాగరకతాను కూలముగా సంచరింతురు.

నాగరకత యననేమి? ఈ కాలమున నాగరకతయన్న
చిన దిన ప్రవర్ధమానమగు పాశ్చాత్య సాంప్రదాయాను

సారముగా వేషభాషలును, ఆచార వ్యవహారములును, నవలంబించియుంటాయని పెక్కండ్ర యభిప్రాయము. పాశ్చాత్యుల నెంతయనుకరించిన నంత నాగరకతయని వారియద్వేతము. ఆంగ్లవిద్యాభ్యాసకులగు స్త్రీ పురుషులలో నూటికిఁ దొంబదితోమ్మిదిమంది “మధ్య వైష్ణవునకు నానుములు పెద్ద” యన్నవిధమున నొక్కొక్కడ నా సంప్రదాయావలంబనమునఁ బాశ్చాత్యులనుగూడ నతిశయించు చున్నారు. మన యీ యనుకరణమునుగాంచి పాశ్చాత్యులు తమ యనుకార్యత్వమునకు గర్వించు చున్నారు. మనహృదయమును వానరమునుగాఁజేసి యాడించుచు మన జాతీయతను నశింపఁజేయఁగలిగితిమని తమలోఁదాము నవ్వకొను చున్నారు. పాశ్చాత్యుఁడు శుద్ధశ్రోతియునివలె వేషముఁదాల్చిన మనకెంత హాస్యాస్పదుఁడుగ గనఁబడునో మనమనుకరించుచున్న వారి వేషభాషాచారములఁగాంచి యతఁడు మనల నంత హాస్యాస్పదులనుగాఁ దలంచును.

పాశ్చాత్యులు తమ విజ్ఞానముచేఁ గల్పించుచున్న పరస్పరాస్రములగు యంత్రములు, విమానములు, విద్యుద్యంత్రములు, రైలుమార్గములు, మొదలగు నా నా వస్తువుల వలనమానవుఁడై హింసకముగా మిక్కిలి సౌఖ్యము ననుభవించుచున్నాఁడు. విహింసకముగా నెంతసౌఖ్య మనుభవింప సాధ్యమగునో యన్నివిధములగు నుపాయములను బ్రకృతిశాస్త్రములకముగాఁ గనిపెట్టు చున్నారు. మన ప్రాచ్యనాగరకత

మానవునకట్టి సమపాయములను గల్పింపలేదు. కనుకం బాశ్చాత్య నాగరకతయే యా దర్శప్రాయమని కొందఱు తలంతురు. నిశ్చయమే. కానీ యైహిక జీవనమునకుఁ బ్రకృతి రహస్యములను వెల్లడించి బాశ్చాత్య నాగరకత గల్పించిన సమపాయము లైహికదూఃఖ పరంపరఁ దొలగించి పారమార్థిక సత్యాన్వేషణమున కావంతేనియుఁ జేయలేదు. పాశ్చాత్య నాగరకత జీవితమునకు లక్ష్యభూతముగల ధర్మమోక్షమునకు మనల దూరముఁ జేయుచున్నది. అర్థకామములే పాశ్చాత్య నాగరకతకు లక్ష్యము. పాశ్చాత్య విజ్ఞానమైహిక వాంఛలను బెంచు నభినవ పదార్థజాతమును సృష్టించుచు మానవునిమనస్సు నొకర్నించి వెఱ్ఱెత్తించుచున్నది. అనాగరకత వలన మనుష్యుడీశ్వరునకు నతిదూరస్థుఁ డగుచున్నాడు. దానివలన నా స్థితత్వము రూపఱినా స్థితత్వమే ప్రబలుచున్నది. మానవుఁ డాత్మఘాతీ యగుచున్నాడు. అనఁగాఁ దనలోనున్న యీశ్వరాంశమును గ్రహింపలేక నశించుచున్నాడు.

ప్రాచ్యులగు నాద్యులైహిక భోగార్థమగు విచారణ కన్న మరణానంతరమునుగూర్చి మిక్కిలి విచారించిరి. అనఁగాఁబ్రాణి మరణించిన పిమ్మటమరల జన్మించునా? పూర్వజన్మగలదా? మరల జన్మించెడు నెడల నెంతకాలములో జన్మించును? ఏవిధముగా జన్మించును? మనకంటి కగపడులోక మొకటియేనా? వేఱులోకములు గలవా?

ఆ యాలోకములకెట్లు పోవుట ? ధర్మాధర్మములు, పుణ్యా
 పుణ్యములనఁగా నేమి? వీనిఫలములేమి? మానవుఁడు పుట్టుచుఁ
 జచ్చుచు మరలమరలఁ బుట్టుచుఁ జచ్చుచునుండును.
 ఈ విధమగు జన్మమరణమునండి తప్పించుకొను సాధనమేమి ?
 లోకములోఁ బ్రతివానికిని సుఖముకన్న దుఃఖమెక్కువ,
 అట్టి దుఃఖమువిస్తరించి శాశ్వతానందమును బొందు
 సాధనమేమి ? అని విచారణసేసి తదనుకూలమగు
 నైహికమార్గము నేర్పరుచుకొనిరి. అర్థకామప్రధానములగు
 నైహిక భోగములు సర్వదా ధర్మమోక్షప్రతిబంధకములు
 గనుకనుఁదానూ ధర్మమోక్షములనే లక్ష్యముగాఁ దలంచిన
 వారగుటను నైహిక భోగార్థమగు విచారణను ప్రాచ్యులు
 సేయరైరి. పాశ్చాత్యు లీ విచారణము బాత్తుగా జేయరైరి.
 అంతర దృష్టితో పుంతిత విచారణ చేసిన ప్రాచ్యులకు
 బాశ్చాత్యులు నిర్మించుచున్న నానాయంత్ర జాతమును
 సృష్టించుట యొక విషయముగాను, పాశ్చాత్యులు తమోత్త
 మముగా భావించిన యైహికభోగములు ప్రాచ్యులు
 కడుంగడుఁ దుచ్ఛములుగా విషప్రాయముగాఁ బంకమయ
 ములుగాఁ దలంచిరి. ఒకరు సంసారము సముద్రమన్నారు.
 మరొకరు మహారణ్యమన్నారు. వేరొక రంధకూపమన్నారు.
 ఇంకొకరు జంబాలపటల మన్నారు. ప్రాచ్యులీవిధముగా
 నైహిక జీవనమునురోసిరి. ప్రాచ్యులు రోసి నీరసమని త్రోసి
 వేసిన యైహిక జీవనమును బాశ్చాత్యులు మన్నించు

చున్నారు. ఇంతకన్న నన్యముగా వలయునది లేదనియు సూచించుచున్నారు. కాళిదాసుని శాకుంతలములో శారద్యత్తు డై హిక భోగసక్తునిగాఁచి యిట్లనుచున్నాడు.

అభ్యక్త మివస్నాతః, శుచిరశుచిమివ, ప్రబుద్ధ ఇవసుప్తమ్, ,
బద్ధమివ స్వైరగతీ ర్జ్ఞ నమిహసుఖసంగిన మతై మి.

ప్రాచ్యుల దృష్టిలోఁ బ్రతీచ్యు లిట్లుండిరి. దీనినిఁబట్టి మన ప్రాచ్యు లిప్పటి ప్రకృతి రహస్యములను వెల్లడించు యంత్ర సామగ్రిని నై హిక భోగార్థము నృజింపమికిఁ గారణము దృష్టిభేదమని గ్రహింపవలయును.

ఈకాలమునఁ బాశ్చాత్య సంప్రదాయముల ననుసరించుచు నాగరకులమని చెప్పుకొనువారిలో ముప్పాతిక మువ్వీస మనాగరకులనియే నామతము. ఏలనఁ బరవంచన, అన్యజాత్యము, ఆత్మసంభావన, అహంకారము, దర్పము, మదము, వారియందుఁ గరుడు గట్టియున్నవి. వారికిఁ ద్రికరణశుద్ధి శూన్యము. అట్టివా రధికార పదవియం దుంటచేఁ దమమాట చెలామణియగును. కనుకఁ దమక్రింది సాధులగుసేవకులపైఁ గురూపి సురూపిపై నిఁబోలెఁ దోడేలు మేఁకపిల్లపయిఁబోలె నిష్కారణనైరము వహించియుండి సమయముఁగనిపెట్టి దోషారోపణముసేసి కొలువుఁదొలఁగింతురు. అట్టివారసత్య మాడినను, బాప మొనర్చినను లోకమువిశ్వసింపదు. కవులు వారినే మహాపురుషులనుగా వరింతురు. శ్రీమహావిష్ణువు నవతారమని స్తుతింతురు. వందిమాగధులు కైవారములు సేయు.

దురు. ప్రజలు బ్రహ్మరథము పట్టుదురు. చిరుదములిత్తురు. ఆతనిననుకరించుట పరమపురుషార్థమని యువకజన మభిలషించును. ఇట్టి నాగరకమృత్యులు పెక్కండ్రఢికారులయి స్వార్థపరులై వెలుపలకు స్వార్థశూన్యులవలె బ్రవర్తిల్లుచుంట యనుభవసిద్ధము.

ఆట్లుగాక త్రికరణశుద్ధి, ఋజుత్వము, సత్యము, ధర్మబుద్ధి, సరళప్రకృతి, పరోపకారబుద్ధియునుగలిగి ప్రవర్తిల్లువాడు నాగరకుండని నామతము. విద్యాఫలమగు వివేకమును బొందినవాఁడతఁడేకదాయుగును. ఒక్కొక్కడ విద్యావంతులనాగరకులుగను విద్యాహీనులే నాగరకులుగను నుండును. నాగరకత్వమనఁ గేవల బాహ్యవేష పరివర్తనము గాదు. ఉపాచారముగాదు. నాస్తికత్వముగాదు. అర్థకామైకపరత్వముగాదు. నాగరకత్వమన సాధువృత్తము. ఈనానారమ్యదృశ్యములుగలిగి నుందరీసందోహముతో శోభిల్లుచు నేత్రానందముఁగూర్చు నీప్రపంచమును నీరసముగా, నసహ్యముగా, విషప్రాయముగా శ్మశానతుల్యముగా బంధకముగా భావించి త్రోసిరాజని పరమేశ్వరరూప మధుర వస్తురుచిని మఱిగిరేయుంబవలు తదన్వేషణమునఁ గాలముపుచ్చుచు, సాధమును వదలి గిరిగుహవాస మొనర్చుచుచు, బంచభక్త్యుపరమాన్నంబులు రోసి కందమూల ఫలాదుల ట్టున్నివృత్తినిఁ గావించుచు, సమూల్యాంబరముల నావలకుఁద్రోసి గోదీపాతలఁదాల్చుచు, పరిమళద్రవ్యములఁ బారవేసి బూదె నలఁదుచు నిరంతర ధ్యానమగునై యైహికదుఃఖ పరంపరఁ

దాటి శాశ్వతానందమును బొంద బ్రహ్మసాక్షాత్కారమునకుఁ బరితపించుచున్న వారలే యథార్థముగా నాగరకులనడగవారు. కనుక నే మనప్రాచ్యనాగరకత పట్టణముల కెక్కడ షర్వతారణ్యముల బట్టినది. జనకుడు, బుద్ధుడు, రాముడు మొదలగు నాధర్మపురుషులు నాగరకులు, అట్లే నీతి, సావిత్రి, అనసూయ మొదలగుస్త్రీలు నాగరకులు.

ఇప్పుడిప్పుడు పాశ్చాత్య విద్వాంసులు ప్రాచ్యనాగరకతా రహస్యమును గ్రహించి తమ నాగరకతకన్నఁ బ్రాచ్యనాగరకతయే శ్రేష్ఠతరమని ప్రశంసించు చుండిరి. అసేకులు తమజీవిత లక్ష్యమును మార్చుకొనిరి. ఈ మన నాగరకత విశ్వప్రపంచమున కవలంబసీయము. ఇంతకన్న ముత్తమనాగరకత మరొకటిలేదు. ఒకకవి.

గీ. విశ్వజాతికి నొకబడిపెట్టివారి

కొక్కపైపాఠముండెప్పి యుచ్చకంఠ

మునను బాడించిన యఖండపూజ్య శేషు

షీమహిమవంతు లీ జ్ఞానభూమివారు.

అని హిందూదేశ మెల్లదేశములకును గురుస్థానమునివర్ణించెను. మరియు

కం. కొనిపోవుఁ బ్రాచ్యసభ్యత

జనధర్మాశ్రయతిదేవుసన్నిధి! కనుపున్

వెనుకకు బ్రతీచ్యసభ్యత

ఘనార్థకమై బద్ధకావుటసతమున్.

అనినిరూపించెను.

10. విద్యార్థి విధులు .

మనుష్యునకు విద్యార్థి దశవంటి యత్తమదశ లేదు. “నాశ్శలో క్షేణా చిన్ననాడేమేలు” అని లోకోక్తియుం గలదు. విద్యార్థిదశను వదిలి జీవయాత్రను నడపుచున్న వారు పెక్కురు చిన్ననాటి విద్యార్థి దశను బ్రసంగవశమున స్మరించుకొని యానందించుచు “తేహిన్ దివసాగతాః” అని నిట్టూర్పుపుచ్చు పెల్లరెఱిగినదే. మనుష్య జీవితములో నాకాల మమృతమయము. ఆనంద పరిపూర్ణము.

విద్యార్థికి సంసారమునకు సంబంధించిన చీకు చిందలుండవు. అనగా గృహస్థున కున్నన్ని యీతిబాధలుండవు. తల్లిదండ్రులో పాలకులో వారికి వలసినధనము, వస్త్రములు, భోజనము, పుస్తకములునొకటేమి? కావలెనన్న గొండ మీది కోఠినిఁ గూడఁ దెచ్చియిత్తురు. అతఁడు తన కాలమంతయును విద్యావ్యాసంగముననే కడప వలయును. దానిలోనే మునిగి తేలవలయును. తల్లిదండ్రులును బాలకులును దాము పస్తుపరుండియైనఁ బుత్రునకు విద్యకొఱకు ధనము వెచ్చింతురు. అట్టియెడ దమకొఱకు వెచ్చింపఁ బడు ధనమునకుఁ దగినంత ప్రతిఫలము విద్యార్థికృతజ్ఞతా రూపముగాఁ దిరిగి చూపవలయును. ప్రతిఫలమన విద్యావ్యాసంగమే. ఆలోచికన్యవ్యాసంగము దగదు.

వర్షార్థమస్తౌ ప్రయతేతమాసాన్
 నిశార్థమర్థం దివసేయతేత
 వార్థక్యహేతోర్వయశానవేన
 పరత్రహేతోరిహజన్మనాచ.

“వర్షాకాలమున సుఖముగా ననుభవింప మిగిలిన
 యెనిమిది మాసములును ధనమును సేకరింపవలయును,
 రాత్రికొఱకుఁ బగట సంపాదనము సేయవలయును, ముసలి
 తనమున సుఖంపఁ బ్రాయమున నర్థమార్జింప వలయును”
 పరలోకమున సుఖపడని జన్మమున ధర్మమార్జింప
 వలయును” అన్న చందమునఁ దన భవిష్యజ్ఞేవితము నిరుప
 ద్రవముగా నిష్కంఠకముగా నాదర్శ ప్రాయముగా నానంద
 మయముగా నడపుకొనుటకు మనుష్యుఁడు విద్యార్థి దశలోఁ
 బ్రయత్నింప వలయును. ఆకాలమున సతతభ్యసించిన
 విద్యయు నాతఁడు గణించిన వినయాది సద్గుణ సంపత్తియు
 నెరువులై వాని జీవిత క్షేత్రమును బహుముఖములఁ బంటఁ
 బండించును. భవిష్యజ్ఞేవితసౌధమునకు వలసిన గట్టిపునాది
 వేసికొనవలసిన సమయము విద్యార్థిదశయే.

విద్యార్థిదశలోఁ గలవలసిన గుణములు:- 1 సత్రప్
 వర్తన, 2 మితవ్యయము, 3 పరోపకారము, 4 దేనగురుభక్తి
 5 దేశాభిమానము, 6 పరిశుద్ధత, 7 నిశ్చబ్ధత, 8 క్రమముగా
 బాఠశాల కరుగుట, 9 ఇతరప్రసంగములలో జోక్యమును
 గలిగించుకొనకుండుట.

సత్రప్తవర్తనః— గీ. నీతిలేనివాని నిండింతు లోకులు
 లేడు నేగిలాతి లేకయున్న
 గానమానవుండు మానక నయవిద్య
 గడననేయ మొదలఁ గడఁగవలయు.

అని పెద్దలనిరి. మరియు “నీతిలేనివాఁడు గోతికన్నఁ బాడు” నీతిలేనిమాట గాతివేటు అనియు లోకోక్తులుగలవు. కనుక మనుష్యునకు నీతివెన్నెముకవంటిది. నీతియన సత్రప్తవర్తన. విద్యార్థిదశలో బాలకుఁడు చెడిపోవుటకుఁ బెక్కువ కాశములు గలవు. ఆకతాయిలును దిప్పకాయలు నగుమిత్రులుందురు. దగ్గఁబడిదండ్రులుండరు. చేతఁగొలఁదిగానో నొప్పుగానో డబ్బులెగురుచుండును. కన్నుల నాకర్షించు దృశ్యము లెన్నెన్నోకనఁబడుచుండును. సద్గుణము లలవడుట కష్టముగానీ దుర్గుణములలవడుట సుకరము. విద్యార్థి కాయా దురభ్యాసము లలవడుట సహజము. కనుక విద్యార్థి విద్యతోపాలు సత్రప్తవర్తన సంపాదింపవలయును. “విద్యవలనఁ గలుగు వినయంబు” అని విద్యకు బ్రధానఫలము వినయమునుగాజెప్పిరి. మానవుఁడు విద్యావంతుఁడుగా వచ్చునుగాని సత్రప్తవర్తనా పరుఁడగుట దుర్బలము. సత్రప్తవర్తనను సర్వకల్యాణముల నిచ్చును. దాని వంటి శస్త్రములేదు. తమ శుద్ధప్రవర్తన నుండి యొకసారిజాతినా “నూరు నోములు నొక్క రంకుతో జెల్లె” నన్నట్లు లోకము దెగడును.

మ. పరహింసాపరకీయ విత్తహరణా భావంబు సత్ప్రవృత్తా
 దరమున్ దానపరత్వ మన్యజనకాంతా నూక్తిమూకత్విమున్

పరతృష్టార్థురభంజనంబు గురనప్రత్యంబునున్ బ్రాణభృ
త్కరుణాశాస్త్రసమత్వ సద్విధులు భద్రప్రాప్తికిఁ మూలముల్.

కనుక విద్యార్థి నీయుత్తమ ధర్మముల సవలంబింప
వలయును. ధర్మమే జయించునుగదా! మొదట నొక్కొక్కడ
నధర్మము జయించి నట్లగపడినను గుక్కగొడుగువలె నది
యలతి. కాలముననే యడుగును. తుదికి ధర్మమే
జయించును.

మితవ్యయము:— తల్లిదండ్రులు పెక్కండ్రు విద్యా
వంతులుగా నుండరు. తమపుత్రుండు చదివి సంపాదించి
తమ్ము స్వర్ణఘోటలో నూచునని యాశించి తమపొట్టయైనఁ
గట్టుకొని యిల్లును నొట్లును గుల్ల సేసికొని యప్పులుసేసి
యడిగినపుడెల్ల నాలసింపక ద్రవ్యమును బంపుచుందురు. తల్లి
దండ్రులు విద్యాహీనులుగదాయని యసత్యములు చెప్పి బట్టల
కనియు, పుస్తకముల కనియు, దప్పువ్రాతలు వ్రాసి వారంపిన
దానిని కాఫీహోటలులకును, సినీమాలకు, నాటకములకు,
సోడా, తమలపాకు బీడాలు మొదలగు వానికి బాధ్యతలేక వ్యయ
పెట్టుట ధర్మముగాదు. బాధ్యతగలిగి తన పరిస్థితులు గనిపెట్టి
పెద్దలకు మనఃశ్లేషము గలుగకుండ వర్తింపవలయును,
“శ్రవ్యబూనినచో మేరువైనను దఱగును”గదా. అట్లే
వ్యయపఱపఁబూనినచో నవనిధులును వ్యయమగును. అన్న
వస్త్రాది సకల వ్యయములను మితముగాఁ జేయవలయును.
అది యలవాటుపడినచో వాని జీవయాత్ర యెట్టి యుడుగుడు

కులును లేక సుఖముగా సాగును, అతివ్యయమున కలవాఁడు పడినవాఁడధికదుఃఖముల పాలగును. కనుక విద్యార్థిదశలో నేర్వనలసిన గుణములలో మితవ్యయ మొకటి. ఈ మితవ్యయమునకు జన్మస్థానము సరళ జీవనము (Simple life). ఈ రెండు గుణములును బరస్పరాశ్రయములగుట నొకదాని విడిచి మరియొకటి యుండదు. పరోపకారము:-విద్యార్థి తో శిష్యుని విద్యార్థుల కిక్కట్టు గలిగినచో సాహాయ్యముసేయ సిద్ధముగా నుండవలయును. తన కిక్కట్టు గలిగిన వారును దళకట్లు బాసటనిత్తురు. మరియు బీద విద్యార్థులకుఁ దనపుస్తకములఁ జనుపనిచ్చి తన వస్త్రములఁ గట్టనిచ్చి యథాశక్తి ద్రవ్య సాహాయ్యమును జేసియుఁ గనిపెట్టుచుండ వలయును. తరగతి విద్యార్థులలోఁ గొందఱు మందులుందురు. కొందఱు ఆమాయా కులుగా నుందురు. కొందఱు గురూఘ్నముందురు. అట్టి వారికిఁ గ్రోత్త కొత్త నామకరణములుసేసి వారిఁబరిహసించుచు నుడికించుట పాడిగాదు. పరమేశ్వరుఁడెల్లరకు నేదోలోపమును గల్పించును. తనకడనున్నగుణము మరొకరికడ లేని మాత్రమున వారిఁ బరిహసింపరాదు. వానికడనున్న వేఱు గుణము మనకడ లేకపోవచ్చును. అట్టివాని దగ్గరించి వారి మాండ్యమును వారి యమాయకత్వమును దొలఁగించివారికి దైర్యసాహసములు గలిగింపవలయు. ఇది నిజముగా నుత్తమ మగు నుపకారము. నామకరణములకు విద్యార్థులకుదుకరాదు. ఉడికినచో మరియు నుడికింతురు. పరుగెత్తువాడు తఱుము.

వారికి లోకవగదా. ఈ క్రొత్త పేరుల కూకొట్టుచున్నచో వాచేవిసివి తొలగిపోదురు

దైవభక్తి:—విద్యార్థి తప్పక దైవభక్తి గలిగియుండవలెను. నియమముగాఁ బ్రతిదినమును పాయంప్రాతల నొక్క గంటయున నీశ్వరోపాసన సేసికొనవలయును. పరిక్షల ముందుమాత్రమే లేక సర్వకాల సర్వావస్థలయందును మనలనాతఁడు గాపాడుచున్నాడు. అతని దయ లేనిదే మనము కాలమునను గదలింప జాలము. ఎంతకార్యాంతర బాధయున్నను దైవభ్యాసమును మానరాదు.

గురుభక్తి:—విద్యార్థికిఁ దల్లిదండ్రుల పిమ్మట గురువే పూజ్యుడు. మాతృదేవోభవ, పితృదేవోభవ, ఆచార్యదేవోభవ అని వేదము. అట్టి గురువునందుఁ బూజ్యభావము గలిగి త్రదాశీర్వాదములకుఁ బాత్రుఁడై యుండవలయును. అతని యుపదేశము వేదవాక్యముగా మన్నింపవలయును. బహు విద్యార్థులు గురువు దనుకు నెక్కువమార్కులనీయ లేదని చూపింతురు. తాముచక్కగాఁ జనువకున్నను వ్రాయకున్నను గురువు మార్కుల నీయవలయునని వారిసిద్ధాంతము. చాలా మంది గురువొక వ్రాతపనినీయఁగా దానిని స్వయముగా నాలోచించి వ్రాయక వ్రాసినవాని పుస్తకమునుగొని గురువు దన్నుఁ బట్టుకొననేరఁడని దానిప్రతి వ్రాయుదురు. మరొక తెలివిగలపిల్లవాఁడు దానుబట్టువడకుండుటకై యదేభావమును మాటలు మార్చివ్రాయును. ఇట్లువ్రాయుటవలన నాతఁడు

ప్రాప్తకాలజ్ఞుడగు మినమువోలే నప్పటి గండమునుండి బయటబడుచున్నాడు గాని యన్నతనిఁ బొందఁజాలడు.

దేశాభిమానము:— కార్యశూరుడై బయలుదేర కున్నను విద్యార్థి హృదయమున దేశాభిమాన బీజములను జల్లవలయును. ఇప్పుడు విద్యార్థులుగా నుండువారే ముందు ముందు, దేశనాయకులుగాఁ గలరు. దేశమువారికొక కెమరు చూచుచుండును, కనుక నాదశలోఁ జల్లిన బీజములు మెల్ల మెల్ల వృక్షరూపమున వర్ధిల్లి జీవయాత్రలో ఫలించును.

పరిశుద్ధత:— Cleanliness is next to godliness: ఈశ్వరప్రాప్తికిఁ బరిశుద్ధితేక శౌచము సాధనము అని చెప్పుదురు. అనఁగాఁ బరిశుద్ధత యీశ్వరసేవకు, బిమ్మటిని నిత్యస్నేహము, ధౌతవస్త్రధారణము, గృహశుద్ధి యివి పరిశుద్ధతా లక్షణములు. ఇవిలేనివాని నందఱు రోయుదురు. మరియు నపరిశుద్ధత రోగములకు జన్మస్థానము. బాహ్యపరిశుద్ధివలన నంతశుద్ధి యేర్పడును.

నిశ్శబ్దత:—తరగతియందును గృహమునను నిశ్శబ్దముగానుండుట, నిశ్శబ్దముగాఁ జదివినపుడు మనసున కెక్కినట్లు విగ్రరగాఁ జదివిన నెక్కడు, నిశ్శబ్దతవలన నాలోచనాశక్తి యభివృద్ధిపొందును. దానివలన మితభాషిత్య మలవడును. కొందఱు చెవిగోసిన నక్కవలె దరగతిలో వాగుదురు. అదితగనిపని.

క్రమముగాఁ బాఠశాల కరుగుట :— విద్యార్థి క్రమముగాఁ బాఠశాలకరుగనిచోఁ బాఠములు గతిించి పోవును. స్వయముగాఁ దానుజదువుకొన్నచోఁ దెలియవు. పరీక్షలయం దాయా స్థలములలోఁ బ్రశ్నలు వచ్చినచోఁ దప్పిపోవును. తగినంత కారణములేక విద్యార్థి పాఠశాలకుఁ బోమానరాదు. ఇతరుల ప్రసంగములలో జోక్యము గలిగించు కొనుట:-ఇదితగదు. పరప్రసంగములలోఁ దానుదూఱరాదు. ఇతరుల మాటలు వినుచుఁ దనపఠనమును మానరాదు. చాలమంది విద్యార్థులు పెద్దలు మాటలాడు కొనుచుండఁ జదువుగట్టిపెట్టి పుస్తకములు మూసి వినుచుందురు. తామును నాయామాటలు నడుమనడుమ పలుకుచుందురు. ఇది బాలు రకుఁ గూడదు.

విద్యార్థిచదువ వలసినదెప్పుడు ?

సామాన్యముగా విద్యార్థులు పాఠశాలారంభ కాల మునఁ జదువక పరీక్షలు దగ్గఱించు తఱిఁజదువఁ దొడఁగు నురు. అదినములలో రాత్రి టీసీరుత్రాగి రేయి 12 గంటల దాకను జదువుదురు. ప్రొద్దుట 8 గంటలకులేతురు. ఇది యుక్తపద్ధతిగాదు. పాఠశాలారంభ కాలము నుండియు దినమునకు రెండుగంటలు చదువుచున్నచోఁ బరీక్షాకాలము నందును సంతకన్న నధికకాలము చదువనక్కఱలేదు. ఒక వేళఁజదువ వలసిననురేయి 9 లేక 9½గంటదాక మాత్రము చదివి వేకువ 4 లేక 4½ గంటలకులేచి చదువుట మంచిది. వేకువఁ జదివిన చదువు పాకుడువలెఁ బట్టుకొనును.

11. స్త్రీ విద్య .

“విద్యావిహీనఃపశుః” అని భర్తృహరి నొడివెను. విద్యావిహీనుఁడెట్లు పశువో యట్టిస్త్రీయుఁబశువే, “సర్వస్య లోచనంశాస్త్రం యస్యనాస్త్యంధవప సః” ఎల్లరకును విద్య నేత్రము, అదిలేనివాఁడంధుఁడు, అనఁగా విద్యావిహీనుఁడు కన్నులున్న గుడ్డివాఁడు, అట్లేస్త్రీయుఁ గన్నులుగల గుడ్డిది. విద్యాశూన్యుఁడు సురూపియుఁ గురూపియో. అట్లేస్త్రీయును. ఏలన “విద్యానామ సర్వస్వరూపమధికం” అనిభర్తృహరి పలికెను. విద్యావాసనలేని వెలఁదియు విరూపియో. విరూపియు విద్యాసత్త్వమువలన రూపవతిగాఁ బరిగణింపబడును.

మనదేశమునఁ బురుషవిద్యకుఁగల సౌకర్యములు స్త్రీవిద్యకులేవు. ఉన్నతవిద్యానకాశము జనపదములకు లేక పోవుటవలన బాలురను తలిదండ్రులు బ్రతనములకఁపి విద్య నేర్పించినట్లు బాలికలనంపి నేర్పింపరు. పత్తనము లందాన్న వారయినను బుత్రుల విద్యావిషయమునఁ దీసికొనుచున్నంత శ్రద్ధ పుత్రికావిద్యా విషయమును దీసికొనుటయులేదు. నూటికిఁ గోటికినొక్కరు మాత్రమట్టి శ్రద్ధవహించుచున్నారు. కనుకనే పట్టణములందయినను బాలక పాఠశాలలున్నన్ని బాలికా పాఠశాలలు గానరావు.

తల్లిదండ్రులకట్టి శ్రద్ధలేమికిఁ గారణములు. ౧. పుత్రులకుఁ జేసినవ్యయము తమవార్ధకమున ఫలవంతమై తమ్ము

శుభపెట్టునట్లు పుత్రికలకుఁజేయు వ్యయమక్కఱకు రాదని తలఁచుట ౨. పూర్వాచార పరాయణత్వ పురస్కృత మయిన సంఘభీతి. పెద్ద చదువులు చదివి ప్రవీణుడైన యువకుఁడు దనమాతాపితరులు వరశుల్కాభిలాషచే జేసిన యొకవిద్యానిహీనురాలగు యువతినిఁ బెండ్లాడిన నాతడల్ప మేని శుభమును బడయఁజాలఁడు, కాఁడికిరువల నొకగుఱ్ఱమును చున్న పోతునుగట్టిన నడచుబగడివలె వారికుటుంబమాత్ర సాగును, పండితుఁడొక మూఁగునితో మాటాడుటకును వానితో సంబంధ గాంధవ్యములు నెఱపుటకును నెంతయేవ పడునో యెంతరోతపడునో విద్యాశాలియగు యువకుఁడు విద్యానిహీనురాలగు కళత్రమునుగని యెంతరూపవతి యయినను నరసికురాలనియు మూఁగురాలనియుఁ దనమెడకు గుదిబండయనియు దనపాలిటి శనిదేవత యనియు ససహ్యించు కొనును. విద్యానంతుఁడు భార్యను కేవలము భోగసాధకముగాఁ జేసికొనఁడు. ఆపని విద్యానిహీనునిది. అతడు తనతోపాటుగాఁ భార్యయుఁ బ్రపంచమునందలి మతరాజకీయ, భాషాది నానా విషయములను తెలిసికొని తానునిర్వహించు కార్యములకు మాత్రగా దోహదకాఁడనిగ నుండవలయునని యభిలషించును. ఆ విధముగా మెలఁగుచున్నపుడే యాతనికి భార్యయెడ మిక్కిలి మక్కువయగును. వానిహృదయమునకుఁ బరిపూర్ణానందము గలుగును. విద్యాశాలి విద్యచుగాంచి ముగ్ధుడయిన వడువునఁ కేవలరూపమును జూచి కాఁడు. రూపము కేవలము భోగార్థము. విద్య వివిధప్రయోజనవంతము.

“యత్రాకృతిస్తత్ర గుణాభవంతి” అన్న విధమున సౌందర్యవతి గుణవతియు నగుననియెంచి స్త్రీకి సౌందర్యము, సచ్చాచిత్రమును జాలునని యందు రేమో? చాలవు. ఇని యున్నను విద్యవలయును, విద్య వీనికి మెఱుంగు వెట్టును. అది లేనిచో నీ రెండును రాణింపవు. కనుక విద్యావంతుడగు యువకుడు విద్యావతియగు కళత్రముతో సుఖపడినట్లు విద్యా శూన్యురాలును, సౌందర్యవతియు బతివ్రతయు నగు భార్యతో సుఖపడఁజాలఁడు. దీనింబట్టి స్త్రీకి విద్య యావశ్యకమని తేలుచున్నది.

స్త్రీల కెంతవఱకు విద్య కావలయును.

మన హిందూ కుటుంబములలోఁ బురుషుడు సంపాదకుడు, స్త్రీ గృహకార్య నిర్వహణాయత్తురాలు. కుటుంబ రక్షణ భారమంతయు స్త్రీపయి నున్నది. పాశ్చాత్య స్త్రీల వలె హిందూ స్త్రీలు బెద్దవయస్సు వచ్చువఱకుఁ బెండ్లాడ కుండుటకు గాని పెండ్లాడియు భర్తకు దూరముగా నుద్యోగములు నిర్వహించుటకుగాని యిష్టపడరు. ఇద్దరు నొక్కేడనే యుండఁగోరుదురు. ప్రాథవయస్సుననే వివాహమాడఁ గోరుదురు. కనుక స్త్రీ సంపాదకురాలు గాదు. ఆపె యభ్యసించు విద్యయుఁ బురుష విద్యవంటిదిగా నక్కఱ లేదు. అనఁగాఁ బెద్ద డిగ్రీలక్కఱలేదు. పురుషులతోఁ బాటు ఆరవ ఫారము దాక జదివినఁ జాలును. అంతవఱకుఁ దప్పక జమవవలయును. దానివలన మంచి లోకజ్ఞానము సిద్ధించును. పత్రికా పఠన

శక్తియు నవగాహన శక్తియు నలవడును. నేటి ప్రపంచమున నుదయించు నెల్ల కొత్తకొత్త సమస్యలను నర్థముఁ జేసికొను సామర్థ్యము గుఱురును. మత రాజకీయ భాషా విషయములలో భర్త ననుసరించి పనిచేయుఁ గలుగును. అవకాశమును బట్టి భర్త సాహాయ్యమునఁ గానీ స్వయముగాఁ గానీ యాయా విషయములలో నుద్గ్రంథములను జదివి యుత్తమవిజ్ఞానము పడయవచ్చును. భర్త వాల్లభ్యమును జీవద్భర్తృకత్వమును స్త్రీ ప్రభావముగాఁ గోరును. వానిలో మొదటిది విద్య. రెండవది దైవాధీనము. స్త్రీకి గర్భ భారణ శిశుపోషణములు సహజ సిద్ధము లగుటచే నా శాస్త్రములు స్త్రీలభ్యసింపవలయును. కళాశాలా విద్యకు (College education) బదులుగా నా శాస్త్రములు నేర్పవలయును. దానివలనఁ బుట్టిన శిశువు లానోగ్య వంతులై దృఢకాయులై యుందురు. మరియు స్త్రీ గృహకార్యముల నన్నింటి ననఁగా వంట మొదలు పెంట యెత్తుటవఱకుఁ గల పనుల నన్నింటిని నేర్చుకొన వలయును. సామాన్యముగా నిప్పటి విద్య నేర్చిన స్త్రీల కీ విషయములు బోత్తుగాఁ దెలియవు.

ధనికుల కుటుంబములలో స్త్రీసంపాదకురాలు గాకున్నచో సంకటములేదు. కానీ దరిద్ర కుటుంబములలోని స్త్రీలు సంపాదింపకున్న సంసారము సాగదు. ఒక్కపురుషుని యార్జన మాటిరాదు. అట్టియెడ స్త్రీయెట్లు సంపాదింపవలయు.

యును ? అని ప్రశ్న రావచ్చును ? స్త్రీయింటనే వసించుచు ధనమార్జించు నవకాశముగూర్చు సంగీతము, చేతిపరిశ్రమలు (hand crafts) లను నేర్పవలయును. కాలేజీ చదువునకుఁ బదులుగా శిశుపోషణాది శాస్త్రములతో పోటీకళలభ్యసింపవలయును. అట్టి విద్యాలయము లేర్పడవలయును. విద్యయన్నది రావలయును గానీ వచ్చినచో నేదో విధముగాఁ బిల్లలకుఁ జదువు చెప్పికానీ కుట్టుపనినేర్చి గుడ్డలు కుట్టికానీ యథాశక్తి ధనమార్జించుచు భర్తకు సాహాయ్యము సేయఁగలుగును.

శ్లో॥ సద్విద్యా యదికాచింతా వరాకోచరపూరణే
శుకోఽప్యశనమాప్నోతి రామరామేతి సబ్రువన్.

విద్యయున్నచో నీపాడుపొట్టు నిండకుండునా ? చిలుక కూడ రామరామయనుచుఁ దన తిండిని సంపాదించుకొనుచున్నది. పడునెనిమిది సంవత్సరముల వఱకు స్త్రీవిద్యాభ్యాసమొనర్చి వివాహమాడవలయును. తిల్లిదండ్రులు దనుబిడ్డలకు విద్యాభ్యాసముఁ జేయింపక వివాహము సేయుటకుఁ దొందరపడరాదు. ఈ వివాహ విషయము బాల్యవివాహ వ్యాసమున లెస్సగాఁ జర్చింపఁబడును.

విద్యావతియగుస్త్రీ చాలగర్వించి యుండుననియుఁ బ్రతికనుకూలముగా వర్తింపదనియుఁగొందఱుదురు. విద్యాశూన్యలగుస్త్రీలతో విద్యావంతురాలు గలసిమెలసియుంటకుఁ గొంతయేవపడును. వారుదమ విద్యాలోపమని గ్రహింపక యా

మెనుగర్విణినిఁగాఁదలంతురు. ఒక్కొక్కఁడఁ దానొక్కతయే విదుషిగానున్నపుడు గర్విణిగా నుంటయు సహజము. కానీ పెక్కండ్రు విద్యావతులుండనట్టిగర్వమూనదు. తనకన్నభర్త విద్యావంతుఁడయినచో భార్యతప్పకలోబడియుండును. కనుక స్త్రీ తనకన్న నధికవయోవిద్యావంతునిఁ బెండ్లిఁజేయు క్తము. భార్యకన్న భర్త పెద్దవాఁడై యుండవలయును. స్త్రీ లందఱును నిట్టి విద్యావంతులు దొరకక పోవచ్చును. తనతోపాటు విద్యార్జించిన భర్త దొరికినను వయోవృద్ధత్వమును బురస్కరించుకొని సంతృప్తిపడి శ్రద్ధాభక్తులు గలిగియుండవలయును.

స్త్రీకివిద్య యొకయెత్తు. పాతివ్రత్యమొక యెత్తు. ఈ కాలమున విద్యావంతులగు భర్తలను స్త్రీలు కేవల పాతివ్రత్యము చేతనే సంతోష పఱుపఁజాలరు. విద్య నభ్యసించి పాతివ్రత్యము గడించిన స్త్రీ తన గృహమును భూతలస్వర్గమును జేయను. దేశాభివృద్ధి యన దేశీయులగు స్త్రీ పురుషుల విజ్ఞానాభివృద్ధియే. స్త్రీ విద్యాభివృద్ధిలేనిచో దేశాభివృద్ధియులేదు.

ఖండాంతర స్త్రీలకన్న భారతదేశస్త్రీలు పాతివ్రత్యమునఁ బ్రసిద్ధికెక్కిరి. సీత, అనసూయ, అరుంధతి, దమయంతి చంద్రమతి వంటి స్త్రీలు ఖండాంతరములఁదెచ్చటను నుద్భవింపలేదని చరిత్రల వలన మనకుఁ దెలియవచ్చు చున్నది. స్త్రీకిఁ బాతివ్రత్య మొక్కటియే కావలయునని ధర్మశాస్త్ర

కారులు ముక్తకంఠమునఁ బలికిరి. కానీ కేవల పారమార్థిక జీవనము గడపు నా కాలమునఁ బాతివ్రత్య మొక్కటియే కావలయు నంటులో దొనఁగులేదు. ఇప్పుడును భర్తయైహిక జీవనమున విరక్తిగలవాడగుచో స్త్రీకివిద్య లేకున్నను గొఱత రాదు. అట్లుగాక యైహిక వ్యాపారములందుఁ దగులుకొని యున్నయెడలఁ బాతివ్రత్యముతోపాటు విద్యయు నుండవలయును. ఈ రెండును స్త్రీకిసమానము. స్త్రీ ప్రవర్తనమునుగూర్చి పురుషులెల్ల ప్పడును శంకింతురు. సీతాదేవి విషయముననే లోకము శంకించినది. ఇతరులమాట చెప్పనేల? కనుకఁబరుల నిందలకు లక్ష్యము గానట్లు ప్రవర్తింప వలయును.

స్త్రీలకు నాంగ్లవిద్యా ప్రవేశముగా స్కూలుపై నలు వజకు నుండవలయునని చెప్పితిని. భాషనుబట్టి స్త్రీ పురుషులు వేషములు మార్పుకొంట తగదు.

గీ. కడుపుఁ జంకకుఁ దగిలించి పుడమి నాల్గు
ఁజెఱగులందు యధేచ్ఛఁ గ్రుమ్మరుము; కాని
వేషభాషా ప్రవర్తనలో వీడకోయి !
వీడదే మానవత్వం బె వీడునిన్ను.

అని యొకకవి చెప్పెను. పరవిద్య నేర్చినంతమాత్రన పర వేషములు వేయనక్కర లేదు. దేశ కాలానుగుణముగా స్వజాతి వేషములంద లతిమార్పు కలుగుచునే యుండును. అట్లుగాక యువ్వెత్తుగాఁ బాశ్చాత్య స్త్రీ వేషమును ధరించుట పాడిగాదు. మరియుఁ బాశ్చాత్య స్త్రీ వేషముకన్న భారత

జాతి స్త్రీవేషమున శిల్పసౌందర్య మున్నదని కళావిదు లెల్లరును గ్రహింతురు. హైందవస్త్రీ ధరించిన వలువ ముడ తలు మీఁగాళ్ళ జీరాడు కుచ్చెట్లు, వలెవాలు, గేశపాశము నందలి పుష్పగంధనము మొదలగు వీనియందెంతో శిల్ప మున్నది. పాశ్చాత్య స్త్రీవేషమున నట్టిశిల్పము కానరాదు ; వారు దిగవేసినట్లుందురు. స్త్రీపురుషులు వినతవేషమున (simple dress) నుండవలయును గానీ విద్యావంతులయిన మాత్రమున యుల్బణ వేషమును ధరించుట నాగరకతగాదు.

కాపురము సేయుచున్న ప్రౌఢస్త్రీలు గూడ విద్య నభ్యసింప వీలయిన విద్యాలయము లుండవలయును. 11 గంటలు మొదలు 3 గంటలవఱకు స్త్రీలింట నిర్వర్తింపఁ దగిన కార్యములుండవు. అట్టియెడ వారా విద్యాలయములకుఁ జోయి విద్య నార్జింపవచ్చును. ఇట్టి పాఠశాలలు మనదేశ మున నెక్కడనో యొకటి రెండుచోట్ల మాత్రము గలవు. విద్యా విధానమునఁ గూడఁ గొంత మార్పుండ వలయును. ఇంటికడ నెక్కువచదువఁదగిన వ్రాయఁదగిన చదువుకూడదు. ఏలన, గృహకృత్యములో మగ్గులయి యుంట నాపనులు సేయఁజాలరు. కొలఁదిగాఁ బఠించుచున్నను గొంత దీర్ఘకాల ములోనైన విద్యావతులు గావచ్చును.

స్త్రీలకు డిగ్రీ పరీక్షలనఁగాఁ గాలేజీవిద్య యక్కఱ లేదని నాయభిప్రాయము. ధనికులయి విద్యావంతులుగాఁ

గోరు నేకొలఁదిమందియో చదువుకొనఁ గోరినఁ జదువు
కొందురుగాక; ప్రాయశఃకముగా నామాత్రవిద్య చాలును. అట్టి
స్త్రీతన కుటుంబక్షేత్రమున బంగారుపగటఁ బండింపఁగలదు.

12. వాణిజ్యము.

పురుషార్థములలో ద్వితీయమగు నర్థమును సంపాదించు
సాధనము వాణిజ్యము. అర్థార్జనమున కెన్నో యుపాయములు
గలవు. ఏయుపాయమాశ్రయించినను ధర్మవిరుద్ధముగానివిధ
ము నవలంబింపవలయును. ధనార్జనమున కెల్ల సాధనములలో
వాణిజ్యము త్రమసాధనము.

శ్లో. లక్ష్మీ ! ర్వసతివాణిజ్యే । తదర్థంకృషికగృణి
తదర్థం రాజసేవాయాం భిక్షాయాంనైవనైవచ.

వాణిజ్యమున లక్ష్మీలాభ మొదవును. కృషికర్మమున
నందర్థము ఘటిల్లును. రాజసేవవలనఁ దదర్థము దొరకును.
భిక్షవలన నేమియురాదు. అని వాచోయ్యుక్తియుఁగలదు.

జరయు మృతియులేని జనునట్లు ప్రాజ్ఞుండు
ధనము విద్యఁగూర్చు చలఁపవలయు
ధర్మమాచరింపఁ దగుమృత్యుచేదల
పట్టి యాహ్వానబడినవాఁడు వోలె.

అన్నట్లు పురుషుండు విద్యాధనములుగూర్చు నెల్లకాల
మును బ్రయత్నించు చుండవలయును. గడించినదానిని దర

తరములదాక ననుభవింపఁ బాఠశాలఁబెట్టి దాచుటకుఁ గాదు. మేడలను, మిడ్డెలను గట్టించుకొనుటకుఁగాదు, అమూల్యంబరాధరణములు కొని ధరించుటకుఁగాదు. ధర్మముకొఱకు సంపాదింపవలయును, ధర్మముతో సంపాదింపవలయును.

నూనవుఁడు దానుసంపాదింపవలసిన దానికన్న నధికముగా సంపాదించుటనోషము, మరియు ధర్మముదప్పక సంపాదించఁ బూనినచో నధికముగా నెవ్వరును సంపాదింపఁజాలరు. అధర్మముగా గడింపఁ బూనిననే యనల్పధనమును సేకరింప ననువగును. అధర్మమనఁగాఁ గేవలమితరులఁ జంపికాని కొట్టికాని దొంగిలించికాని యార్జించుటయేగాదు. తనపడ్డ శ్రమకు మించిన ఫలమును గోరుటయు నధర్మమే. మనమొకపనిఁ జేయుటకు దినభృతినిచ్చి సేవకునేర్పఱతుము. వానిశ్రమను గనిపెట్టి మనము భృతినిర్ణయింతుము. కానీ యధికముగ నొక్కగవ్వయు నీయనొల్లము. ఆతఁడధికముగాఁ గోరిన నన్యాయముగా నడుగుచున్నాడని తలంతుము. అట్లు భేషరియుఁ దనవ్యవహారార్థము పడినశ్రమకుఁ దగినంతకన్న నధిక ఫలమును దీయుట యన్యాయము. అది ధర్మవిరుద్ధమగును.

మన భారతదేశమున దినమునకుఁ దలకొకటింటికి నగటున 0-1-3 మాత్రమాదాయము వచ్చుచున్నదిని యార్థిక శాస్త్రజ్ఞుల సిద్ధాంతము. అట్టియెడ నొకఁడొక దినమున కొక్కరూపాయ నార్జించుచున్నాడను కొందము. తనవంతునకు వచ్చిన 0-1-3 మాత్రమేకాక మఱికొందఱ

యాదాయమును గూడఁదాను గ్రహించుచున్నాఁడు. అట్టిచో
0-1-3 ఆదాయముగూడ లేక పెక్కం డ్రట్లాడుచున్నారని
తేలుచున్నది. వ్యాపారస్థులెంత యధర్మముగా ధనమాజ్ఞించిన
నంత యధికసంఖ్యాకులు దరిద్రులగుచుందురు. ఒకరు
సర్వస్వమును గోల్పోవ నొకరు కుబేరు లగుచుందురు. ఈ
కాలమున వ్యాపారస్థులందఱు వారిపడ్డశ్రమకన్న నధికమగు
ఫలమున పీషించు చున్నారు. కనుక నేవారు కోటిశ్వరులయి
కోటికిఁ బడగలెత్తుచున్నారు.

వాణిజ్యమొకకళ. వ్యాపారస్థులకుఁ బరపంచన, మిథ్యా
భాషణములు మూలధర్మములు. త్రికరణాశుద్ధి కులదేవత.
నిష్కాపట్యము గంచుకాగడాలుపెట్టి వెదకినను గానరాదు.
కంటిచుండి కనుపాపను దీయఁగలరు. కనుతెప్ప తెఱచి
వ్రాల్చునంతలో మాయలు నేతురు. వారిని మాయల
మారీచులనవచ్చును. “అమ్మసొమ్మయిన నగసాలి హరింపక
మాన”డన్నట్లు వ్యాపారస్థు లెవ్వరినైన మోసపుచ్చకమానరు.
ఏవణిజుని కడకై నఁబోయి యొకవస్తువును బేరమాడఁ
బూనఁ దనవస్తువులే పరమశ్రేష్ఠములనియుఁ దానే నిజాయితీ
వాడననియు మీకని వెలదగ్గించు చుంటిననియుఁ బలుకును.
ఒకవేళనొక వస్తువువెల దగ్గించినను, మరొకవస్తువునందు
దానిని .రాఁబట్టుకొనును.

తమయధర్మార్జనమును బాపప్రవర్తమును దమ
యంతరాత్మకుఁ దేలియును గనుకనే యాపాప నివృత్తి

కొఱకు దానధర్మములు సేయుదురు. దేవాలయాది ప్రతిష్ఠలు గావించుదురు. బ్రాహ్మణ సమారాధనములు, జపతపాదులును జేయుచుండుదురు. కేవల ముదారబుద్ధితో దానధర్మములు గావించువా రే కొలదిమందియో యుండును.

ఈ వాణిజ్యము వైశ్యవృత్తి, భగవద్గీతలో “కృషి గోరక్ష్యవాణిజ్యం వైశ్యం కర్మస్వభావజమ్” అనికలను. బ్రాహ్మణ క్షత్రియులు దానిని నాపధర్మముగా గ్రహింప వచ్చునని గౌతమధర్మసూత్రములు, మనుస్మృతి మొదలగు ధర్మశాస్త్రములందుఁ జెప్పఁబడినది. అట్టిమెడఁ గ్రేయా క్రేయవస్తు విచారము చేయఁబడినది. వైశ్యవృత్తి నాపధర్మముగా గ్రహించిన బ్రాహ్మణుఁడు గంధరస కృతాన్న, తిల, శాణ, ఔమాజినములను రంగు, బట్టలు, దధిక్షీరములు, ఫల, పుష్ప, మూశాషధ, మధు, మాంస, తృణోదకవిషాదులును, వధార్థము గటికవాండ్రకుఁబశువులును విక్రయింపరాదని గౌతమధర్మ సూత్రములు చెప్పుచున్నవి. కానీ యట్టి క్రేయాక్రేయ విచారమిప్పుడులేదు. మరియు సుఖమునకుఁ బూర్వు లేర్పఱచిన కట్టుబాట్లు దొలఁగుట చేతఁ జాతుర్వర్ణముల వారును స్వస్వనియత ధర్మములను విడనాడి యాపధర్మములనే సహజ ధర్మములనుగా స్వీకరించుచున్నారు. తొలుతట వైశ్యులొక్కరే వాణిజ్య మొనర్చెడివారు. ఇప్పు డెల్లజాతులవారును సర్వార్థనోపాయముగా దీనినే గ్రహించియుంటచేఁ దొలుతటికన్న మనదేశమున వ్యాపార మభివృద్ధియయ్యె.

మరియు నీకాలమున నున్నంత వాణిజ్యము పూర్వ కాలమున లేకుంటుకుఁ గారణము వాహన సౌకర్యములు లేకుంటయునగును, ప్రజల నివృత్తిమార్గ తత్పరత్వముగూడఁ గొంతవఱకుఁ గారణము, ధూమశకటములు, పడవలు, ఓడలు, బండ్లు మొదలగు వాహనములు దేశములకుఁ బరస్పర సంబంధమును సమకూర్చి వ్యాపారావకాశములు విశాలము నేయుచున్నవి.

వ్యాపారము బహు శాఖావంతము. కొందఱు చేతి నుండి పెద్దపెట్టుబడి పెట్టి సరకులుగొని యమ్ముచుందురు. కొందఱు దళారులుగాఁ (Brokers) నుండి లాభము గడింతురు. కొంతమంది గుత్తదారులై వ్యాపారమును సాగింతురు. ఇందు దళారులు పెట్టుబడి యక్కఱలేకయే మితిలేని లాభమును గడింతురు. కాయకష్టము నేసి సరకులు పండించిన వారికన్న వ్యాపారస్థులు కడుంగడు లాభమును గడింతురు.

వ్యాపారము లన్నింటిలో వడ్డీవ్యాపారము మిక్కిలి ఘోరమైనది. ఏకొలఁదిమందియో తక్కును త్రమవర్ణు లధమ వర్ణుల శ్రేయస్సు గోరక పెక్క తరగతులగు వడ్డీలను బెంచి మొదటి మొత్తమునకుఁ బదిరెట్లు పెంచి వారీయలేనియెడ నాస్తిసంతయు నపహరింపజూతురు. మరియు జూదములు, గుట్టపుఁ బందెములును మిక్కిలి దూష్యములు. కనుకనే ప్రభుత్వమువారు వానిని శాసనపూర్వకముగా నిషేధించిరి.

వ్యాపారస్థులకు నష్టమెన్నడును సామాన్యముగా రాదు. మొదలుచెడ్డ బేర ముండదుగదా ! అధికలాభము రాకపోవచ్చును గానీ బొత్తుగా లాభము రాకమానదు. చూడుడు. ఒకవస్తువు వెలయెంతపెరిగినను బెరుగవచ్చును. అనగా నొక రూపాయి వెలగల వస్తువు రమారమీ సమయమును బట్టి పదిరూపాయలుగావచ్చును. తగ్గినచో మొదటి వెలకుఁ దగ్గదుగదా ! అందువలన నష్టమురాదు. మరియు నొకవేళ వెలదగ్గిన నష్టము వచ్చునేమోయని మొదటి వెల కన్న నిమ్మడి, ముమ్మడిసేసియే వ్యాపారస్థులమ్ముదురు.

వ్యాపారాభివృద్ధికి బ్రత్యేకముగాఁగాక సంఘములుగా బనిసేయుట మంచిది. బ్యాంకులు, సహకార సంఘములు, వ్యాపారమునకు సహాయకారులు. ఇవితక్కువవడ్డీకిధనమప్పిచ్చి పెద్దపెద్ద కర్మాగారములు స్థాపింపజేసి ప్రజల సంపద్యృద్ధికిఁ గారణమగును. పరిపాలకులును గావలసినయెడల నీ వర్తక సంఘములకును కర్మాగారములకును ఋణమిచ్చి సహాయ పడుదురు.

మన దేశమున విదేశ వ్యాపారమున కున్నంత రక్షణము స్వదేశ వ్యాపారమునకులేదు. దానివలన మన దేశమున విదేశ వణిక్సంఘములు పొందుచున్నంత లాభమును దేశీయ వణిక్సంఘములు పొందుటలేదు. పాశ్చాత్యులు వాణిజ్యము నొకశాస్త్రముగా రచించిరి. అదినేర్చినఁగాని వ్యాపార రహస్యములు సంపూర్ణముగాఁ దెలియవు.

వ్యాపారమును బట్టియే పల్లెలు పట్టణములగును. పూర్వముకన్న మన దేశమున నిపుడు పట్టణము లధికమైనవి. వ్యాపారస్థులు సరకు చౌకగా దొరకుచోటులఁగొని ప్రియముగా నమ్ముచోటులకుఁ గొనిపోయి యమ్ముదురు. వస్తువు యొక్కవెల దానిస్వభావమును బట్టికాక యల్పత్వాధిక్యములఁబట్టి నిర్ణీతమగును. ఒకేవస్తు వొకకాలమున వెలగలిగియు మరొకకాలమున వెలలేకయు నుండును.

వ్యాపారస్థులకు వార్తాపత్రికాపఠన మావశ్యకము. దానివలన నే వస్తువెంత వెలకెచ్చుట దొరకునో యేవస్తు వెనరికిఁ గావలయునో తెలియఁగలదు. ప్రతిక్షణమును వాణిజ్యప్రపంచము మాటుచుండును. ఏమాత్ర మేమటచియున్నను దగిన లాభమురాదు.

వ్యాపారమునకుఁ బ్రకటనము ముఖ్యధర్మము. ప్రకటన మెంతపెచ్చిన నంతలాభము కలుగును. ప్రకటనము లేనిదే యెంతి యత్యుత్తమవస్తువైన నమ్ముడువోదు. ప్రకటనమున్న నెంత యనుపయోక్త వస్తువేని నమ్ముడుపోవును. ప్రకటనమే వ్యాపారమునకుఁ బ్రాణము. చూడుడు. కొన్నిమందుల ప్రకటనలు చూచునప్పుడే రోగము నివర్తించినట్లుండును. కాని తెప్పించి పరిశీలించినచో నది నిరర్థకమగును. కావుననే వ్యాపారమునకుఁ బరవంచన మూలధర్మమంటిని, ఇప్పటి వాణిజ్యము ధర్మబద్ధముగాదు. ధర్మబద్ధ వ్యాపారము పరంపరగా మోక్షసాధనమగును. ధర్మావిరుద్ధ వ్యాపారము మోక్షప్రతిబంధమగును.

13. అస్పృశ్యత .



అస్పృశ్యత యన నంటరాని తనము. బ్రాహ్మణ స్త్రీకి శూద్రునివలనఁ గలిగిన సంతానము చండాలుగు, పంచములు, మాతంగులు నని శాస్త్రములు చెప్పుచున్నవి. వారే యస్పృశ్యులుగా లోకములోఁ బరిగణింపఁ బడుచున్నారు. ఈ కాలము వారు వీరి నాది హిందువు లందురు. అప్పటి వీరి వృత్తి పశుహింస. వీరు గ్రామ బహిర్భాగముల నివసించుచుండిరి. నవస్థల యనాదరము కతన వీరు చాలా వెనుకఁబడి యుండిరి.

బ్రాహ్మణ స్త్రీకి శూద్రునివలనఁ బుట్టిన సంతానము చండాలురని కదా శాస్త్రములు చెప్పుచున్నవి. అట్లేని నిప్పటి యస్పృశ్యులెల్లరు నట్టి జన్మము నొందిన వారని యెవ్వరును చెప్పఁజాలరు. కనుక జండాలుపదము వీరి యం దనువర్తింపదు. కొన్ని వేల యేండ్ల క్రిందట వీరి తరముల వారిలోఁ బూర్వులట్లు జన్మించి యున్నారనవలయును. మన తాత ముత్తాతలు సేసిన యపరాధములకు మన మెట్లు బాధ్యులము గామో యిప్పటి యస్పృశ్యులును వారి పూర్వుల యపరాధముల కెట్లు బాధ్యులగుదురు? మరియు బ్రాహ్మణ స్త్రీకి శూద్రుని వలనఁ గలిగిన వారస్పృశ్యులనుటయు బ్రాహ్మణ శ్రేణికి గళంకమే. ఏలన నెంతోమంది

బ్రాహ్మణ స్త్రీ లావిధముగా శూద్రునివలన సంజాతినీ గన్నా రనియు, నప్పటి బ్రాహ్మణ స్త్రీ సంఘ మంత కలుషితమై సీచమై యున్నదనియు నూహింప వలసి వచ్చుచున్నది.

కాని విచారింప నాగరకులగు నార్యులనాగరకులగు నగార్యులను జయింపఁబూని యప్రయత్నముగనో యల్ప ప్రయత్నముగనో తమకు లోబడిన సాధులగు వారినిఁ దమ సేవకులనుగాఁ జేసికొని తమ సేవచే వారి నుద్ధరింప శూద్ర జాతి నేర్పఱచిరి. ఇంకను లోపడక యడవులలోను గొండల లోను దాఁగి మధ్య మధ్యఁ దమమీదఁ బడుచుఁ దమ కుప ద్రవముఁ గలిగించుచున్న యనార్యులను బిమ్మట బహుక్షేత్రా యాసములచే జయించి తమ కసి దీటునట్లుగా వారికి గ్రామ బహిర్వాసము, పశుక్షింసాది సీచ వృత్తులను దండన రూపముగా విధించియుందురు. ఆ దండనరూపముగ వృత్తియే క్రమముగాఁ గులవృత్తిగా బరిణమించి యుండ వచ్చును. కనుక వీరును శూద్రజాతి వారే కానీ భిన్నులు గారు. క్రీస్తు పూర్వము 7 వ శతాబ్దివాడైన పాణిని “ శూద్రాణా మనిర వసితానామ్ ” అని వీరిని బహిష్కృత శూద్రులనుగాఁ జెప్పెను. బ్రాహ్మణ స్త్రీకి శూద్రునివలనఁ గలిగిన సంతాన మునకుఁ గూడ నిట్టి దండనమే యా కాలమున విధింపఁబడి యుండును. వాగు నీ జాతియందుఁ జేరియుందురు.

ఇప్పటికాలమునఁ బ్రతి జాతివారును దమతమ జాత్యు న్నతికిఁ బాటుపడుచున్నారు. జాత్యున్నతికి మూలము విద్యాభి

వృద్ధి. విద్యానంతులు దమ జాతిలోపములను గ్రహించి నాగరక జాతులవలె నున్నతినిఁ బొందబూనుట దోసము గాదు. అది హిందువులును దమ యేహ్యచారములకు గోసి యుత్తమ వంశ్యులవలె నుండఁ గోరుచున్నారు. వారు విద్య నార్జించు చున్నారు. జ్ఞానమునుబట్టి యుచ్చనీచతలు గలుగును గానీ కులమునుబట్టి కాదు. పరమేశ్వర దృష్టిలోఁ బ్రాహ్మణుఁడును జగజ్జాతుఁడును నొక్కటియే. గోవును గుర్కురమును నొక్కటియే. చిలుకయును గాకియును నొక్కటియే. పిపిలికాది బ్రహ్మపర్యంతమును బరమేశ్వరుఁడు వ్యాపించి యున్నాడనియు నెల్లరును నీశ్వరసూపులై యనియు నిర్వచించు హిందూమత మస్పృశ్యతను బాటించుట హేయముగాదా !

సవగ్గులు దమ యిండ్లలోనికి మలభక్షణము సేయు కుక్కలను రానిచ్చుచున్నారు. నానాగృహములఁ గ్రుమ్మరుచు మాంసాదుల భక్షించు మార్జాలము చొచ్చి దధిక్షీరాన్నాది పదార్థములతో మూతులు ముంచుచున్నను నాయాపదార్థములను స్పృశించుచున్నను వానిని విసర్జింపక భక్షించుచున్నారు. బ్రాహ్మణులు వేదశాస్త్రములను వదలి యథార్థస సాధనమని యాంగ్లమును జదువుచున్నారు. తమ ధర్మము గాని సేద్యము, వాణిజ్యము, ఉద్యోగములను జేయుచున్నారు. వీనియంద నేక మాయోపాయములు సేయుచున్నారు. వీరి స్వేచ్ఛావృత్తిని శాస్త్రము లరికట్టవు. వీరికాచారముముందు,

అనాచారము వెనుక ఇట్లేమిగిలిన సవర్ణులెల్లరును బ్రవర్తించుచున్నారు. కానీ యస్పృశ్యులభ్యున్నతికై యత్నించుపట్ల శృతి స్మృతి పురాణేతిహాస చతురంగ బలములతో యుద్ధ సన్నద్ధులగుచున్నారు. తమ శాస్త్రధర్మముల నలుసేని వదలక యాచరించు మండనమిశ్రులవంటి వారొక వేళనస్పృశ్యతఁ బొందింప వలయునని పట్టుపట్టినను నర్థముండునుగాని తమ ధర్మములను దాము విడిచి పరులకు ధర్మముపదేశించు కపట విద్వాంసులు పట్టాదల వహించుటదగదు. గురివెందగింజ దనఁ కేంది నలుపెఱుంగని విధమున వీరును దమ కలుషప్రవర్తన మెఱుంగరు. త్రికరణశుద్ధిలేని జీవనమన వీరిదే.

జంతువులకన్న మానవులు శ్రేష్ఠులని యెల్లరు నంగీకరింతురు. “జంతూనాం నరజన్మ దుర్లభమిదమ్” అనియున్నది. మాంసభక్షణము సేయుచు నానాసంకర గృహములఁజుట్టుచు నెంగిళ్ళు తినుమవచ్చి మన గృహముల మడిమైలలేకము సేయుచు మసల దాచుచునున్న కుర్కుర మార్జాలాదులకన్న మానవులు హీనులగుదురా ?

సవర్ణుల బహిష్కారావకాశమునుగాంచి క్రైస్తవ మతబోధకు లా యాదిహిందువులను దగ్గఁజూచిదిసి పేరాసలఁ గల్పించి మతమునఁ గలుపుకొని కూడుగుడ్డలిచ్చి చదువులు చెప్పించి యద్యోగము లిప్పించుచున్నారు. స్వదేశస్థులు తమ్ము బహిష్కరింపఁగాఁ బరదేశస్థులు దమ కాదుకొని సాయపడుటచే వారికి స్వజాతీయులగు హిందూమతస్థులపై

దేవమును బరమతస్థులపై నాదరమును నేర్పడినవి. దీనివలన హిందూమతమునకు బలము దగ్గినది. సవర్ణహిందూ పుల మూర్ఖతవలననే హిందూదేశమున రమారమి యేడు కోట్ల యస్పృశ్యులు పెరిగిరి. దేశహింసావములతో దేనితోఁ గొఱతయున్నను సంగపుష్టి కొఱవడునట్లు హిందూసంఘములోనేకొలది మంది విడిపోయి పరమత మవలంబించినను హిందూమతమునకుఁ గొఱతయే కలుగును.

అస్పృశ్యతఁ దొలగింప వలయునన్న వారితోసంబంధ బాంధవ్యములు నేసికొనుట గాదు. వారితోఁబండ్లి భోజనము లొర్గించుటగాదు. ఇష్టమున్నవారట్లు సేయవచ్చును. ఇష్టము లేనిచో నిర్బంధములేదు. బ్రాహ్మణ క్షత్రియ వైశ్య శూద్రులు పరస్పరమెట్లు వ్యవహరించుకొనుచున్నారు? వారు పరస్పరబాంధవ్యభోజనాదులు గావించుకొనుట లేదు. పరస్పరమునుదాఁకుటయులేదు. జనసమర్థమునఁ దక్కనొకని నొకడు స్పృశింప నావశ్యకతయు లేదు. కానీ పరస్పరసహకారము పరస్పరానుకంపమును గలిగియున్నారు. ఆవిధముగనే యీ సవర్ణ అస్పృశ్యులతోవ్యవహరింపవలయునని చెప్పుచున్నాను. వారి యస్పృశ్యతను దొలగించుట యనఁగా వారినిండ్లలోనికి రానిచ్చుట, వాపీకూపతటాకాదులను వాడుకొననిచ్చుట, సవర్ణులునడచు మార్గమున నడవనిచ్చుట, దేవాలయములఁ బ్రవేశింపనిచ్చుట, ఇంకను సంఘమున నున్నతవంశ్యులు ధమ క్రిందిజాతులవారికేదో యవకాశము లిచ్చుచున్నారో

మనుష్యుడై పుట్టినవానికి నైతికముగా నెట్టి హక్కులుండునో వాని నిచ్చుటయే.

సనాతనులు పైవాని కంగీకరింపరు. కొంపమునిగి నట్లు గోలనేయుదురు. ధర్మశాస్త్రములు నిషేధించుచున్న వందురు. మీయాచరణ మంతయు ధర్మశాస్త్రానుకూలముగా నున్నదా? యని యెవరేనిఁ బ్రశ్నింప నది యాపద్ధర్మమనియు లోకాచారమనియు సమాధానము సెప్పుదురు. ఆదిహిందువు లకుఁ బై జెప్పిన యవకాశము లిచ్చుటవలన మహాపాపములోఁ బడిపోవుదుమని పరితపింతురు.

పాపపుణ్యములనఁగా కేమి ?

ఒకఁడు నిష్కారణముగా నొక ప్రాణిని హింసించుట, ఒకనిసొత్తు నొకఁడు దొంగిలించుట, ఒకరిని దూషించుట, ఇట్టి యకార్యములు పాప హేతువులగును. పరమపురుషార్థ మగు మోక్షమునకెయ్యది ప్రతిబంధకమో యయ్యది పాపము. దానిఁజేసినవాఁడు పాపి, దుష్టుడు. తన యేకార్యము వలన లోకము సంతసించునో యదిపుణ్యము.

శ్లో. ఆష్టాదశ పురాణానాం సారం సారం సమద్భృతమ్
పరోపకారః పుణ్యాయ పాపాయ పరవీడనమ్.

పరోపకారము పుణ్యము. పరవీడనము పాపము. ఇది యష్టాదశ పురాణ రహస్యము. పరవీడన మహింసాధర్మ ప్రతిక్షూలమగుటచే నహింసాదులగు సనాతన ధర్మములు మోక్షసాధనములు గనుకఁ బరవీడనము మోక్షప్రతిబంధక

మగుచున్నది. ఒకమనఃస్పృశ్యుడొక మనుష్యునిముట్టుకొన్నచో
వాని నింటికి రానిచ్చినచో నెట్టి పరపీడనమును గానరాదు.
ఇందకార్యమేమియును లేదుగదా !

— దేవాలయ మపవిత్రులను బవిత్రులఁజేయు స్థానము.
అందుఁ బ్రవేశమిచ్చి యపవిత్రులగు నస్పృశ్యులను బవిత్రు
లనుగా నేలచేయరాదు? బ్రాహ్మణులు జ్ఞానయోగ కర్మ
యోగముల నవలంబించి మోక్షమును బొందుట కవకాశ
మున్నది. అస్పృశ్యులకు భక్తియోగముకన్న గత్యంతరము
లేదు. అట్టియెడ బ్రాహ్మణులు దేవాలయము లస్పృశ్యులకే
వదలివేయుట వివేకముగాదా. బ్రాహ్మణులునేయు పూజా
దులనే దేవుఁడు గ్రహించి యస్పృశ్యుల పూజగ్రహింపఁడా?
వారిని మన్నింపఁడా?

ఒకరిని దాకినంత మాత్రమునఁ జూచినంతమాత్ర
మున మతము మైలవడ్డచో నెట్టి మతము మంటఁగలిసినను
విచారించువారుండరు. ఈమతమునుగూర్చి “మతములు” అను
వ్యాసమునఁ జర్చింపఁబడును. అస్పృశ్యతఁ దీసివేసిన మాత్ర
మున మతము మైలవడదు. దాన నెట్టి పాపమునురాదు. అనఁగా
నస్పృశ్యతఁ బాటించుట మోక్షసాధనమును దీసివేయుట
మోక్ష ప్రతిబంధకమునుగాదు, తెన్నగా విచారింప తీసివేయుట
యే మోక్షసాధనమగును.

అస్పృశ్యులలో నందనారువంటి మహాభక్తులును
గలరు. అగ్రజాతులలో స్వధర్మమునువదలి జారచోరగోఘ్న

మద్యపా యిత్యాది దుర్వృత్తుల నవలంబించువారును గలరు. అట్టియెడ జాతినిబట్టి గౌరవాగౌరవము లీయవలయునా? కర్మనుబట్టి యీవలయునా? శంకరాచార్యులవంటి విద్వాంసుడు “చండాలోస్తు సతుద్విజోస్తు గురురిత్యేషా మసీషా మమ.” (జ్ఞానియగు వాడు చండాలుడుగానిమ్ము ద్విజుడుగానిమ్ము, వాడేనాకుగుగువు) అని పలికెను. జాతిచండాలుని కన్న గర్వచండాలుడు హీనుడు.

అస్పృశ్యులు క్రైస్తవ మతమును స్వీకరించి విద్యావంతులై మహాశ్రయమును సంపాదించి పెద్దపెద్ద యుద్యోగములు సేయుచు నధికారులయి రాగా నస్పృశ్యులపేరు చెప్పినఁ బాపమనియెంచి చెప్పరానివాండ్రని నొడువుచువారి దర్శనమాత్రమున సచేలన్నాన మాచరించు సనాతన బ్రాహ్మణులు కార్యార్థులై చేతులు జోడించుకొని వేచివేచి దర్శనముసేసికొని ‘దేవరవారు! ఏలినవారు! ప్రభువులవారు!’ అని పలుకుచుఁ జిత్తము చిత్తమని యొదుగుచు వంగివంగి సలాములు సేయుచుందురు. గ్రామముననున్న విద్యాగంధము లేని దరిద్రాస్పృశ్యుడు దగ్గటింప వానిపైఁదమ ప్రతాపమును జూపుదురు. ఇది నాకువిందు, నీకు మందు అన్నట్లున్నది.

ధర్మశాస్త్రములు మారఁగూడదని సనాతనుల సిద్ధాంతము. కాని యవి యాచరణ యోగ్యములుగావు. ఒక్కడయినఁ బ్రపంచములో ధర్మశాస్త్రానుసారముగా వర్తించువాఁ డుండఁడని ఖండితముగాఁ జెప్పవచ్చును.

వీలన నానియమములట్లున్నవి. సనాతనులు దమబిడ్డల నాగ్లపాఠశాలలోఁ జదివింతురు, తామువేదశాస్త్రములు మంటఁ గలియుచున్నవని యుపన్యాసములిత్తురు. తామప్రతి గ్రహీతలవలెఁ గనఁబడుదురు. కాని గుమాస్తాల నంపి పురోహిత కర్మలఁ జేయించి భాగములఁ బంచుకొందురు. శృతిస్మృతులను విశ్వసింపవలెనని బోధింతురు. తమకు విశ్వాసములేదు కాఁబోలు! వారేవాని ధర్మము లాచరింపరు.

లోకమున నే సంస్కరణముఁ గావింపఁ బూనినను నీ సనాతనులే యడ్డువడుచుండురు. దేశకాలముల ననుసరించి ధర్మములు మాఱునని గ్రహించి సనాతనులు మూర్ఖులఁ బట్టుదలలు మానవలయును.

అస్పృశ్యులును దమలోపములను గుర్తించి, మద్యపాన జంతుహింసాదులను మానిపారిశుభ్ర్యము విద్యావివేకములు, దైవభక్తి మొదలగునవి యలవఱచు కొని యగ్రజాతుల మన్ననలకుఁ బాత్రము గావలయును.

హిందూసంఘాభివృద్ధికి సవర్ణావర్ణుల యైకమత్యమే పూరిరాయి.

14. ధూ మ శ క ట ము .



ప్రపంచములోనున్న ప్రతి ప్రాణియు సౌఖ్యపడఁ గోరును. అందు మనుష్యుడు జంతువులకన్న వివేకము

గలవాడగుటచే నితరజంతువులను స్వాధీనపఱచుకొని తాను శ్రమింపక వానిచే దనకుఁ గావలసినకార్యములను జేయించుకొనుచున్నాఁడు. గవాశ్వఋషభాదులగు మృగములను శుక పికాది పక్షులను బెంచి యెన్నెన్నో కార్యములు సేయించుకొనుచున్నాఁడు. మనుష్యులు సాధింపరానట్టియు సాధించిన దానికన్న నధికమైనట్టియుఁ గార్యములు జంతువులవలన సాధింప వీలుపడుచున్నది ఏలన మనుష్యులకన్న జంతువులు బలవత్తరములు. మనుష్యులు చొఱగాని యాకాశమార్గమున నతివేగముగా సంచరింపగలవి పక్షులు.

మొట్టమొదటఁ బరుషుఁడు దానుఁమోయఁ గలిగినంత భారమును దానే మోసికొని పోవుచుండెను. భారమధికమగుచో మరల మరలదానే తిరుగుచుండెను. లేకున్న భృతిసిచ్చి పనికాండ్ర నియమించు చుండెడివాఁడు. దీనివలన వ్యయప్రయాసములును గాలవిశంబమును హెచ్చగుచుండెను. ఇట్లుండఁ దన ప్రజ్ఞాబలమునఁ బశువులను స్వాధీనపఱచుకొని వానిపైఁ దాను మోయఁగలిగిన దానికన్న నధికతరమైన భారమును మోయించుచుండెను. మఱికొంత కాలమయిన పిమ్మట నొక జంతువుచే నేక కాలమున మోయించు భారమునకన్న నంతకాలముననే బండికి రెండుజంతువులఁ గట్టిన నధిక భారము మోయింప వచ్చునని యూహించి మొద్దుచక్రముల బండి నిర్మించెను. అదియును భారమెక్కుడగుటచే నిప్పటియొకచక్రముల బండిగాఁ బరిణతమయ్యెను.

పూర్వకాలమున నెంత దూరమయినను నాబండ్ల మీదను గవాశ్వామలమీదను బ్రయాణము సాగించు చుండిరి. పెద్ద పెద్ద వర్తక వ్యాపారములు పెద్ద పెద్ద దండయాత్రలును నా బండ్ల సాహాయ్యముననే నిర్వర్తింపఁబడు చుండెను. కానీ యీ శకటాదులును దూరదేశ ప్రయాణముల విషయమున వ్యయ ప్రయాసలు గూర్చుచునే యుండెను. దూరదేశముల గమ్యస్థానములు సేరుటకును గాలవిశంబనమగుచుండెను. కనుక నెంతదూరదేశమయినను స్వల్పవ్యయ ప్రయాసలతో నతి శీఘ్రకాలములోఁ జేరు నుపాయమాలోచింపఁ దొడఁగిరి. అందుఁదిర్యజ్ఞంతువులకన్న స్థావరములు బలవత్తరములగుటచే వానిని స్వాధీనపఱచుకొన్నచో మిక్కిలి భారమును మ్రోయించుటకును మిక్కిలి దవ్వప్రయాణము సేయుటకును వీలగుననిస్థావరములకన్న బలవత్తరమగు దానివలన వానినిస్వాధీన పఱచుకొనయోజించిరి. కొంతకాలమునకు జలతేజస్సంయోగమున నొక నూతన శక్తియుద్భవించుననియు నదిబలవత్తమమనియు దానినిస్థావర పదార్థములఁ బ్రవేశపెట్టిన సంచలనముగలుగుననియు బరిశోధనాఫలితముగా గ్రహించి 1821 సంవత్సరమున “జార్జి ట్టీవెన్ సన్” అనునతఁడు ధూమశకటమును యంత్రమును గనిపెట్టెను.

అప్పుడది యిప్పటి వేగమును నాకారమును లేక యుండెను. కాని కాలానుగుణముగా నవసరములను గనిపెట్టి

దాని కంగపుష్టి గలిగింపఁబడెను. ఎన్నెన్నో మార్పులంది యిప్పటి స్థితికి వచ్చినది. ముందుముందింకను మార్పులను బొందవచ్చును.

చిరకాలము క్రిందటనే యాంగ్లదేశములో ధూమ శకటమార్గములు నిర్మింపఁబడినను మన హిందూదేశమున డెల్ హాజీ నాడవి వేయఁబడెను. పరిపాలకులు మనహిందూ దేశములో వీనినివేయుటకు ముఖ్యకారణములు. 1. పాశ్చాత్య వ్యాపారాభివృద్ధి కాంక్ష. 2. సైన్య యాతాయాత వ్యవహారములు. ఇవి ప్రజలకు దూరదేశ ప్రయాణములతి స్వల్ప కాలములోవ్యయప్రయాసలు లేక చేరుటకును వార్తావహనము నకును మిక్కిలి యనుకూలించుచున్నవి. క్రూరజంతు బహుళ దుర్గమారణ్యములును, అనంతమై యాకాశమును బోలియున్న మరుభూములును, దురారోహములగు పర్వతములును, అగాధములగు, మహానదులును, నవలీలగా నిమిషమాత్రమున నిరాయాసముగా నిర్భయముగా దాట నింతకన్న నుత్తమసాధనములులేవు. దేశాశీదత్త దీపమునలఁ బ్రధానముగా బరిపాలకుల కార్యార్థము వేయఁబడినను భారత ప్రజలకును గొంతవఱకు నుపయోగపడుచున్నవి.

వీనివలన భారతీయులు లక్షలమంది జీవించుచున్నారు. కొన్ని లక్షల వణిక్సంఘములు బ్రదుకుచున్నవి. ధూమశకట స్థానమగుటఁ బల్లెలు పట్టణములగుచున్నవి.

ప్రయాణీకలకు వలయుసౌకర్యములు ధూమశకటము లుగో నేర్పాటు చేయఁబడినవి. కానీ యింకను గావలసినవి పెక్కులు గలవు. ధూమశకటములు లేని ప్రదేశమున వ్యాపారమంతగా జరుగదు. అచ్చటి ప్రజల పంటలకుఁ దగినంత లాభము సంభవింపదు.

పూర్వకాలమునఁ బదిదినములలోఁ బదిరూపాయల తోఁ గాఁదగిన పనియిప్పు డొకదినములో నొక్క రూపాయి తో నీ ధూమశకటములవలన జరుగుచున్నది. పూర్వముకన్న నిప్పుడు ప్రపంచయాత్రసేసి వచ్చుటకు నానుకూల్య మేర్పడినది. దేశదేశములకుఁ బరస్పరసంబంధము లేర్పడియున్నది. భిన్నత్వము పోయి దేశములకై క్యము సంఘటిల్లినది. ఆయా దేశస్థులు తఱచుగాఁ బరస్పరమును గలిసికొని మతరాజకీయ సాంఘిక పారిశ్రామికాభివృద్ధులకై యత్నించుట కనేకావకాశములు గలిగినవి. పాశ్చాత్య నాగరకత పల్లెపల్లెలోనికి మూలమూలలకు వ్యాపింపఁజేయుటకుఁ బాశ్చాత్యులకు మంచి యవకాశమేర్పడినది. అనగాఁబల్లెకుఁ బాశ్చాత్యదేశములోని పెద్దపెద్ద పట్టణములతోఁగూడ సంబంధ బాంధవ్యము లేర్పడినది. నేడు లండన్, పారిస్, వియన్నా మున్నగు పట్టణములలోని కర్మాగారములలో సిద్ధమయిన వస్తువులు మఱుసటి నాటికేఁ బల్లెటూరిలోని పూరిగుడిసెలోని గూటిలోఁ బ్రత్యక్షమగుచున్నది. ఇది దీని ప్రభావమే.

పాశ్చాత్య దేశములందుకన్న మన హిందూదేశమున ధూమశకటమార్గముచాలాతక్కువ. కారణముభారతదేశము

పారిశ్రామిక దేశము కాకపోవుటయే. ఉన్న మార్గమునను భారతప్రజలకన్నఁ బాశ్చాత్య వణిక్సంఘములకే యెక్కువ లాభకరముగా నున్నది. ఏలన హిందూ దేశము నుండి పర దేశములకుఁ బోవు పదార్థములకన్నఁ బాశ్చాత్య దేశములనుండి మన దేశమునకువచ్చు పదార్థములేయధికము. పాశ్చాత్య దేశములతోపాటు మన దేశమును బారిశ్రామిక దేశమై యితర దేశములకు నెగుమతులు సేయుచున్నచో భారతీయుల కీ మార్గము మిక్కిలి ప్రయోజనమును గూర్చును.

ధూమ శకట సంగ్రహపరిపాలనము పరిపాలకుల హస్తగతమైయున్నది. వారికిష్టములేనిచో హిందూ దేశముననున్న యెల్లమార్గములు నొక్క నిమిషమున నరికట్టవచ్చును. బండ్లఁపివేయవచ్చును. ఇచ్చవచ్చిన విధముగా వానిని మార్చవచ్చును. ప్రజలకు వానిపై నెట్టి యధికారమునులేదు. వారి యిష్టములేకున్న మనకు టికెట్టుకూడా యెంతవెచ్చించినను లభింపదు. పరిపాలకుల యనుజ్ఞలేనిదే యేస్వ దేశసంస్థానముల వారును నే ధనవంతులును నా త్వేచ్ఛానుసారముగా నయో మార్గములు నిర్మింపఁ బూనరాదు.

ఈ యంత్రములును వానికి వలసిన యితరపదార్థములును బాశ్చాత్య దేశములనుండియే యిచ్చటికి వచ్చుచున్నవి. బండ్లను మాత్రమే మన దేశమునఁ జేయుదురు. వాని నడపించు విద్యమాత్ర మిటనేర్పుదురు గానీ వానిఁ జేయువిద్య నిటనేర్పు పాఠశాలలులేవు. పాశ్చాత్య వణిక్సంఘము

ములకీ యయోమార్గ మూలకముగాఁ గోట్లకొలఁది రూపా
యల లాభము వచ్చుచుండును. ఏయితర సంస్థకును నింత
లాభమురాదు. ఈ సంస్థలో భాగస్వాములు పాశ్చాత్యులే.
ప్రధానోద్యోగస్థులను బాశ్చాత్యులే. కనుకనే మూడవ
తరగతి పెట్టెలలోఁ బ్రయాణముసేయు పాశ్చాత్యులకుఁగూడ
భారతీయులకు లేని ప్రత్యేక సౌకర్యముల నిచ్చుచున్నారు.

ధూమశకట నిబంధనలు ప్రయాణీకులు తెలిసియుండ
వలయును. పెట్టెలోని కెక్కిన పిమ్మట మనకెంత హక్కు
న్నదో మనకుఁ దెలియవలయును. ఒక పెట్టెలోఁ బదిమంది
గూర్చుండవచ్చునని వ్రాసియుండగాఁ గొన్నికొన్ని సమయము
లలో గార్డు పెక్కండ్రను నందుఁగ్రుక్కును. అట్టియెడఁ
బ్రయాణీకుఁడు తనకా పెట్టెలోఁగూర్చుండుటకు న్యాయముగా
నవకాశములేదని గార్డుతో చెప్పి మూడవతరగతి టికెట్టు
తోడనే రెండవతరగతి పెట్టెలోఁ గూర్చుండవచ్చును.
అత్తఱి వానికడనుండి యిబ్బడి రుసుమును దీయుటకు నధి
కారము వారికిలేదు. కనుక ధూమశకట నిబంధన లెఱిగి
యుండవలయును.

హిందూదేశమునకుఁ బాశ్చాత్య ప్రభుత్వమువలనఁ
గలిగిన మేళలో ముఖ్యతమములు రెండు. ౧ అయోమార్గ
సృష్టి. ౨ వార్తావహన భాషాస్థాపనము. పెద్దపెద్ద పర్వతము
లను తొలిచి యామార్గము గొన్ని తావుల సృజింపఁబడినది.
భూమి క్రిందినుండియు నదీజలములలో నుండియు పాశ్చాత్య

దేశములలోఁ గొన్నితావుల నీమార్గము నిర్మింపబడుచున్నది. వీనిని ట్యూబ్ రైల్వే యందురు. కొన్నిచోట్ల నీమార్గము పర్వతములపైకి వేయఁబడినది. పైనుండిఁ గ్రిందికి దిగునపుడు పడిపోకుండునట్లు పట్టాలకును జక్రములకును అంగపమునకువలె కక్కులు (teeth) నిర్మింపఁబడును. దానివలన బండి క్రిందికి జూఱదు. క్రిందినుండి పైకిఁ బోవునపుడు ముందు వెనుకల రెండింజనులు వేయుదురు. అచ్చటరైలుచార్జీయు సభికముగా నుండును.

ఈ మార్గము బ్రాడ్ గేజ్ (Broad gauge) మీటరు గేజ్ (Meter gauge) స్మాల్ గేజ్ (Small gauge) అని మూఁడువిధములుగా నుండును. స్మాల్ గేజ్ మార్గమునకే లైట్ రైల్వేయనియు నామాంతరము.

ధూమశకట ప్రయాణమును మన జీవితప్రయాణమును దుల్యములు. ఈ ప్రపంచమునఁ బ్రయాణము సేయుచున్న మానవునకుఁ గొంతదూరమరుగ భార్యాపుత్ర బంధు మిత్రాదుల సంబంధము గలుగుచున్నది. వారితో నతఁడు కాలము పుచ్చుచుఁ బ్రయాణము సేయుచుండఁ దమశుచనవలసిన కాలమురాఁగానే యొకరి పిమ్మట మరొకరు పోవుచుందురు. అట్లే ప్రయాణీకులు ధూమశకటమునఁ గ్రొత్తగ్రొత్తలతోఁగూడి కొలదిసేపు ప్రయాణము సేయుచు దిగిపోవలసిన స్థానమురాఁగానే దిగిపోవుచుందురు.

చచ్చి యేస్వర్యమున నున్నాడోకానీ జాజ్జీవేన్ సన్ జన్మము ధన్యము, అతఁడు మృతజీవి. అతని నామమాచంద్ర తారకముగాఁ బ్రకాశించును. పాశ్చాత్యులలోఁ దమ జన్మము నీ విధముగా సార్థకపఱచినవారు పెక్కుండ్రుగలరు.

15. బాల్య వివాహములు .

స్త్రీపురుషులకు వివాహ మైచ్ఛికము కానీ నిర్బంధము గాదు. ఇష్టములేకున్న వారు వివాహమాడక యాజీవితమును బ్రహ్మచారులుగా నుండిన నుండవచ్చును. కానీ సనాతను లిట్లందురు. “వివాహము స్త్రీపురుషులకు నిర్బంధ విషయము. వివాహము కాకున్న సంతానము గలుగదు. సంతతిలేకున్న మరణానంతరము నమకుఁ బుణ్యలోకప్రాప్తి కలుగదు. కావుననే సంతానహీనులు దత్తపుత్రుని స్వీకరించి తమ యావదాస్తిని నాతని కొసఁగి తమ సద్గతికై వానిచే నార్థవైహిక క్రియలు చేయించుకొందురు. కాన వంశ మవిచ్ఛిన్నముగా నుండుటకై సంతానమాను బడయవలయును. కనుక వివాహము స్త్రీపురుషులకు నిర్బంధ విషయము”. అట్లుగాదు. స్త్రీపురుషులు స్వస్వకర్మానుసారముగా సద్గతి నొందుదురు. భీష్ముఁడు, విదురుఁడు మొదలగు మహాపురుషులువివాహితులుగారు. గార్గి, అంభరణి మొదలగు వైదికస్త్రీ లవివాహితలు.

వివాహమైచ్చిక మంటిని. ఇచ్చయన సంతానాపేక్ష. వివాహ మాడఁదలఁచినవాఁడు సంతానార్థమై యాడవలయు నని నియమము. గఘువంశమున “ప్రజాయైగృహమేధినామ్” అని కాళిదాసన్నాఁడు. సంతానాపేక్ష లేనిచో స్త్రీపురుషులకు వివాహ మక్కఱలేదు.

మరియు నాదికాలమున వివాహ నిర్బంధములేదు. స్త్రీపురుషులు బ్రహ్మచర్య వ్రతానుష్ఠాన సంపన్నులై నిరంతరమును జితేంద్రులయి శమదమాది సద్గుణసంపత్తి గలిగి, తపస్సంపన్నులై యుండెడివారు. కొలఁది కాలమునకు వారిలోఁ గొందఱకు సంతానాపేక్ష గలుగుచుండ స్త్రీపురుషులు పరస్పరమును బ్రార్థించి యన్యోన్యంగీకారమును బడసి సంతతినిఁ బడయుచుండిరి. కానీ క్రమక్రమముగా సంతానాపేక్షా నియమము తగ్గి బ్రహ్మచర్య దీక్షాబంధము శిథిలమయి కేవల కామప్రధానముగా నియతదాంపత్యశూన్యముగా స్త్రీపురుషులు ప్రవర్తింపఁ దొడఁగిరి. అట్టియెడ శ్వేతకేతువను మహర్షి పరిణయ నిర్బంధ మేర్పఱచి యాదంపతుల వివాహమునకు నగ్నావ్యధి దేవతల సాక్షులుగా నియమించి దంపతులకామరణ మాచరణీయ ధర్మవ్యవస్థ నేర్పఱచి పాపపంకిలము గాకుండ సంఘము నుద్ధరించెను. అట్టి నియమమే లేకున్న హిందూసంఘ మింతపవిత్రముగా నుండకుండెడిదని నమ్మవచ్చును.

దీనినిబట్టి శ్వేతకేతువునాడు ప్రాధా వివాహములే జరుగుచున్నవని నమ్మవచ్చును. మరియు వివాహకాలము లందుఁ జనువఁబడుచున్న మంత్రముల యర్థమును బరిశీలించి నను నాకబలినాటి తంతును విచారించినను మౌలుతట ప్రాధావివాహములే యున్నట్లు ఋజువుగచున్నది. ఇప్పటికినిఁ గేరళము, నుత్తరహిందూస్థానము, కాశ్మీరము మొదలగు చోటుల శ్రోత్రియ బ్రాహ్మణ కుటుంబములలోఁ గూడఁ బ్రాధావివాహములే జరుగుచున్నవి. ద్విజకుటుంబములలోఁ దక్కు శూద్రజాతికిఁజెందిన పెక్కు తెగలలోఁ బ్రాధావివాహములే సాంప్రదాయసిద్ధముగా నడచుచున్నవి. వైద్య శాస్త్రమునుబట్టి విచారించినను బ్రాధా వివాహములే యుచితము. శుశ్రుతాచార్యుఁడు.

శ్లో. ఊనఘోడశ వర్షాయా మప్రాప్తః పంచవింశతిం.

యద్యావత్త్రైపుమాన్ గర్భం కుక్షిస్థస్సవి పద్యతే

జాతోవాన చిగంతే వేతో జీవేద్వా దుర్భరేంద్రియః.

తస్మా గత్యంతబాలాయాం గర్భాధానం నకారయేత్.

(శుశ్రుతము)

పదార్దేండ్ల పైఁబడిన వయస్సులేని కన్యయందు నిరుపదై దేండ్లు నిండని యవకుఁడు గర్భాధానము సేయరాదు. చేసిననాగర్భస్థినిండము విపన్నమగును. ఒక వేళఁ బుట్టినను జీరకాలము జీవింపదు. జీవించినను దుర్భరముగా నుండును అని శుశ్రుతాచార్యుఁడు చెప్పెను. ఈ వయస్సే యెల్లవిధముల వివాహయోగ్యము.

పురుషులకును స్త్రీలకును విద్య యత్యవశ్యమనియు స్త్రీతప్పక యారవఫారము వఱకుఁ జనువలయుననియు న్నాపైని శిశుపోషణ గర్భధారణాది శాస్త్రము లభ్యసింపవలయుననియు స్త్రీవిద్యనుగూర్చి చెప్పినవ్యాసములోఁ జెప్పితిని, పదునైదు సంవత్సరములు నిండినఁగాని యారవఫారమునకు రావీలులేదు. పిమ్మట మిగిలిన విషయ మభ్యసించుటకు రెండుమాఁడేండ్లు కావలయును. కనుకఁ బదారు పైఁ బడవలయునని చెప్పఁబడినది. ఆ వయస్సు వచ్చునప్పటికి నవయవ పటుత్వముగలుగును. స్త్రీ ప్రథమరజస్వలకాఁగానే ప్రాథవయస్సు వచ్చినట్లు మనవాండ్రెంచి గర్భాధానముఁ గావింపఁ బూనుట తప్పు. అద్దాన దుర్బల సంతానము సంభవించునని శుశ్రుతాచార్యుఁ డన్నాడుగదా !

కాలక్రమమునఁ గలుగుచున్న రాజకీయ పరిణామములను బట్టి సాంఘికపరిణామముగూడఁ గలుగుట సహజము. మహమ్మదీయ ప్రభుత్వముక్రిందనున్న పుడు బ్రాహ్మణసంఘము పెక్కుమార్పులను బొందెను. మహమ్మదీయు లవివాహిత స్త్రీలను దీసికొని పోయెడివారు. దానివలన నాకాలమున బ్రాహ్మణులు దమబిడ్డలను గాపాడుకొనుటకై బాల్యవివాహముల నేర్పఱచిరి. తదనుకూలముగా ధర్మశాస్త్రములను వ్రాసిరి. బాల్యనయస్సునఁ జేసినఁగాని కన్యాదానఫలము దక్కదని బాల్యవివాహ నిర్బంధమును జేసిరి. మొట్టమొదట వివాహమును గర్భాదానమును నేకకాలమున జరుగుచుం

జను, కానీ కాలక్రమమున భిన్నకాలముల జరుగుచున్నది. గర్భాధానమెన్నడు గావించినను వివాహము మాత్రము రజస్వల కాకముందే చేయవలయునని దృఢ నిర్బంధముచేయబడినది. గర్భాధానమే ప్రయోజనముగాఁగల వివాహము గర్భాధానమెన్నఁచో చేయఁబడుచున్నపుడు రజస్వల కాకముందే యేలచేయఁ బడవలయును? ఒకవేళ ననుకూలవరుఁడు దొరకినచో బాల్యముననే చేయవచ్చును. లేకున్న ననుకూల పర లాభము గలుగువఱకు వేచియుంట వివేకముగాదా! మరియు వెనుకటి భయములులేవు. మనుస్మృతిలో

శ్లో. ఉత్క్లష్టాయాభిరూపాయ వరాయసవృణాయచ
అప్రాప్తామపితాంతస్త్వైకన్యాం దద్యాద్విధావిధి
కామమామరణాత్తిష్ఠే ద్దృహేకన్యర్తు మత్యపి
నచైవై నాంప్రయచ్ఛేత్తు గుణహీనాయ కర్హిచిత్.

“ఉత్క్లష్టఁడును నభిరూపుఁడును సదృశుఁడునగు పరునకు వివాహవయస్సు రాకున్నను గన్యనీయవచ్చును. ఋతునశ్చియైనను నామరణ మవివాహితఁగానే యుంచవచ్చును. గానీగుణహీనున కీయరాదు. అని చెప్పుచున్నది. కనుకవివాహమున కనుకూలదాంపత్యము గావలయును. తదర్థము వేచియుంట యుచితము. మరియు నాజన్మాంతమును పరస్పర బాధ్యతలను వహింపవలసిన దంపతులు పరస్పరమును వరించికొంటయు ధర్మము, తల్లిదండ్రులు మాత్రమేర్పఱచిన వివాహములలో నొక్కెడల దంపతులకుఁ బొత్తుకుదరనిచో నాదోషము పితరులపైఁబడును. వధూవరులొంజొరు

లను వరించి వివాహమాడినచోఁ బిమ్మటఁ బొత్తుకుదరకున్నచో నాదోషమునకుఁ దామే బాధ్యులగుదురు. అట్లు పరస్పర బాధ్యతలను గుర్తించి యనోన్య యోగ్యతలను బరిశీలించి కొనవలయునన్నఁ బ్రాథవయస్సు రావలయును. తల్లిదండ్రుల బాధ్యత వివాహము చేయుటయే కాదు. విద్యావంతురాలి నొసర్చుటయుఁ గూడనగును.

మన హిందూధర్మ శాస్త్రములఁ బరిశీలించినను బ్రాహ్మ వివాహముల కెట్టి నిషేధమునుగానరాదు. మనుస్మృతిలో రజస్వల కాకముందు వివాహము సేయవచ్చునని చెప్పియు ననుకూలవరుఁడు దొరకక కాసి, గృహసంకటాదుల వలనఁగాసి వివాహ మొనర్ప నవకాశము లేనిచో రజస్వలయైన పిమ్మటను బ్రాయశ్చిత్త పూర్వకముగాఁ బెండ్లి సేయుట దోషముగాదని చెప్పఁబడినది. మరియునట్లు రజోదర్శనారంభమునుండి మూడేండ్ల వఱకు నాకన్యపైఁ దలిదండ్రుల కధికారముండుననియుఁ బిమ్మట నాపె స్వతంత్రించి గాంధర్వమున నిచ్చవచ్చిన వానినిఁ బెండ్లాడవచ్చునని చెప్పఁబడి యున్నది. కనుక ననుకూల వరుఁడు దొరకమిని ధనాభావమునను గృహసంకటముల వలనను బీడితుఁడగుచుఁ బాపము వచ్చునను భయమున నిల్లు వాకిలిఁ దెగనమ్మి వరపక్షమువారి హిరణ్యాక్ష వరముల కంగీకరించి వివాహముసేసి తాను ధన్యుడనై తిని సంతసించుచుఁ బిమ్మట ఋణబాధకుఁ బడలేక ఋణదాతలకుఁ జన యావదాస్తి యను గట్టిపెట్టి దుఃఖించుట యేటివివేకము?

శారదాబిల్లు ఆచరణములోనికి వచ్చుటకు ముందు
 మాడునాలుగు మాసములలో హిందూ దేశమున జరిగినన్ని
 పెండ్లిండ్లు సాధారణముగా నిరువది యేండ్లలోఁ గూడఁ
 గాజాలవు. ఉగ్గుపాలు త్రాగుచున్న పిల్లలను గోచీపెట్టనేరని
 బాలురకిచ్చి పెండ్లి సేసిరి. ఆకాలమున నొక్కొక్క ముహూర్త
 మనకు వేనవేలు పెండ్లిండ్లయ్యెను. పురోహితులకును మేళ
 గాండ్రకును గిరాకి యెక్కువయ్యెను. మేళములు దొరకక
 గ్రామభోను స్లేటులతో మంగళ వాద్యములు గావించికొనిరి.
 ఆ పెండ్లిండ్లు బొమ్మల పెండ్లిండ్లకన్న హీనముగా నుండెను.
 ఇట్టి పెండ్లిండ్లకు ధర్మశాస్త్ర విధిగలదా? వివాహప్రయోజన
 మేదేనిఁ గలదా? బాల్యముననే వివాహితయగు కన్య
 ఛార్మ్యమువలన భర్తను గోల్పోవ నాజన్మమును విధవగా
 నుండవలసి వచ్చుచున్నది. అద్దాన బాల్యవివాహములను
 మానవలయును. ప్రౌఢా వివాహముల వలన మాత్రము
 వైధవ్యము ప్రాప్తింపదా? మరణ మెవరికిఁ దెలిసివచ్చును?
 బాల్యమున వివాహితలగు వారెందఱు ముచ్చైకువలుగా లేరు?
 ప్రౌఢవయస్సున వివాహిత లెందరు వితంతువులుగా లేరు?
 వారి వారి కర్మానుసారముగా వైధవ్యమును, వైదువతన
 మును సంభవించునని ననాతనులందురు. అదియును యథా
 ర్థమే. మన దేశపు లెక్కలఁ బరిశీలించినచో బాలవితంతువుల
 కన్నఁ బ్రౌఢవితంతువులు దక్కువ. కనుకఁ బ్రౌఢావివాహ
 ముల వలన బాల్యవైధవ్యము తగ్గును.

కామప్రధానుడై పురుషుడైట్లు భార్యమరణానంతరమున మరలఁ మరలఁ బెండ్లాడుచున్నాఁడో యట్లనే విధవయును నిచ్చయున్నచో మరల వివాహమాడుటలో నెట్టి ధోషఁగును లేదు. ఒక ధర్మ మొకరికిఁ బుణ్యమును మరొకరికిఁ శాపమును నీయదు. పునర్వివాహమాడిన స్త్రీ పురుషులు పాపాత్ములు గాఁజాలరు. మరియు బ్రాహ్మణులలో గల పదునెనిమిది గోత్రముల వారిలో నొక గోత్రమువారి పునర్వివాహమాడిన దంపతుల కుదయించినవారే. బాల్య వివాహము లెంతకాల ముండునో యంతకాల మీ పునర్వివాహము లెక్కువగా జరుగును. అవి తగ్గినచో నివియుఁ దగ్గును.

వర్ణాంతర వివాహములను గూర్చియుఁ గొలఁదిగాఁ దెలిపెదను, వర్ణాంతరస్త్రీ యవకులు పరస్పర ప్రేమ మూలకముగాఁ బెండ్లాడుటలో ధోషఁగులేదు. వసిష్ఠుడు చండాలజాతి కన్యకయగు నరుంధతినఁ బరిణయమాడెను. ఆపె పూజ్యురాలు. అరుంధతీ దర్శనము, వివాహాంగము, “స్త్రీరత్నమ్ దుష్కులాదపి” అనియు ఋషిమూలమును, నదీ మూలమును, స్త్రీమూలమును విచారింపనక్కర లేదు” అనియు లోకోక్తులు గలవు. అట్టియెడల వర్ణాంతరులాహరీరాదులందలి పరస్పరాచార భేదమును మానుకొనవలయును. ఎవరియాచారములు వారు పాలించుచు దంపతులుగా నుండఁబోసినాడు.

ప్రస్తుతకాలమును బట్టియుఁ దప్పక ప్రౌఢా వివాహములే చేయవలయును. విద్యావంతుల కుద్యోగములు

లభింపకున్నవి. ఎందఱెందఱో బాల్యముననే వివాహితులై పునస్సంధానముయి బిడ్డలను గనుచుఁ దాము విద్యావంతులయ్యుఁ గుటుంబపోషణము నేయు నాధారములేక యల్లాడుచున్నారు. వారికిఁ బాశ్చాత్య విద్యచేఁ బాశ్చాత్య నాగరకత సరసరములకుఁ బట్టియున్నది. బ్రతి నిమిషమును వారి కుటుంబములకు నాగరక పదార్థము లెన్నెన్నో కావలసియున్నవి. కొనుటకుఁ జేత ద్రవ్యముండదు. దేశాంతరముల కుద్యోగ సంపాదనార్థ మేగి యెచ్చటనుదొరకకతిరుగుచు నింటఁ బుత్ర కళత్రములును బయటదామును గోడుకుడుచుచున్నారు. కనుక యవకులు ప్రకృతకాలము ననుసరించి సంపాదకుడై కుటుంబ భారమును వహింపఁగల ధైర్యము దోచినప్పుడే వివాహమాడవలయును. స్త్రీయును, విద్యావతియై యింట నుండియు స్వతంత్రించి సంపాదించుచు “వేస్తీళ్ళకుచస్తీళ్ళ తోడు” అన్నట్లు భర్తకు సాహాయ్యము చేయవలసియున్నది. అట్టి విద్య సంపాదించిన పిమ్మటనే యాపెయ్యఁ బరిణయ మాడుట యుక్తము.

మనహిందూ కుటుంబములలో స్త్రీ సంపాదించి పతికి సాయమొసర్చు నాచారములేదు. కానీ క్రైస్తవకుటుంబము లలో నూటికిఁ తొంబది తొమ్మిదిమంది యేకొలఁదిగానో విద్య నేర్చి దానివలన నేకొలఁదియైనను సంపాదించి భర్త రెక్కఁ కాదుకొందురు.

హిందూ కుటుంబములలో నడిమి తరగతివాడు (middle class people) చాల నధకృచ్ఛముల మునిగి

యందురు, ఏల? కుటుంబమున కంతకును బురుషుఁ
డొక్కఁడే సంపాదకుఁడు. (స్త్రీ) సంతానవృద్ధికిఁ తోడగును.
గానీ ధనవృద్ధికిఁ దోడ్పడదు. ప్రకృతకాలము ననుసరించి.
(స్త్రీ) విద్యావతియై సంపాదించి కుటుంబ పోషణమునకు
సాహాయ్యపడ వలసియున్నది. అట్టి విద్యను సంపాదించుట
కును, జాలాభాగము వైధవ్యమును దప్పించుటకును బాల్య
వివాహములను నిషేధింపవలయును.

రజస్వలయగునని ద్విజులు తొందరపడి యిల్లు గుల్ల
నేసి వరుఁడు గోరినంత కట్నములను గానుకల నిచ్చి తమ
కూతురికిఁ బెండ్లిసేయు చున్నారు. ప్రౌఢా వివాహము.
లంగీకరింపఁబడినచోఁ గట్నములు శెరుగవు.

బాల్య వివాహము వలనఁగాని గన్యాదాతకుఁ
గన్యాదాన ఫల మబ్బవని సనాతనులందురు. తల్లిదండ్రులు
తమ బిడ్డకుఁ గూర్చు ఫలముకన్నఁ దమ ఫలమునే విశే
షించి కోరుచున్నట్లున్నది. దానివలన వారు స్వార్థపరు
లగుచున్నారు. మరియు మనశాస్త్రములు ప్రతికార్యమును
బుణ్యపాపములతో ముడివెట్టుట వలననే యిట్టి యనర్థములు
గలుగుచున్నవి. పుణ్యపాప నిర్వచనము “అస్పృశ్యత” అను
వ్యాసముగోఁ జేయఁబడినది. దానినిబట్టి ప్రౌఢావివాహము
వలన నెట్టి పాపమునురాదు.

కాలమును బట్టి రాజ్యములు మాటుచున్నవి. మను
స్మృతిభావములు మారుచున్నవి. వేయేల? ప్రకృతి ధర్మ
ములు మాటుచున్నవి. సంఘధర్మములు మాటుటలో నేమి

చిత్రముగలదు ? పైగా విమర్శనజ్ఞానము పెరిగినది. శాస్త్ర కాదుల వచనములు చరిత్రములతోఁ, బ్రకృతిశాస్త్రములతోఁ జతపరచి విమర్శించుచున్నారు. గ్రుడ్డివాని విధమున సవిమర్శముగా శాస్త్రముల ననుసరింపఁ బూనరు. కావున నికను శ్రుతిస్మృతులందుఁజెప్పిన మూఢాచారములనే. విశ్వ సింహులు బాల్యవివాహముల నొనర్చుట యవివేకము.

16. వృత్తి గౌరవము .

వృత్తియనఁగా మానవుఁడు జీవనోపాధికై యవలంబించు వ్యాపారము. మనుస్మృతి బ్రాహ్మణునకు నధ్యాపనము (వేదముఁ జదివించుట), యాజనము (యాగములు సేయించుట) ప్రతిగ్రహము (దానము స్వీకరించుట) అను మూఁడు విధములగువృత్తులును, క్షత్రియునకుఁ బ్రజారక్షణమును (ప్రజలనుండి పాపమును స్వీకరించుచు బ్రజారక్షణము సేయుట). వైశ్యునకుఁ బశురక్షణము, వాణిజ్యము, కుసీదము (వడ్డీవ్యాపారము), కృషియును, శూద్రునకు జాతుర్వర్ణ్య సేవయును విధించుచున్నది. మనువు ప్రభుత్వము సేయుచున్నపుడు బ్రాహ్మణుడు లీవృత్తుల నవలంబించియుండిరి. బ్రాహ్మణుఁడు తనమూఁడు వృత్తులచేతను బ్రతుకఁ జాలనిచో క్షత్రియ వృత్తి నవలంబించి యుద్ధము సేయవచ్చుననియు దానిచేతను బ్రదుకఁజాలనిచో వైశ్యవృత్తి నవలంబింప వచ్చుననియు దానను జీవితముగడవనిచో శూద్రవృత్తి నవలంబింపవచ్చు.

ననియు స్మృతులు వచించుచున్నవి. అట్లేత్రత్రయవైశ్యులును దమదమ వృత్తులచే జీవితము గడవనిచో దమక్రింది జాతి వారి వృత్తులవలంబింపవచ్చుననియు నాపద్ధర్మములు చెప్పఁ బడినవి.

జీవనోపాధికి నీతి దూరమైన చౌర్యముగూడ సాధ నాంతరములేనిచో నాపద్ధర్మముగా నంగీకరింపఁ బడినది. విశ్వామిత్రుఁ డొకపుడు ద్వాదశ వార్షికతౌమమున నాహారము దొరకక వారిని వీరిని యాచించియుఁ బడయఁజాలక యర్థరాత్రమున తుదబాధ సహింపఁజాలక మాదిగ పల్లెలోఁ దూఱి శునక మాంసమును నపహరించి భక్షించెను. జీవనమునకన్య మార్గములేనిచోఁ బ్రాణముపోవుచుండఁ జౌర్యమును నభత్య భక్షణమును బాతకములుగావనిశాస్త్రకారుల సిద్ధాంతము.

ఆపద్ధర్మములనఁగాఁ బ్రాణముమీదికి వచ్చినపు డాచరింపవలసిన ధర్మములు. మరల నాయాపద తొలఁగఁగనే స్వస్వవృత్తులనే యవలంబింపవలయునని స్మృతికర్తల యుద్దేశము. ఆపద్ధర్మముగాఁ గాక బ్రాహ్మణాదులు భిన్నజాతి వృత్తులవలంబింపరాదనియె వారి యాశయము.

పూర్వజన్మ సంస్కారమువలన నొక్కొక్కరి కొక్కొక్క వృత్తియందుఁ గౌశలము, అభినివేశము, శ్రద్ధయును గలుగును. బ్రాహ్మణునకు వైశ్యవృత్తులగు కృషిగోరత్య వాణిజ్యాదులందుఁగానీ శూద్రవృత్తులగు

వడంగము, నేత, కమ్మరము, కుట్టుపని, మొదలగువాని వానియందుఁగాని యభిరుచి కలుగ వచ్చును. అట్టియెడ బ్రాహ్మణుఁడాయా వృత్తుల నవలంబింప వచ్చునా? కూడదా? స్మృతికర్తల యుద్దేశము ననుసరించి యాపద్ధర్మముగా నూత్ర మవలంబింప వలయునుగాని యెల్ల కాలము నవలంబింప రాదు. కానీ వృత్తి జీవనోపాయ మగుటవలన నీతిదూరము గానిచో నేదైనను దూష్యము గాదనియు నెల్ల కాలమును నవలంబింప వచ్చుననియు నామతము.

ఈ వృత్తి యస్తేయసూప సనాతనధర్మ నిర్వహణార్థ మేర్పడినది; కనుక నీతి దూరముగా గాకున్నచో జిత్రశుద్ధి కారణమై తన్ములకముగా మోక్షసాధనము గాఁగలదు.

ఈ కాలమునఁ జాతుర్వర్ణ్యము వారును స్వస్వవృత్తులను విడిచి యాపద్ధర్మముగాఁ గాక నియత ధర్మముగ నే పరవృత్తుల నవలంబించి యున్నారు. జాతిచే బ్రాహ్మణుఁడు, కర్మచే వైశ్యుఁడో శూద్రుఁడో యగుచున్నాడు. జాతిక్షత్రియుఁడు కర్మశూద్రుఁడగుచున్నాడు. జాతివైశ్యుఁడు గర్మశూద్రుఁడో కర్మక్షత్రియుఁడో యగుచున్నాడు. ఇట్లొక్కొక్క జాతియిందును నాలుగుతరగతు లేర్పడినవి.

కానీ మనహిందూదేశములో రాజకీయోద్యోగముల నున్నవారును, బరార్థవాదులును (Pleaders) వైద్యులును, ఉపాధ్యాయులు మొదలగువారే వృత్తినిబట్టి పూజ్యులుగ నెన్నఁబడుచున్నారు. ఒక వడంగి, కమసాలి, సాలె, దర్జీ,

మొదలగువారు పై వాండ్రవలె వృత్తినిఁబట్టి పూజ్యతఁబడయ
కున్నారు. కనుకనే బ్రాహ్మణాదులూ వడ్రంగము, కట్టుపని
మొదలగు నానువంశికములుగాని కొత్త వృత్తులను నేర్పు
కొన కున్నారు. ఏల ? వానికి సంఘశౌరము లేమియే
కారణము, నిజము విచారింప నీవృత్తులు హేయములుగావు.
బ్రాహ్మణుడైనను దనపూర్వజన్మ సంస్కారము వలన
వడ్రంగమునఁగాని సాలెపనియగు నేతయందుఁగాని నేర్పు
గడింపవచ్చును. దినమంతయు నాతఁడు గష్టపడి తత్ప్రతిఫల
ముగాఁ గొంతధనమును గ్రహింపవచ్చును. అతఁడొకరికి
ద్రోహమొనర్చుటలేదు. ఒకరిని హింసించుటలేదు. ఒకరి
సొత్తుదొంగిలించుటలేదు. ఇందకార్య మేమున్నది ? పాపమే
మున్నది ? పాపవృత్తిని సంఘము శౌరవింపరాదు. అవలం
బించిన వృత్తి నీతిబాహ్యమా ? నీతిబద్ధమా ? యని
విచారించి శౌరవాశౌరవము లీయవలయును.

శౌరవా శౌరవములు మానవుని ప్రవర్తనాయత్త
ములు. దయాదాక్షిణ్య విహీనమై ప్రజలను బీల్చిపిప్పిసేయు
వైద్యవృత్తియుఁ బరార్థవృత్తియు (Pledership) బూజ్య
తను బడయుచున్నవి. లంచగొండులగు పెద్ద పెద్దయధికారు
లను సంఘము శౌరవించుచున్నది. నీతిదూరములగు
ద్యూతములు మొదలగు వ్యాపారముల నిర్వహించు వారికి
సంఘము మర్యాద నిచ్చుచున్నది. కానీ కాయకష్టమునేసి
చెమట నోర్చు వారివృత్తిని సంఘము శౌరవింపక నీచముగాఁ

దలంచుచున్నది. మనుస్మృతిలోఁ బర ద్రవ్యాపహారులగు తస్కరు లిరు దెగలుగానున్నారనియుఁ గొందఱు ప్రకాశ తస్కరులనియుఁ గొందఱుప్రకాశ తస్కరులనియు వైద్యులు, పరార్థవాదులు, మొదలగువా రప్రకాశ తస్కరులనియుఁ జెప్పబడినది. సంఘమట్టి తస్కరాదులను గౌరవించుచు ఋజుకులగువారిని నీచముగాఁ దలంచుట హాస్యాస్పదముగాదా!

మరియు నెలకు వేయిరూపాయల జీతమును గడించు నుద్యోగికన్న నొకచిన్నవృత్తిని నిర్వహించువాఁడు లోకోప కారియగుచున్నాడు. వడంగి, కుట్టుపనివాఁడు, కమసాలి మొదలగువారు సంఘమునకెంత యపకరించుచున్నారో చూడుడు. వారుదనువృత్తిని వదలినచో గృహనిర్మాణము, వస్త్రనిర్మాణము, అలంకార నిర్మాణమును నెట్లు? ఎంత యుద్యోగస్థులయిన నాయావృత్తుల వారినాశ్రయించి తమ కార్యములను సాధింపవలసినదే. వారీవిధముగా సంఘోప కాదులగు చున్నారు. తన్ములముగా దేశాభ్యుదయమునకుఁ గారకు లగుచున్నారు. వారు లేనియెడల సంఘమునకెంత కౌఱుత గోర్పడియుండినో యూహింపుడు. వారుదమ వృత్తులను విడిచి యే యాంగ్లవిద్యనో చదివిన నావృత్తులు సేయువారు కేక సంఘముచాలా సంకట పడవలసినచ్చును. మనదేశమున మొట్ట మొదటి నుండియు వృత్తి గౌరవము లేకపోవుటవలననే యావృత్తు లవలంబించువారు వానిని వదలి వేసి యితరవృత్తుల నవలంబింపఁ దొడంగిరి. అద్దాన మనహిందూదేశమునఁ బెక్కువృత్తులు నశించినవి. ఏ వృత్తుల

వలన సంఘమునకుఁ తన్నులకముగా దేశమునకును మహాఘ
కారమును గలుగుచున్నదో యట్టి వృత్తులను నీచముగాఁ
దలంచుట దోషము. శరీరమున కన్నియవయవములును
సంపూర్ణముగా నున్నయెడలనే పూర్ణత కానీ యే యల్పావ
యవము లేకున్నను నొకతయే.

కనుక బ్రాహ్మణ క్షత్రియ విత్తుప్రభు లేవృత్తి నవ
లంబించినను నీతి బాహ్యముగానిచో దానిని సంఘము శౌర
వింప వలయును. మన హిందూదేశమున నాంగ్లభాషనురాజు
కీయభాషగా నేర్పఱచినది మొదలుకొని యెల్ల జాతులవారికి
నా భాషావ్యామోహ మెక్కువయ్యెను. ఆ భాషాపండితులకు
మొట్ట మొదట విస్తరించి యుద్యోగములు లభించుట వలనఁ
బ్రజలను వంశికముఁగాగాని యభిమానము వలనగాని సంక్ర
మించు వృత్తులను నభ్యసింపక విడనాడి నాంగ్లభాషాభ్యాస
మొనర్చి యుద్యోగములలోఁ బ్రవేశింపఁ దొడగిరి. ఇట్లు
క్రమక్రమముగా నెల్ల జాతుల వారావిధముగానే యాచరింపఁ
బూనిరి. దానివలన వారితండ్రితరముతోడనే యా వృత్తులు
నశించినవి. ఇప్పుడెల్లరు నావిధముగా నాంగ్లభాషా పండితు
లగుటచే నిరుద్యోగ సమస్య యుప్పతిల్లినది. అవలంబించుటకు
వృత్తులాలేవు. ఉద్యోగములా దొరకకున్నవి. దినముగడచుట
దివ్యయుగము గడచుటగా నున్నది. ఆదికాలమున వృత్తి
శౌరవము లేకపోవుట వలననే నేటికిట్టి యిక్కట్టులు బయలు
దేతినవి.

పాశ్చాత్యదేశములలో వృత్తిగౌరవ మధికముగాఁ గలదు. తండ్రి న్యాయాధికారి (Judge)గా నున్నగుమారుడు చెప్పలుగుట్టును, సోదరుడు మంత్రిగానున్న దమ్ముడు మోటారుడ్రైవరుగానో కండక్టరుగానో పనిచేయును. అవి యట నీచవృత్తులుగా బరిగణింపఁబడుటలేదు. సంఘము వారి నందఱును సమానముగనే గౌరవించు చున్నది. వారి వారి పూర్వజన్మకర్మానుసారముగా వారికా యా విద్యలభించును. తండ్రి విద్వాంసుడైనఁ గుమారుడును విద్వాంసుడుగావలయునని నియమములేదు. కావచ్చును గాక పోవచ్చును. జీవనోపాధికి నీతిదూరముగాని యే వృత్తినైన నవలంబింప వచ్చును. వారివారికిఁగల ప్రజ్ఞనుబట్టి యనేకవిధములుగావారు ఖ్యాతిని గడింతురు. చూడుడు.

శ్లో. కస్యాపికోవ్యతిశయోస్తి సతేనలోకే
ఖ్యాతిం ప్రయాతి నహి సర్వవిదస్తుసర్వే
కింకేతకీ ఫలతి ? కింపనసః సపుష్పః ।
కింనాగవల్లభపిచ పుష్పఫలైరుషేతా ?

ఒక్కొక్కని కొక్కొక్క శక్తియుండును. దానిచే నాతఁడు గీర్తిఁబడయును. ఎవ్వరును సర్వజ్ఞులుండరు. మొగిలికి నాకులును బువ్వులు నుండునుగాని ఫలములుండవు. పనసకుఁ బండ్లుండును గాని పుష్పములుండవు. తాంబూల వల్లికి నాకులు మాత్రమే యుండును గాని పుష్పఫలములుండవు. కాని యా యావృక్షము లీశ్వరుడు దమకొసఁగిన యా యావస్తువుల వలననే లోకమున మెప్పువడయుచున్నవి.

అట్లే మానవులును బూర్వజన్మ సంస్కారము వలనఁ దమకు లభించినయావృత్తులనుబట్టిసంఘమునకుఁబూజ్యులగుచున్నారు.

ఆంధ్రులకన్న నజవవాండ్రీ వృత్తిగౌరవమును బాటించుచున్నారు. వా రేవృత్తిని గ్రహించుటకును వెను దీయరు. వారున్నత నీచపదవులను సమానముగనే యాశ్రయించు చున్నారు. ఆంధ్రులు తమ కులాభిమానమును బురస్కరించుకొని యద్యోగము దక్క నాయావృత్తులను నీచముగాఁ దలఁచి నిరుద్యోగులయ్యు నగుదుఁ బ్రవేశింప నొల్లక వ్యర్థముగాఁ గాలముపుచ్చుచుందురు. ఏకొలఁదిగా లభించినను నొకరికడ గుమాస్తాగా నుండఁగోరుచున్నారు. కానీ స్వతంత్రమగువృత్తి నొకదాని నవలంబింపఁబూన కున్నారు. విద్యాధికులలోనున్న యీ నిరుద్యోగసమస్య యీ యావృత్తుల నవలంబించినఁగాని యడఁగదు. ప్రాచీనకళ లెన్నెన్నో మన దేశమున నశించినవి. అవి పునరుద్ధరింపఁ బడవలయునన్న వృత్తిగౌరవ మేర్పడవలయును. మరియు వృత్తిగౌరవమునకుఁ దోడుస్వదేశమును వీడి పర దేశమునకుఁ బోవుటకు ధైర్యసాహసము లుండవలయును. అరివలు హిందూ దేశమునంతను బడుగుపేకలుగా నాక్రమించి యున్నారు. ఖండాంతరములకుఁగూడఁ బోవుచున్నారు. ఆంధ్ర దేశమున నెందఱరవలు గలరో యరవదేశమున నందఱాంధ్రులులేరు. వృత్తిగౌరవమునకు దూర దేశాక్రమణము నకును సరవలాంధ్రులకు గురువులుగా నుండదగినవారు. కాన నిప్పటికైన నాంధ్రులు వృత్తిగౌరవమును బాటింపవలయును.

మరియుఁ బూర్వజన్మ సంస్కారమువలన లభించిన యభిమానవృత్తులు వదలి యితరవృత్తులవలంబించుట వలన నితరవృత్తులందంత ప్రావీణ్యముగలుగదు. అభిమానవృత్తి నశించుచున్నది. శేభయ భ్రష్టత్వము గలుగుచున్నది. కనుక వృత్తిగౌరవమేర్పడి జాతీయవిద్యలును, వృత్తులును బునరుద్ధరింపబడిన నే ప్రస్తుత నిరుద్యోగసమస్య రూపు మాయును.

17. మ త ము లు .

మత మనగా మానవునకుఁగల యీశ్వర విషయిక విశ్వాసము. ఈ లోకముయొక్క సృష్టిస్థితిలయములకు నాది కారణమగు నొకపదార్థము గలదనియు నాపదార్థమే పరమేశ్వరుఁడనియు వానినిఁ దెలియుటవలన మోక్షము సిద్ధించు ననియు నా స్తికమతస్థుల సిద్ధాంతము. “ఏకంసద్విప్రబహుధా వదంతి” (విద్వాంసు లా యొకవస్తువు ననేకములుగాఁ జెప్పుచున్నారు.) అని వేదము వచించుచున్నది. ఈశ్వరతత్త్వ మునుగూర్చియుఁ దత్ప్రాప్తినిఁగూర్చియు వారి వారి జ్ఞానము భేదములను బట్టి పెక్కుభిప్రాయ భేదములున్నవి. కాని యీ యెల్లమతస్థుల మూలధర్మములును నొక్క రూపమైయున్నవి. అవి యహింస, సత్యము, అస్తేయము, శౌచము, ఇంద్రియ నిగ్రహము, వీనినేసనాతన ధర్మములందురు. ఈ ధర్మములు ఫలాభిసంధి శూన్యములుగా ననుష్ఠింపఁబడిన యెడల సత్త్వ

శుద్ధినిఁ దన్ములముగా జ్ఞానమును గలిగించి మోక్షసాధనములగుచున్నవి. ఇవియే ముఖ్యమగు మతధర్మములు. కానీ యీ సనాతన ధర్మములను నిర్వహించుట కేర్పడిన యితర ధర్మములును మతధర్మములనక తప్పదు. అవి యహింసా నిర్వహణార్థము భూతదయ, పరోపకారమును, సత్యనిర్వహణార్థము మితభాషణము, (సత్యాయ మితభాషణమ్, సత్యనిర్వహణార్థము మితభాషులగు సూర్యవంశజులగు రాజులు అని కాళిదాసు) తన్ములకములగు జపతపస్సులు, ఈశ్వరచింతయు అస్త్రేయ నిర్వహణార్థము నీతిబాహ్యముగాని వృత్త్యవలంబము; శౌచనిర్వహణార్థము స్నానోపవాసాదులు, ఇంద్రియ నిగ్రహార్థము వివాహము, సనాతనధర్మములను నిర్వహింప కేర్పడిన యీ ధర్మములు సామమును బట్టియు దేశమును బట్టియు భేదించియున్నవి. అనఁగా హిందువుల జపతపఃక్రమములకును నితరమతస్థుల జపతపములకును, హిందువుల వృత్తులకును బరమతస్థుల వృత్తులకును, గొంతభేదముగలదు. భూతదయ, స్నానోపవాసాదులు, వివాహము, వీనిలో విశేష భేదమేమియుఁ గానరాదు. ఏమతస్థు లేధర్మములను వహించుచున్నను వాని పరమప్రయోజన మొక్కటియే, అనఁగా సనాతనధర్మ నిర్వహణమే. కానీ భిన్నముగాదు. కనుక నివియన్నియు మత ధర్మములే. వీని నిష్కామాచరణము వలన సత్త్వశుద్ధి, తన్ములముగా జ్ఞానమును దానివలన మోక్షమునుగలుగును.

సనాతన ధర్మనిర్వహణార్థము కాని యాచారములు గొన్ని గలవు. అవి కేవల సాంఘికములు. వానినిమతధర్మము.

లన వీలులేదు. చూడుడు. వివాహ మింద్రియనిగ్రహ గానీ గనుక ధర్మము. వివాహమునకు వయోనిర్ణయ వర్ణనిర్ణయములు (అనగా కన్య కిన్నవయేటనే పెండ్లి గావింపవలయుననియు నీజాతివాఁ డీ జాతికన్యనే పెండ్లాడవలయుననియు ననుట) సాంఘికాచారములు. ఈ సాంఘికాచారములు దేశమునుబట్టియు కాలమునుబట్టియు నాదికాలమునుండియు మాటుచున్నవి. వేదము మేనమామ కూతును పెండ్లాడఁ గూడదనుచున్నది. వేదకాలమున నట్టియాచారము లేదు. స్మృతి పెండ్లాడనాజ్ఞనిచ్చుచున్నది. స్మృతికాలమున నట్టియాచారముగలదు. కొన్నిసంఘములలోను దేశములలోను రజస్వల నంతర వివాహము లానువంశికముగా జరుగుచున్నవి. కొన్ని సంఘములలో తత్పూర్వముననే జరుగుచున్నవి. ఇట్టివి మతధర్మములు గావు. శౌచ నిర్వహణార్థకములగు స్నానోపవాసములు మతధర్మములు. ఇందు స్నానము బాహ్య శౌచమునకును నుపవాస మాభ్యంతర శౌచమునకును సాధనములు. బాహ్యశౌచ మాభ్యంతర శౌచమునకును సాధనమగును. ఒక్కెడ బాహ్యశౌచము లేకున్నను నాభ్యంతర శౌచము గలుగవచ్చును. అయ్యెడ స్నానమారోగ్య ధర్మమేయగును. ఈస్నానోపవాసములు దేశమునుబట్టి సంఘమును బట్టియు భిన్నభిన్న కాలముల నిర్వహింపఁ బడుచున్నవి.

ఎల్లమతస్థులును దమతమ మతధర్మములలో సాంఘిక ధర్మములను, నారోగ్య ధర్మములను గలిపి వాని నన్నింటిని

మతధర్మములను గానే వ్యవహరించుచున్నారు. అట్టి కల్పిత
 తధర్మముల నుల్లంఘించినచో, బాపము గలుగుననియు,
 వానినట్లే యాచరించుట వలన, బుణ్యము లభించుననియు,
 దత్పణ్యపాపఫలముగా స్వర్గనరకములు సమకూడుననియు,
 జెప్పుదురు. మూలధర్మములగు నహింసాదులును దన్నిర్వాహ
 కములగు ధర్మముల నుల్లంఘించినచో, బాపము గలుగ
 వచ్చును. పాపమనఁ బరపీడనము, అహింసను దప్పటయనగా
 హింససేయుట; అది పరపీడనము. దానివలన నరకము లేక
 దుఃఖపరంపర లేక జన్మపరంపర గలుగవచ్చును. ఇంద్రియ
 నిగ్రహార్థము వివాహము మతధర్మముగా విధింపఁబడినది.
 వివాహమాడక యింద్రియ నిగ్రహము నిర్వహింప జాలక
 స్వేచ్ఛగాఁ బరస్త్రీలతో వ్యభిచరింపఁ బూనుట పరపీడన
 మును నాత్మహానియఁగూడ నగుచున్నది. కనుక సనాతన
 ధర్మములను దన్నిర్వాహక ధర్మములను శాలింపకండుట
 పాపహేతువు; కాని సాంఘికాశోగ్య ధర్మములను శాలింప
 కున్న బాపమురాదు. చూడుఁడు. బ్రాహ్మణుఁడు శూద్రుని
 జలమును ద్రాగుననుకొందము. ఒకజాతివాఁడు మఱియొక
 జాతివానిని దాఁకెననుకొందము.

ఈకార్యముల వలనఁ బై ధర్మములకు భంగము వాటి
 లైనా? శౌచభంగమయ్యెనని యందు రేమో? శూద్రుఁడును
 బ్రాహ్మణునివలెనే యీ కాలమున విద్యావంతుఁడయి పరి
 శుద్ధముగా నున్నాఁడు. విద్యావంతులయి యస్పృశ్యులును

శుచిగానున్నారు. వారి జలమును ద్రాగుటవలనఁ గానీ. వారినిఁ దాటుటవలనగాని యెట్టి శౌచభంగమును నీ నాఁటఁ గలుగకున్నది. పూర్వకాలమున బ్రాహ్మణుల కన్న వారపరి శుద్ధులుగా నుంటుచే నానాఁడు పెద్దలు నిపేధించి యుండ వచ్చును. అట్లే యొక జాతిస్త్రీని మరొక జాతివాఁడు వివాహమాడు ననుకొందుము. పై ధర్మమునకు భంగము వాటిల్లెనా ? లేదు. నష్టాంతర స్త్రీపురుషులకు భిన్న భిన్న చారము లుంటవలన నాహారాదులయం దానుకూల్యము గలుగదని వివాహములు పూర్వకాలమున నిపేధింపఁబడి యుండును. వా నిద్దఱును నేకాచారమునే యవలంబించి యున్నచో నానుకూల్యము గలుగును గదా. వీనివలన మతధర్మములు మైలవడలేదు. పరపీడనమా ? లేదు. కనుక నివి పాపసోతువులుగావు, పైనిఁజెలిపిన వన్నియు సాంఘిక ధర్మములు, సంఘము జడముగాదు, అది చేతనము. అది మార్పును బొందుచుండును. సనాతన ధర్మములు గానీ తన్నిర్వాహక ధర్మములుగానీ మార్పును బొందుటలేదు.

హిందూదేశమున శ్రోత్రియ బ్రాహ్మణ కుటుంబము లలోఁగూడ నేకవిధముగు నాచారములులేవు. ఆంధ్ర ద్రావిడుల యాచారములు భిన్నములు. ఆంధ్రబ్రాహ్మణులు దామే నైష్ఠికాగ్రసరుల మనియుఁ దమవలననే మతము జీవించి యున్నదనియుఁ తలంతురు. వారు నాఁడెండవేసిన మడుఁగుఁదక్క నొలుతటివాఁటి మడుఁగుఁదాల్చరు. అట్లు

ధరించిన పాపముని వారియాశయము. అరవలు గతదినమున నెండవైచిన వస్త్రము నేటిప్రాద్దుటఁ దాల్చిన రేపటిదాక మడియే. ఆంధ్రులకు దినమున కెన్నోమళ్ళు. ఎన్నెన్నో స్నానములు. ఎంతతడిగుడ్డలతో నున్ననంత పుణ్యమనివారితలంపు. శౌచ నిర్వహణార్థ మేర్పడిన స్నానమును ధౌతవస్త్రధారణమును మితిమీరిపోయినవి. వాని ప్రయోజనము మఱచి వానివలననే స్వర్గము లభించునని పిచ్చిభ్రమ యుదయించినది. వివాహములం దాంధ్ర ద్రావిడ కర్ణాట కేరళ మహారాష్ట్ర వంగాద్యాచారములు భిన్న భిన్నములు. అట్లే క్షత్రియ వైశ్య శూద్రులకును నెల్లదేశములందును నేకాచారములేదు. కేవలము హిందువులకథవిడిచి పరమతస్థుల యాచారములఁ బరిశీలించుము. అన్ని దేశములందున్న క్రైస్తవులకు మహమ్మదీయులకును బౌద్ధులకును నేకాచారములు లేవు. ఈ సాంఘికాచారములు మతధర్మములుగావు. వీని యుల్లంఘనమున నెట్టిపాపమునురాదు.

కనుక మత ధర్మములను బరిత్యజించి యన్యథా కరణము పాపహేతువు. మత ధర్మమును నిష్కామబుద్ధితో నాచరించుటవలన సత్త్వగుణధైర్య దన్యాదులమున జ్ఞానమును గలిగి జీవితలక్ష్యమగు మోక్షము గలుగును. ఆ మతధర్మములను సకామబుద్ధితో ననుష్ఠించిన స్వర్గమబ్బును. సాంఘికారోగ్యధర్మముల వలన నెట్టి పాపపుణ్యములును రావు.

కనుక యథార్థమగు మత ధర్మము లహింసాదులే. వాని నిష్కామాచరణమువలననే మనుష్యుడు గమ్యస్థానముఁ బడయగలుగును. అవి యెల్లమతముల వారికినిఁ దుల్యములే.

ఇట్లుండ నొక మతస్థులు దురాగ్రహపీడితులై పర మతస్థులను దూఱుట పాడిగాదు. మతద్వేషమును బురస్కరించుకొని పరస్పరమును గొట్టుకొంటయు నయుక్తము.

మరియు నిజమగు మతధర్మములను దెలిసికొన్నచో మానవుఁడు స్వమతమును వీడి పర మతమును స్వీకరింప నక్కఱలేదు. క్రొత్తమతములు స్థాపింప నక్కఱలేదు. మత ధర్మములుగాఁ బరిగణింపఁబడుచున్న సాంఘిక ధర్మములలోని లోపములను సవరించుకొన్నచోఁ జాలును.

ఈ కాలమునహిందువులు క్రైస్తవులుగాఁగలసామాజికులుగా, బ్రాహ్మణసామాజికులుగా, మహమ్మదీయులుగా మాఱుచున్నారు. హిందూమత ధర్మములకన్న నామతధర్మములలో గలవిశేషమేమి? సామాన్యముగా స్వమతపరమతధర్మములను బరిశీలించి తన మతలోపమును బరమత శ్రేష్ఠత్వమును గ్రహించి పరమతమును స్వీకరింపవలయును. కాని యిప్పటి వారు కేవలము సంఘులోపమును బురస్కరించుకొని పర సంఘ ధర్మాకృష్టులై యద్యోగాభిలాషచేతనో యా యా మతస్థుల కన్యల వివాహమాడఁదలంచియో పరమతస్వీకరణ మొనర్చుచున్నారు. అంతియేకాని పరమత స్వీకరణము వలనఁ బరమేశ్వరదర్శనము శీఘ్రముగా లభించుననికాదు.

ఒక సంఘమున నొక లోపమున్నఁ బరసంఘమున నొక లోపము లేకపోవచ్చును. కానీ వేటొక లోపముండవచ్చును. అట్టి యెడ నమృదగ్గఱఁ గ్రిందఁబరున్నను నయృదగ్గఱ నేలఁ బరున్నను నొక్కటియే కదా!

హిందూ దేశములోఁ బెక్కుమతములు గలవు. అవి. హిందూమతము, పారసీకమతము లేక జొరాష్ట్రీయము. మతము, బౌద్ధమతము, క్రైస్తవమతము, మహమ్మదీయమతము, సిక్కుమతము మొదలగునవి.

అన్నిటికన్న హిందూమత మతిప్రాచీనమైనది. దీనినే వైదిక మతమందురు. ఈమతగ్రంథములు వేదములు. ఈ మతాచార్యులు మహర్షులు. ఆవేదముల ననుసరించి వ్రాసిన షడ్వర్ణనములు, స్మృతులు, పురాణములును గూడ మతగ్రంథములే. ఈమతములో నంతశ్శాఖలుగలవు. అవి. ౧ అద్వైతము, ౨ విశిష్టాద్వైతము, ౩ ద్వైతము. ఈశ్వర తత్త్వమును గూర్చియు మోక్షమును గూర్చియు మాత్రమే యీ మతాచార్యులకుఁ బరస్పరభేదముగలదు. కానీ సాధన భేదము గానరాదు.

ఇం దద్వైత మతస్థాపకుఁడు శ్రీశంకరాచార్యుఁడు. ఈయన క్రీ. శ. 8 వ శతాబ్దివాఁడు. విశిష్టాద్వైత మతస్థాపకుఁడు రామానుజాచార్యుఁడు. ఈయన క్రీ. శ. 12 వ శతాబ్దివాఁడు. ద్వైతమతస్థాపకుఁడు మధ్వాచార్యుఁడు. ఈయన క్రీ. శ. 13 వ శతాబ్దివాఁడు.

ఈ మతత్రయములలో బాశ్చాత్య తత్త్వజ్ఞులచే గొని
యాడబడిన దృష్టితమే. అనగా నీశ్వరతత్త్వమును
మోక్షమునుగూర్చి శంకరాచార్యులవారు సేసిన సిద్ధాంతమే
యెల్లవిధముల శ్రేష్ఠమని వారంగీకరించిరి. వివేకానందస్వామి
అమెరికా ఖండములోని చికాగోనగరమున జరిగిన ప్రపంచ
మతసభలో (Parliament of religions) నద్వైతమును
గుఱించి యుపన్యసించి వారికి హిందూమత సిద్ధాంతముల
నెఱుకపఱచి వారిమెప్పునకుఁ బాత్రుఁడయ్యెను. అత్తరి
జాలమంది యాతనిసిద్ధాంతము నంగీకరించి తమ
క్రైస్తవమతమును నదలి హిందూమతమును స్వీకరించిరి.
అనగా వారి యభిప్రాయములను మార్చుకొనిరి.

ఈ యద్వైత మతములో నార్యమతము, బ్రాహ్మ
మతము నను మరిరెండు తెగలుగలవు. ఆర్యమతస్థాపకుఁడు
దయానంద సరస్వతి. బ్రాహ్మమత స్థాపకుఁడు రాజా రామమో
హనగాయలు. ఇవిగాక చైతన్యమతము, రాధాకృష్ణ మతము
నని మరిరెండు తెగలుగలవు.

జోరాష్ట్రీయను మతముగూడఁ జాలఁ బ్రాచీనమైనది.
జోరాష్ట్రీయను లూర్యసంతతివారు. వీరిమత స్థాపకుఁడు
జోతుష్. ఈ మతస్థులు, హిందువులవలెనే సూర్యాగ్నలను
గొలుతురు. వివాహములలోఁ బసుపుఁ గుంకుమములు
ధరితురు. వీరిమతగ్రంథము జండవేస్తా. వీరిలోఁగూడఁ
బెక్కంతశ్శాఖలుగలవు.

బాధమతము పరమప్రాచీనమైనది. దీని ప్రకానా
చార్యుడు బుద్ధుడు. ఇతడు రమారమి 2500 యేండ్లనాటి
వాడు. యజ్ఞయాగాదులలో నీతడు పశుహింసగూడదనెను.
వేదవిరుద్ధముగా నీతడు పశుహింస నిషేధించుటవలనఁ దరు
వాతి వారాతనిని నాస్తికుడనిని కాబు బుద్ధుడు నాస్తికుడు
గాఁడు. అతడు నీకుడు. ఈమతగ్రంథము లన్నియు
భాషలోఁగలవు. ఈమతాంతశ్శాఖయే జైనమతము.

కై) నైవమతస్థాపకుడు క్రీస్తు. ఈతడు 1935 సంవ
త్సరముల క్రిందటివాఁడు. ఈమతస్థులీతనిని నీశ్వరపుత్రుడని
భావించుదు. వీని యారాధన మూలముగాఁ బరమేశ్వర
ప్రాప్తి కలుగునని యీమతస్థుల విశ్వాసము. ఈ మతస్థుల
లోఁ బెక్కుంతశ్శాఖలుగలవు. వీరిమతగ్రంథము బైబిలు.

మహమ్మదీయ మతస్థాపకుడు మహమ్మదు. ఈతడు
క్రీ. శ. 745 కాలపువాడు. ఈమతస్థులలో 75 అంతశ్శాఖలు
గలవు. వీరిమత గ్రంథము కురాను, పరిష్.

సిక్కుమతస్థాపకుడు గురుగోవిందనానకు. హిందూ
మహమ్మదీయమతముల సాంకర్యమే సిక్కుమతము. వీరిమత
గ్రంథముగ్రంథసాహెబా, వీరిలోఁగూడ నంతశ్శాఖలుగలవు.

ఈ పైనఁ దెలుపఁబడిన మతము లన్నింటిలోఁ
గూడ నంతశ్శాఖలు గలవు. ఇందుల యేర్పడినవన్నవో
వారివారి మతగ్రంథములను భిన్నభిన్నముగా నర్థముసేసి
కొనుట వలననే యేర్పడినవి.

18. అ హిం స .

సహితన ధర్మములగో మొదటిది యహింస. 'అహింసా
 కమోధర్మః' యనియు, 'ఆత్మవత్సర్వభూతాని' యనియు
 శాస్త్రములు వచించుచున్నవి. ఇది మన హిందూమతస్థుల
 పరిపాకాక ప్రపంచ మతస్థులచే నత్యుత్తమ ధర్మముగా
 సంగీకరింపఁ బడినది. జీనస్మకైస్తు, బుద్ధుఁడును నీధర్మమును
 కను మతగ్రంథములగో మొదటిపాఠముగాఁ జెప్పిరి. హింస
 యనఁగాఁ గేవల మొక జంతువును జంతుటయేకాదు. ఒక
 ప్రాణి మనస్సు నొప్పించుటయు హింసయే. ఈ హింసలలోఁ
 బిత్తవధాదులు ఘోరపాతకములు. ఎట్టి సంకటములు వచ్చి
 నను సూరిశ్చంద్రుఁడు సత్యమును విడువని విధమున మనుష్యుఁ
 డను హింస సేయఁగూడదని యహింసా సిద్ధాంతముయొక్క
 యర్థము.

కానీ మనలను వధించుటకీ మనస్త్రిల మాన
 భంగముఁ గావింపనో మనద్రవ్య మహాతంత్రునో మనగృహ
 దాహము సేయనో యెవఁడేని చేసేటి కత్తిచేబూని సన్నద్ధుఁ
 డగు రాఁగా నాత్మరక్షణము సేసికొనుటకు మార్గాంతరము
 లేనియెడల నాదుష్టనికే దనుచోసిల్పొగ్గి యూరకుండ
 వలయునా ? సామాన్యపాపములు పనిసేయనిచో దండో
 పాయమును బ్రయోగించి స్వరక్షణము సేసికొంటు
 వోసమా ?

గురుంవా బాలవృద్ధంవా బ్రాహ్మణంవా బహుశ్రుతం
ఆతతాయినమాయాంతం హన్యాదేవా విచారయన్.

గురువు, బాలుడు, వృద్ధుడు విద్వాంసుడగు విప్రుడును గానిమ్ము. తన్ను జంపవచ్చు నాతనిని విచారింపక చంపవలయును. అట్టియెడ హింసాఫలమగు పాపము వానికిఁ గలుగదు. వాని యధర్మమే వానిహింసకుఁ గర్తగాని పరుడుఁ గాఁడని శాస్త్రముఁజూపించు చున్నది. శ్రీరాముఁడు రావణ సంహారము సేయుట, శ్రీకృష్ణుఁడు కంసాదులను సంహరించుట మొదలగు లోకరక్షణార్థమగు హింసలు ధర్మమూలకములే. కానీ పాపఫలకములుగావు. రావణవధఁ గావించి నందులకై పాపపరిహారార్థము శ్రీరాముఁ డశ్వమేధము సేయఁగోరఁగా వసిస్థాదు లక్కఱలేదనిరి. అదిపాపమే కాదనిరి. కానీ శ్రీరాముఁ డాత్మసంతృప్తి కొఱకు యాగము సేసెను. కానీ శ్రీకృష్ణుఁ డెందఱునో రాక్షసుల వధించియుఁ దత్పాపపరిహారార్థము యాగములు సేయలేదు. లోకరక్షణార్థమగు హింస పాపకరము గాదనియే యాయననమ్మకము.

“శరీరమాద్యంఖిలం ధర్మసాధనమ్” అని ధర్మమును సాధించుటకై యెల్ల విధముల శరీరమును రక్షింపవలయుననియుఁ జెప్పఁబడినది. అట్టియెడఁ దనకు హానిసేయు జంతువులను “మాహింసాత్సర్వభూతాని, అహింసా పరమోధర్మః” అను వచనముల ననుసరించి చంపక తానా సంకటములఁ బడుటకన్న నాత్మరక్షణార్థమును

లోక రక్షణార్థమును వానిని హింసించుటయే తగును. చూడుడు. లోకములో భూణహత్య మిక్కిలి దుష్టముగాఁ బరిగణింపఁబడు చున్నది. కాని తల్లిని రక్షించుటకు మార్గాంతరము లేనపుడు గర్భస్థశిశువునుజంపి మాతృరక్షణము నేయుట ధర్మము “మా హింసాత్సర్వ భూతాని యజ్ఞాయ పశుమాలభేత” (ఏజంతువును జంపరాదు. కాని యజ్ఞార్థము పశుహింస నేయవచ్చును.) అని శాస్త్రము చెప్పుచున్నది. అనఁగా నా హింసవలన నెట్టి హాపమును రాదనియు నా పశువునకును గర్తకును స్వర్గము లభించుననియుఁ బూర్వ మీమాంసకులు చెప్పుదురు.

కాని వాయువులో జలశలాదులలో నత్యల్పములై కంటికగపడని (Microscope నకుఁగూడఁ గానరాని) జంతువులను మనుష్యుఁడెంత యత్నించినను జంపకుండుటెట్లు? మనము నడచునపుడు చేయుంబవలు జంతువులెన్నెన్నో మన యెఱుక లేకయే మనచే హింసించఁబడు చున్నవి.

శ్లో. నూత్నమహిని భూతానితర్కగమ్యానికానిచిత్
పత్మ్యైః వినిపానేన యేషాంన్యాత్ స్కంభపర్యయః.

కన్నుల కగపడకపోయినను గేవల తర్కమునకు గోచరించునట్టివియును రెప్పలు గదలించినంత మాత్రమున హస్తపాదాదులు విడిగి మరణించు జంతువులు పెక్కుగలవు. వీనిని హింసించుకుండుటెట్లు? మహాభారతములోని ధర్మవ్యాధోపాఖ్యానమున నిట్లు చెప్పఁబడినది.

మ. హలికంఠేంతయు నోజతోదునఁగనీరాగ్రంబునన్ జోఁకి ప్రా
ణుల నేకంబులు సచ్చు హింసయదియానో ? కాదో ? వేయేల ? మా
ర్త్యులు నేలంజరియించుచో బడములంద్రొక్కంబడున్ బెక్కుజం
తులు హింసావిధి గాదనంగ వశమే ? దోషష్ట ! యూహింపుమా !

చ. సలిములుర్వియాకసము సర్వము జంతుమయంబు గావునన్
గలుగు నవశ్యమున్ సకలకర్మములందును హింస హింసకుం
దొలగిన దేహయంత్రమును దుర్లు ట్లమై నటులుండు నింతయుం,
దలపరు హింసనేయమని తారువచింతురు గొండఱిమ్ముహిన్.

క. పనివడియహింసవ్రతముగఁ
గొని వనముననున్న మూసులకుం దొడవదె ? హిం
సనము దరుమాలఫల శా
కినిపీడన మదియు హింసగాదొకొ ? తలఁపన్.

వృక్షములనుండి ఫలమూలాదులు గోయటయు
హింసయేయట. అట్లేని సహింసయెట్లు ? వృక్షములకును
మనుష్యులకు వలె సుఖదుఃఖాదులు గలవనియు మనుష్యులు
నడువఁగల వృక్షములనియు వృక్షములు నడువలేని మనుష్యు
లనియు జగదీశ చంద్రబోసు యక్షిణీ యంత్రమూలకముగా
(Magic lantern) ఋజువు పఱచెను. మనుస్మృతిలో నదే
విధముగా “అంత స్సంజ్ఞా భవంత్యేతే సుఖదుఃఖసమన్వితాః”
అని వృక్షములకు సుఖదుఃఖము లున్నవని నిర్వచింపఁ బడి
యున్నది. అనఁగా నిప్పటి జగదీశచంద్రుని సిద్ధాంతము
చిరకాలము క్రిందటనే మహర్షు లంతర్ద్వైపవలనఁగనుగొనిరి.
కానిదానిని, గ్రీమూరూపముగా విశేషించి లోకమునకుఁ

బ్రదర్లింగం బూననైరి. మరియు భగవద్గీతాశాంకరభాష్యములో నిట్లు చెప్పబడియున్నది.

శ్లో. కుట్టణీ పేషణీఘట్టి ఉచకుంభీచ మార్జనీ

సంచనూనా గృహస్థస్య తాభిస్త్వర్గం నగచ్ఛతి.

“కట్టిపీట, రుబ్బురాయి, లేక తిరుగలి, ప్రాయిత్త, నీటిబిండి, చీపురకట్ట, వీనిమూలమునఁ బెక్కు పాపములు గలుగుచున్నవి. వానివలన గృహస్థుఁడు స్వర్గమునకుఁ బోజాలఁడు.”

అబుద్ధికృతములగు నీహింసలు పై బుద్ధికృతముగా నాత్మరక్షణార్థము చేయు హింసలవంటివికావు. ఆత్మరక్షణార్థకమగు హింసవలనఁ బాపములేదని శాస్త్రము వచించుచున్నది. కానీ యీ హింసలవలనఁ బాపము రాకుండునా? ఈపాప పరిహారార్థమే సంధ్యావందనాది విధులు గృహస్థున కేర్పడియున్నవి. కనుక.

గీ. హింససేయనివాఁడు లేడిజ్జగమున

నొక్కఁడైనను దమ తమ యోపినట్లు

హింసతెరువున కడగల్గి యేగవలయు

నదియె చూనెయిహింస నానతిశయిల్లు.

కం. ఫలమూలే పథి శాకం

బులు బగుమృగ తతులు భక్ష్యములుగా భూతం

బులకజాఁడుసేసెనని య

స్థితంబుగ మ్రోయు శ్రుతులుగా దనవశమే?

ఆపద్ధర్మ మైనపుడు హింసవలనఁ బాపము సంభ

వింపదు. అబుద్ధికృతముగు హింసవలనఁ గలుగు పాపమునకుఁ

బరిహారార్థము దేవతావూజ విధింపఁబడినది. మరియు త్రి
యులకు స్వధర్మముగాన వేటాడుటయు యుద్ధమొనర్చుటయు
పాపకారణములుగావు. ఎట్టిహింస పాపకారణమన్న వినుఁడు.

లోకములో నజ్ఞతచే దేవతాప్రీత్యర్థము జంతుబలి
సేయుదురు. స్వజహ్వచాపల్య నివారణార్థము జంతుహింస
సేయుదురు. అకారణముగా నాయాజంతువులను గొట్టుదురు.
ఇట్టివి పాపకారణములు.

క. పితృకార్య యజ్ఞముఖముల

శృతిచోదిత హింసఁగీడు సార సేరగు వి

శ్రుతగుణ ! మాంసము చవిఁగో

రి తినన్ బ్రాణిఁ చెగటార్పు క్రియఁబాపమగున్.

ప్రజాహింసేయు సర్ప వృశ్చికాదులఁ జంపుట
యాపధర్మమగుటచేఁ బాపమూలకముగాదు. కాని బౌద్ధులు,
జైనలు మొదలగువా రెట్టిహింసయుఁ గూడదనియుఁ గ్రూర
జంతువులగు సర్ప వృశ్చికాదులు కర్మము జాలనివారిసే
కఱచును. “శివుని యాజ్ఞ లేనిదేచీమయేనిఁగుట్ట”దని లోకోక్తి
గలదుగదా. కర్మము దప్పింపరాదు.

క. వినుకర్మం బొనరించును

జననము మరణంబు నదియ సౌఖ్యము దుఃఖం

బును గావించుం దనచే

సిన దానిం బడకపోవ శివునకు వశమే ?

అని చెప్పుదురు.

అహింసాధర్మ సముద్ధరణార్థమే త్వమ, శాంతి, దయ
మున్నగు గుణము లావశ్యకములుగా వర్ణింపఁబడినవి. కాని
యీక్షమాది గుణములు సార్వత్రికములుగావు. ఐహికముగా
వీనివలన ముష్కగులుగును. ఈ గుణములు గలవారు పరుల
వలన స్వపుత్రకళత్ర ధనాదులను గాపాడుకొనఁజాలరు. అందు
వలననే మహాభారతమున

నశ్రేయస్సతతం తేహాననిత్యం శ్రేయశీతమా
తస్మాన్నిత్యం త్వమాతాత ! పండితైరపవాదితా.

ఎప్పుడును దొరుపముగూడదు. ఎప్పుడును త్వమ గూడదు.
అని చెప్పబడినది. కనుక త్వమాత్మోత్రములు రెండును
మానవున కవశ్యముగా నుండవలయును. ఇట్ల త్మోత్రము
స్వాత్మరక్షణార్థ ముపయుక్తమగును.

19. దైవము - పురుషకారము

క. ద్రుమముల దళకుసుమఫలాః

ద్వమముల క్రియఁ గర్మముల నొదవుఁ దత్ఫలముల్

తమతమ తఱిఁగర్తకు భో

గ్యములై నియతిని శుభాశుభాకారములన్.

వృక్షముల కాయా ఋతువురాగానే దళకుసుమ ఫలా
దులప్రాధితములయ్య నుప్పటిల్లునట్లు పూర్వజన్మకర్మ విశే
షమున నాయాకాలము వచ్చునప్పటికి నప్రయత్నముగనే

మేలుగీళ్లు సంభవించును. ఏతదర్థ బోధకమగు నొక శ్లోకమును గలదు.

శ్లో. భాగ్యాని పూర్వతపసా ఖలు సంఘితాని
లోకేఫలంతి పురుషస్యయదైవవృక్షాః.

మరియు “నచదైవాత్పరం బలమ్” అని పెద్దలందురు. వీనినిఁ బట్టి లోకములో నదృష్టము లేక దైవమొక్కడే ప్రధానమనియు గార్యసిద్ధికిఁ బురుషకారము లేక మనుష్యయత్నముతోఁ బనిలేదనియుఁ గొందఱుఁబొందుదురు.

మరొకచోట.

శ్లో. ఉద్యోగినం పురుషసింహముపైతిలక్ష్మీః
దైవం ప్రధానమితికాపురుషావవంతి.

పురుషకారము వలననే లక్ష్మీ సిద్ధించును. అల్పులు దైవమును దానికిఁ గారణముగాఁ బేర్కొందురు.

శ్లో. నలభంతే వినోద్యోగం జంతవస్సంపదాంపదమ్
సురాక్షిరోదవిత్తోభమను భూయామ్యతంపభుః.

పురుషకారము లేనిచో జంతువులు సంపదను బడయఁ జాలరు. దేవతలు క్షీణార్ణవమును ద్రచ్చికాని యమృతమును బొందఁజాలరైరి. అని చెప్పఁబడినది. దీనినిఁబట్టి పురుషకారమొక్కటియే కార్యసిద్ధికిఁ గారణమని యూహింప నవకాశము గలుగుచున్నది.

కానీ లోకములోఁ గేవలదైవము వలనఁ గార్యసిద్ధి గలుగకున్నది. “చనువకున్నను నదృష్టమున్నచోఁ బరీక్షయందు తీర్ణుడ నగుచును. చదివినను నదృష్టములేనిచో ను తీర్ణుడ

డనుగాను. కనుక నేచదువవలయునని బాలుఁడు చదువకున్న
చో ఫలితములేప్పిపోవుటయేకదా జరుగుచున్నది. అట్లేయదృష్ట
మున్నచో నాకుఁ బెద్దయుద్యోగము నాయింటికే వచ్చును.
నేనేలపోయి వారివీరికాళ్లు పట్టుకొని దేబిరింప వలయునని
యెంచి ప్రయత్నింపకున్నచో విరుద్ధఫలము కనఁబడుచునే
యన్నది. కనుక నే పురుషకారము లేనిచోఁ గేవల దైవము
వలనఁ గార్యసిద్ధి గలుగదని చెప్పఁబడినది. చూడుఁడు.

క. విను పురుషుఁడు గావింపని

పనులకు దైవమనియెట్లు ఫలమొనరించున్

జనములు గార్యమునడవఁగ

ననుకూలతనిచ్చుగాఁక యయ్యెఁఫలముల్.

మరియు బురుషకారములేక కేవలదైవమును నమ్మిన
వాఁడు “దున్నుదినములలో దేశముమీఁదికిఁ బోయి, కోయు
దినములలోఁ గొడవలి గొనివచ్చినవానివలె బరిహాస
పాత్రుఁడగుచున్నాడు.

ఒక్కొక్కయెడఁ గేవల పురుషకారము చేతను
గార్యసిద్ధి గలుగకున్నది. కొందఱు బాలురు గర్వపడిచదివియుఁ
బగీక్షయందుఁ దప్పుచున్నారు. అట్లుకొందఱు విశ్వప్రయత్నము
సేసియు నుద్యోగమును సాధింపలేకున్నారు. ఇయ్యెడలఁ
బురుషకారమున కెట్టికొఱయుఁ గనఁబడుటలేదు. కాని
కార్యసిద్ధి ఘటిల్లకున్నది. కనుక కేవలదైవ పురుషమువలన
లోకములో నెట్టి ఫలమును గలుగదు.

కం. త్రేతంబు పురుషకారము
 ధాత్రీశ్వర! బీజనురయ నై వమురెండున్
 సూత్రపడఁ గూడెనేనిన్
 బాత్రంబనుగర్మకరుండు ఫలమునకెండున్.

గీ. పౌరుషంబు నై వంబు తోడ్పాటులేక
 ఫలముగలిగింప నేరదు పార్థివేంద్ర!
 విత్తుసహకారి గాకున్నరిత్త నేల
 వంధ్యమగుగాక తా ఫలవంతమగునె?

స్తో. పూర్వజన్మకృతం కర్మతదైవమితకథ్యతే
 తస్మాత్పురుషకారేణ వినాదైవంనసిధ్యతి.

పూర్వజన్మమున జేసినకర్మమునే దైవ మందురు.
 అదిపురుషకారములేనిచో సిద్ధింపదు. మరియు “దైవంపురుష
 రూపేణ” దైవము పురుషయత్నమూలకముగా సిద్ధించును.
 అని నిర్వచింపఁబడినది. కనుక దైవపౌరుషములు పరస్పరా
 శ్రయములు.

ఎంతయదృష్టమున్నను పౌరుషములేనిచో సిద్ధి కలు
 గదు. చూడుడు. ఒకరు పెద్దయుద్యోగము నిచ్చుటకు
 సిద్ధముగానున్నను బురుషుండు దరకాస్తయినను బెట్టవల
 యును. ధనపుసంచి నయాచితముగ మనకితరులీయవచ్చినను
 మనము చేతినైనఁ జాపవలయును. తుదకు మనవిస్తరిలోఁ
 బెట్టినపదార్థమయినను హస్తము యొక్కయు దంతముల
 యొక్కయుఁ బ్రయత్నము లేనిచో మన యుదరమునఁ
 బ్రవేశించి యుద్బాధను దొలఁగింపఁజాలవుగదా !

ఇక్కొక్కడ నల్పప్రియత్నము వలనఁ బట్టినంతనే మట్టియు బంగారమయినట్లధిక ఫలసిద్ధికలుగ వచ్చును. తత్తిద్ధికి నలయు పురుషకారమంతయుఁ బూర్వజన్మముననే జరిగినది. దైవమచ్చట మిక్కిలి యున్ముఖముగా నున్నదని గ్రహింపవలయును. మరొక్కడఁ “గొండనుద్రావ్వియెలుకను బట్టిన”ట్లధిక ప్రయత్నమున నల్పఫలము సిద్ధించును. అట దైవము మిక్కిలి యనుకూలముగా లేదని యెఱుంగవలయును. వేరొక్కయెడ సంతయత్నము సేసియు నీవత్ఫలమును బొందకున్నాఁడు. అటదైవము సర్వదా విరుద్ధముగా నున్నదని తెలియవలయును. ఇంకొక్కడ నధికయత్నము సేసి యధిక ఫలమును బొందుచున్నాఁడు. కనుక

శ్లో. ఉద్యమః సాహసం ధైర్యం బుద్ధిశ్చక్తిః పరాక్రమః
సహజే యత్రవర్తంతే తత్రసాహాయ్యకృద్ధరిః.

ఉద్యమము, సాహసము, ధైర్యము, బుద్ధి, శక్తి, పరాక్రమము ననునీయాఱుగుణములు నెటనుండునో యట శ్రీహరియు సాహాయ్యమొనర్చును.

అధిక యత్నమున నల్పఫలము సిద్ధించినఁగానీ ఫలమే సిద్ధింపనపుడు గానీ మాఘలు దేవుని దూఱుదురు. అదిపూరపాట. పూర్వజన్మమున విత్తవిదే యీజన్మమున ఫలమెట్లబ్బును? దైవమనుకూల్యము గలుగుటకు యత్నముతో పాటు భగవదుపాసన సేయవలయును.

మరియుఁ బురుషకారము ఫలమునుద్దేశించి చేయక విధి(Duty) అని యెంచికావింప వలయును. భగవద్గీతలో

శ్లో. కర్మణ్యే చాధికారస్తే మా ఫలేషు కదాచన

(నీకుఁ గర్మ సేయుటయందే యధికారముగలదు, కానీ ఫలమున కధికారములేదు) అని చెప్పఁబడినది. అనఁగా ఫలాపేక్ష లేకవిధిగాఁదలంచి కార్యమునుగావింపుము. వచ్చెనా ఫలమనుభవింపుము. లేనిచో విచారింపకుము.

ఒకతూరి పురుషకారము సిద్ధింపలేదని విసువ్వుబట్టి రెండవతూరియు నిదేవిధముగా సిద్ధింపదని యూరకుండ రాదు. మనుష్యుడొనర్చిన యన్ని కార్యములు నెన్నఁడును సిద్ధింపవు. అట్లు సిద్ధించినచో మనుష్యుడీశ్వరుని తెక్క సేయఁడు. మనుష్యునకుఁగలుగు జయాపజయములను లాభా లాభములను బట్టియే మానవుఁడు దన యసామర్థ్యమును గ్రహింప వలయును. ఈశ్వరుని విశ్వసింపవలయును.

కొన్నియెడల “నిధినిఁ ద్రవ్వఁబోగాఁ బిశాచము వెలు వడి”నట్లు మనప్రయత్నములకు విరుద్ధఫలము గలుగుటగూడఁ గలదు. ఒక కవి

గీ. రత్నమని యమ్మబో బొమ్మ రాయి యగును;

ఆతిరసంబని శివఁబోవ నాష్టమగును;

త్రాడని పట్టుకొనఁగ సర్పమయికఱచు;

చుట్టమనివచ్చి దయ్యమై పట్టుకొనును;

అనిచెప్పినాఁడు. ఇట్టియెడలఁగూడఁ బరమేశ్వరుని దూఱక తనపూర్వకర్మమునునిందించుకొని యిప్పుడేని సత్కార్యములాచరించి యుత్తరజన్మమునకు పలసినబీజములు సేకరింపవలయును.

పురుషకారమునకుఁ దోడుపట్టుదల గావలయును. పట్టుదలయే ఫలమును నగ్గఱకులాగును.

శ్లో. నాత్యున్న ఖిగో మేరుర్నాతివీచం రసాతలం
వ్యవసాయ స్వీకృతానాం నాప్యపాగో మహాదధిః
అహం నానాం సహస్రం తు శతైర్గచ్ఛేన్నీపీలికా
అగచ్ఛన్ వై నతేహి-2 పిపదమేకం నగచ్ఛతి.

పట్టుదలగలవానికి నాకాశమంటూ మేరుపర్వతము చిన్నదిగాఁ బాతాళము లోతులేనిదిగా సముద్రము పిల్లకాల్వగా దాటఁదగినట్లు గొఁచించును. పట్టుదలతో నడచినచోఁ బిపీలికయు యోజనసహస్రము నడచును. నడవకున్నచో గరుత్మంతుఁడు నొక్కయడుగునను జరుగఁడు. కనుక

శ్లో. ఉద్యమే నహి సిద్ధ్యంతికార్యాణి నమనోరథైః
సహిసుప్తస్య సింహస్య ప్రవిశంతి ముఖేషు గాః.

పట్టుదలవలనఁ గార్యములు సిద్ధించును. వట్టి మనోరథముల వలన సిద్ధింపవు. నిద్రించు సింగమునోట జంతువులు స్వయముగా నచ్చి పడవు. అట్టి పట్టుదలగలవారే ధీరులు. భర్తృహరి.

శా. ప్రారంభింపరు నీచమానవులు విఘ్నాగూఢ సంత్రస్తులై
ప్రారంభించి పరిత్యజింతురు విఘ్నాయత్తులై మధ్యముల్
ధీరుల విఘ్నవిహన్యమానులగుచున్ భృత్యున్నతోత్సాహులై
ప్రారంభార్థము లుజ్జగింపరు సుమీ ప్రజ్ఞానిభుల్ కావునన్.

అనెను. వ్యర్థప్రయత్నం దైనను బురుషకారము గలవాఁడే తొరుఁడు. కనుకఁ బురుషకారము ముఖ్యము.

20. స్వయం కృషి.



పాఠశాలలయందును గళాశాలలయందును, బాలురభ్యసించువిద్య, మిక్కిలి కొలది. అది దిగ్దర్శనయంత్రమువంటిది. ఇతరమైనవిద్యకది మార్గమునుజూపునుగాని పరిపూర్ణముగాదు. కానీ చాలమంది బాలురే పరీక్షయందో యుత్తిర్లుల విద్యాసారమును ముట్టితిమని మరల నెట్టి పుస్తకమును దెలుపకుండురు.

కొందఱకు విద్యాపిపాస యధికము. చదివిన దానితో సంతృప్తులుగారు. పెద్దపెద్ద విద్వాంసులు వారికాదర్శము. తమయభిమాన విద్యయొక్క యవధిని బొందవలయుననివారి యభిలాష. ఆయాశను బురస్కరించుకొని తమకులభించిన స్వల్పమగు నామార్గము నాధారముగాఁ గొని పట్టుదలప్రధానముగాఁ దమకుఁ జేయుత నొసఁగ లక్ష్యము సాధింపఁబూనుదురు. అదియే స్వయంకృషి. బాలుఁడు మహాపురుషులను లక్ష్యముగా నుంచుకొనవలయును గాని యల్పులనుగాదు. వారిచరిత్రల ననుకరింపఁ దొడఁగవలయును గానీ యల్పులవలె కావు. పెద్దలనాదర్శముగా నుంచుకొని కృషిసాగింప నొకపుడు వారికిఁబలఁ బరిపూర్ణత తమకుఁ గలుగకున్నను ముప్పాతికయైనను బొందఁగలుగును.

స్వయంకృషిచేఁ బయికివచ్చినవారి జీవితమంతయు సాహసకార్య భూయిష్ఠము. (Adventurous Life) ఒకఁడు

క్రొత్తవిషయమును స్వయముగాఁ గృషి సేసి సాధింపనుద్యమించు ననుకొనుము. వానికి మొట్టమొదట నెటుచూచినను గీకారణ్యము, గాఢాంధకారము, ఏప్రక్కను మార్గముగనఁబడదు. అడుగడుగునకు ముండ్లు, గోతులు, రాళ్ళు, రప్పలు గానఁబడును. అట్టియెడ ముక్కుకుసూటిగా నొకమార్గమును నిర్ణయించుకొని బయలుదేరిపోవుచు సడ్డమువచ్చిన చెట్లను నటకుచు ముండ్లను దీయుచు రాళ్ళు తొలగించుకొనుచు నొక విధమగు మార్గమును సేయును. కొంతదూరము పోవఁగా సింహశరభశాద్దాలాడు తెదురగును. వానితోఁ బోరాడి పోరాడి జయించి యెట్టకేలకు నాయడవిని దాటి రాఁగలుగును. ఆవచ్చిన మార్గము తుణ్ణము కాకపోవుటచే మరల నాయడవిలోఁ బ్రవేశించి యాచూర్ణమును సరిసేసి కొనును. ఇంకను గొన్నిలోపములుంటచే మరల మరలఁ బ్రవేశించి చిట్టచివరకుఁ జక్కని మార్గమును నిర్మింపఁగలుగును. ఇట్లు చిరకాలమునకుఁ దానుద్దేశించిన కార్యమును సాధించును. వానికి నడుమనడుమ నిరాశ, విసుపు, చిరాకును గలుగుచుండును. ఒకరికడ విద్యాభ్యాసము చేసి నంత కాలముకన్న నాలుగైదు మడుగులు ఎక్కువకాలము స్వయంకృషి సేయుచున్నవానికిఁ బట్టును, కానిమ్ము.

శ్లో. యోజనానాం సహస్రంతు శనైర్గచ్ఛే త్ప్రీతికా

అగచ్ఛన్ వై నభేయోఽపి పదమేకంనగచ్ఛతి.

(నడుచుచుండఁ బిప్పిలికయు మెల్లమెల్లగా సహస్ర యోజనములు నడువఁగలదు. కాలుకదల్పకఁ గూర్చున్నచో

గరుత్మంతుడైన నొక్క యడుగేని జరుగఁజాలఁడు) అన్నట్లు కృషిసేయకయే యూరకున్న నేదియును సాధింపఁజాలడు; చేయుచున్న జరకాలమునకైనఁ గొంతేని సాధింపఁవచ్చును.

మరియు గొందఱకు నెంత చదివినను స్వయముగాఁ దీఱిని సందియము లుండును. కొన్నికొన్ని విషయములు సాంప్రదాయ సిద్ధముగాఁ గాని స్వయముగాఁ తెలియవు. కొన్ని విషయములకు ముఖ్యముగా జదువదగిన గ్రంథము లేవియో తెలియవు. అట్టియెడ బాలుఁడు చాల చిక్కులు బడును. అట్టియెడ నాయాపండితుల నెన్నఁడేనిఁ గలిసికొని వారి యుపదేశాను సారముగాఁ గృషిసేయుచు వారివలన సంశయములు దీర్చుకొనుచుఁ దన లక్ష్యమును సాధింప వలయును.

స్వయంకృషికిఁ బట్టుదల పునాదివంటిది. అదిలేనినాఁడు స్వయంకృషి ఫలింపదు. ద్రోణాచార్యునిఁ బ్రార్థించి తిరస్కృతుడైన యేకలవ్యుని నీపట్టుదలయే స్వయంకృషికిఁ బురికొల్పి యాతనినిమహాధానుష్కునిఁగావించినది. కొలంబస్ అనువాని నీపట్టుదలయే స్వయంకృషికిఁ బ్రేరేచి యతనిచే అమెరికా కనిపెట్టించినది. మరియు ధూమశకటములు విమానములు, ఓడలు మొదలగు వానినిఁ గనిపెట్టిన వారికెల్ల నీపట్టుదలయే పట్టుగొన్ము. అదియే లేకున్న వీరిస్వయంకృషి యెట్లు ఫలించి యుండును? వీరెల్లరును మహారణ్యమును భేదించినవారే. ఈ విధముగా లోకములోఁ బెక్కుండ్రీ స్వయంకృషివలననే పెద్ద పెద్దవాండ్రయిరి.

భారతీయ మహర్షులు స్వయంకృషిచేసి యతీంద్రియములగు యూర్ధ్వార్థోక్తములు, ధర్మాధర్మములు, పెక్కేల? పరమేశ్వరునే కనుగొనిరి. వారి యనుభవములు, గ్రంథరూపముగాఁ బిమ్మట విరచించిరి. పూర్వుల విద్యయంతయు స్వయంకృషి సాధ్యముకానిచో నొక్కొక్కరు సర్వవిద్యాధురంధరు లెట్లుగుచురు? ఎవ్వరును జీవితాంతమును బరుల వద్ద శుశ్రూష చేయుచుండఁ జాలరు. శుశ్రూష సేయఁగల కాలము కొంతవఱకే. ఆకాలమున సాధించిన కొలఁది విద్య నాధారముగాఁ జేసికొని మిగిలిన శాస్త్రములును విద్యలును సాధించిరి.

స్వయంకృషిచే సాధించిన దమ్మిడియైనను మిక్కిలి విలువగలది. తాతతండ్రులు సంపాదించిన దానిని సుఖముగా ననుభవించువానికి నాద్రవ్యముయొక్క విలువ తెలియదు.

స్వయంకృషిచేయువానికి సాధనసామగ్రి చాలఁగావలయును. పుస్తకములు మొదలగువానినిఁ గొనుటకుఁ దగినంత ద్రవ్యముగావలయును. అట్టియెడ గ్రంథాలయము వానికి స్వగృహమువలె నుపకరించును. గ్రంథాలయములకే గృహముగాఁజేసికొని పుస్తకములనే గురువుఁగాఁజేసికొని స్వయంకృషిచేసి విద్వాంసులయిన పండితులు పెక్కురుగలరు. ఒకరేల? లోకములో నత్యున్నతపదవి నలంకరించిన వారెల్లరును ముప్పాతిక మువ్వీసము స్వయంకృషి సాగించినవారే.

స్వయంకృషి సల్లక్షణము. ఆలస్య మవలక్షణము..
 స్వయంకృషి సేయువాడు గొంత స్వార్థత్యాగ మొనర్ప
 వలయును. ఆతనికిఁ జాలాసాధన సామగ్రికావలయు నంటిని.
 దానికై యాతఁడు సంపాదించు ధనముతో మిగిలిన యవ
 సరములు (Wantings) తగ్గించుకొని కొలఁది కొలఁదిగా
 సేకరించి యాయాసాధనములు గొనవలయును. గ్రంథాలయ
 ములు కావలసిన పుస్తకము లిచ్చుచున్నచు గొన్ని కొన్ని
 గ్రంథములు దానే కొనుట మంచిది. ఏలన నతఁడొక్కొక్క
 గ్రంథమును బెక్కుమారు లవలొడనము సేయవలసి
 వచ్చును. ఏ గ్రంథాలయము నుండియో తీసికొన్నచోఁ
 జిర కాలము మనకడనాంచుట కాయధికారు లంగీకరింపరు.
 మరియు ననేక ప్రదేశములలో గీతలుగీసి గుర్తులువెట్టి
 యప్పుడప్పుడు వానిని బరిశీలింపవలసి వచ్చును. అట్టియెడ
 నాయా పుస్తకములు సాధ్యమయినంతవట్టు కొనియుంచు
 కొంటయే యుత్తమము. ఒకకవి స్వయంకృషి సేయువానికిఁ
 బుస్తకము లుత్తమ మిత్రులనియు మరొక కవి యుత్తమ
 గురువులనియుఁ జెప్పిరి.

స్వయంకృషి సేయువాడు “క్షణశఃకణశఃశ్చైవ
 విద్యామర్థంచ సాధయేత్” “జరయు మృతియులేని జనునట్లు
 ప్రాజ్ఞుఁడు ధనము విద్యఁగూర్పఁ దలపవలయు” అను
 సూత్రము ననుసరించును. అనఁగాఁదాను గుఱుంబ
 పోషణార్థము గార్యాంతర వ్యాపృతుఁడయ్య దొరకిన
 యల్పావకాశమును వానివీరితోఁ గూడుగుడ్డలకు రాని

లోకాభిరామాయణము మాటలాడుచుఁ గూర్చుండక
తనసాధనను సాగించుచుండును. కాలమెంత యమూల్యమో
యాతనికిఁ జెలియును. వ్యర్థమయిన కాలమునుగూర్చి
పశ్చాత్తాప పడును.

స్వయంకృషి సేయువాఁడు దీర్ఘాఘోచనమున మునిగి
యుండును. వానికి వివిక్తత్వమత్యావశ్యకము. ఆతఁ
డున్మత్తునివలె, బరులకగపడును. అతనికి కృషియే వ్యస
నముగాఁ బరిణమించును. నియమించుకొని యన్న యాకృషి
సేయనిచో నాతనికి నిద్రపట్టదు. నిమిషనిమిషమునకు నాతఁడు
క్రొత్తక్రొత్త యనుభవములను బొందుచున్నట్లైచుకొనును.
తనలో నూతన చైతన్యము ప్రవేశించు చున్నట్లైచు
చుండును. అట్టివానికి లోకము పుస్తకములు గొట్టివేయు
పురుగని (Book worm) పేరు పెట్టును.

స్వయంకృషిసేసి యార్జించిన విద్యను విశ్వవిద్యాల
యములు కోలువఁజాలవు. అనఁగా నచ్చటి డిగ్రీలు వీరి
చదువును గొలువఁజాలవు. కాని వీరి శక్తిని లోకము
చిరకాలమునకుఁ గాని గ్రహింపదు. గ్రహించెనా బ్రహ్మ
రథము పట్టును. పిమ్మట డిగ్రీలు గలవారు వీరికడ శుశ్రూష
సేయవత్తురు. వారిని సరస్వత్యవతారముగాఁ బూజింతురు.
తమ్మువారికడ దివిటీవద్ద దీపములనుగాఁ దలంతురు.

(ఉపాధ్యాయులీ క్రింది ఖండకావ్యములను బాలురకు,
బోధించి వారిచే వానిని గద్యమున (Para Phrase),
వ్రాయింపవలయును.

21. శిలా దృశ్యము .



- గీ. బలిమినిజయించి వర్షాతపముల శైల
శిఖరమునఁగూరుచుండి నిశ్శిథిలమైన
మౌనముద్రనుగొని తపోమగ్నుడైన
గండశిల పేరిశమివతంసుండుపాలుచు.
- గీ. తరులకొమ్మలు దమ్మెంత తారెసిల్లి
యాకుఁబైఁబుచెఱుగులఁ దాఁకుచున్నఁ
బతగరవముల గీతముల్ సాడుచున్నఁ
దలఁకఁడావంతయేని నాదాంతిశాలి.
- గీ. తన్మహత్త్వతద్యోగసాధనలువడయఁ
దదుపదేశంబుఁగాంచి నిత్యమువసించుఁ
బ్రతిశయానంబులై రేయుఁబవలుఁజాఁపఁ
చుట్టలుగఁబడి పెనుసిలల్ చుట్టుపట్ల.
- గీ. ఆతఁడెన్నండు యోగసమాధినుండి
మేలుకాంచునో? యని నిర్నిమేషదృష్టి,
ప్రేక్షకుల్ తదనుగ్రహపేక్షబోలెఁ
గాంచుచుందురు గౌతుకోత్కంఠులగుచు.

22. కృతజ్ఞత .



గీ. తనకుఁ బ్రాపు నొసంగెడు ఘనులు లేమి
వాడి వటుగయి నిలువెల్లఁ బోడి తఱిగి
ప్రాణముల నన్నిటిన్ బిగఁబట్టి యొక్క
మొక్క బిక్క మొగంబయి పొగులుచుండె.

గీ. తన సమీపంబుగాఁ బోవు జనము నెల్ల
మర్మరారావముల బ్రతిమాలుచుండు
వారి కాభాష రామినో ? తగిన శ్రద్ధ
లేమినో ? దాని గొడవ నాలింపరెవరు.

గీ. పాపమద్దాని దీనభావంబుఁ గాంచఁ
బ్రార్థనారూప మర్మరధ్వని వినంగఁ
దఱుగుకొని పోవఁగడుపశ్రుసరులురాల
దానిబ్రదికింప విధియని దలఁచినాడ.

గీ. ఎరువునోలించి పాదుచేయించి చుట్టు
జలముఁ బోయింప రేవునూపులఁ జిగిర్చి
నాల్గుదినముల గ్రొంగొత్త నలుపువెలయఁ
గళదిరిగిలాఁతి మొక్కగాఁ గానిపించె.

గీ. ప్రాణములు చేటుకొని కొంతబలము పట్టి
మానుగట్టి ప్రతిక్షణంబానగంబు

తనఋణంబును దీర్పంగఁ ద్వరితపడుచు
ననలుఁగొనలును దగవేసికొనుచుఁ బెరిగె.

గీ. సమయ మచకూలపడ యథాశక్తి నదియు
బ్రతపుష్పఫలంబుల భక్తిపడక
నొడలు, శాఖాకరాంజలి నునిచిమూర్త
మగు కృతజ్ఞతనాగ సర్వణముసేసె.

గీ. నీవయిచ్చితి వీమేనునీడకాని
నాదికాదేది కావలెనన్నదండ్రు!
బాససేసెద ననుఁగోసి తీసికొనుము
అనుచు భ్రమరస్వనంబుల ననియెమరియు.

గీ. తనదుసర్వస్వమును నాకెధారవోసి
బ్రతికినన్నాళ్ళును గాలవశతనొంది
కట్టెయెకాలి బొగ్గయి కట్టకడకు
నుసి నుసిగనఁగ్గు నయ్యది నన్నెకొలిగె.

23. మే ఘనండు .



గీ. తత్పగుండయి కలుసీళ్ళు తప్పద్రాగి
యొడలు మైకంబుఁగొనఁ దొట్రువడగ నడుగు
చదలి వీధులఁబడి యాఁగిసాఁగిపోవు
మఱచి మేఘండు తనదు గమ్యస్థలంబు.

గీ. గుట్టుమట్టును గాంచక బట్టబయలఁ
బరులు వీక్షింతురను కొంకుపాటు గొనక
పైఁబడును రాచుకొనిపోవుఁ బట్టుకొనును
శాఁగిలించును దార కాభోగినులను.

గీ. ఎన్నడుంబోవఁ డిల్లాలిసన్నిధికిని
నేఁగునేఁడాది కెపుడో ? యాదృచ్ఛికముగ
మెలఁత మేల్బంతి యంత నా మెఱుఁగుఁగన్నె
తఱసికూర్మలు నెఱపగుడ్లుఱిమి కనరు.

గీ. ఒంటిపాటున విహరించుచుండ్రు మింట
మవ్వపుంగను లచ్చర పువ్వబోండ్లు
తుంటరితనంబుఁ జూప నిగ్దునకుఁ దెలిసి
నినుఁగొఱత వేసి మేఘ ! దండింపఁగలఁడు.



24. ముండ్లకొమ్మ.



గీ. చిత్తవిశ్రాంతికై యూరిమొత్తనంటి
యేపుగాగడ్డిపట్టి యెల్లెడలయందుఁ
బలుశిలాదృశ్యముల నేత్రపర్వమొసఁగు
కొండ నెత్తమ్మునం గూరుచుండినాఁడ.

గీ. పగటిపూటంతయును బనిపాట్లుసేసి
నలిగి దేహంబు హృదయంబు కలఁగఁబాటు
వచ్చు కాంతునిఁ బ్రియరాని పగిది నెదురు
వచ్చి మందమారుతము సేవల నొనర్చె.

గీ. అంత నాకూరుచుండిన ప్రాంతమందె
యున్నయొక ముండ్లకొమ్మపై గన్నవడెను.
గాలితాకుల నదినాదు కాలిఁదాకి
జరుగు నెనుకకుఁ దాకును మరలసాగి.

గీ. రోసి యద్దాని నవలకుఁ ద్రోసివేసి
లాఠికొమ్మల దోపినక లావుమొయిని
వచ్చి నాకాలి చెంగట వ్రాలుఁగాని
శిష్టతరు శాఖలందునఁ జిక్కుగొనదు.

గీ. శ్రద్ధవహియింప నైతిఁ బ్రపఞ్చమమందు
దాని వ్యాపారములకు నర్థంబుగాక
చూడఁజూడంగ నది తనగోడుఁదెలుప
నన్ను వెంటాడు చున్న చందమునఁదోచె.

గీ. అకట ! నాబ్రదుకెంత హేయంబు ? నరుల
చరణముల నంటనైన నోచంగనైతి,
నెట్టకేలకుఁ దాకినందిట్టిపోసి
యావలకు గెంటివేయుదు రలుకఁబూని.

గీ. అందచందంబు లసలె శూన్యంబు లికను
సరసభావంపుఁ బేరి వాసనయునాన్తి
మాలనింగన్న శ్రోతియు మాద్రినన్న
దవ్వుదవ్వులనేకాంచితలగు చుండు.

గీ. ఇట్టి నీచంపు బ్రతుకునే నింక బ్రదుకఁ
జాల మరణించి సుష్ణవృక్షంబుగానొ
ఫలతరువుగానొ ? జన్మించి యెలమిఁగాంత
ననువిడిచి శాపమోక్షం బొనర్పవన్న.

గీ. అనుచు సంతప్త చిత్తమైమనసు చెదర
నెండిరాలెడు నాకులపిండు కతనఁ
బెన్నుదఱగిన మొగముతో నన్నుఁగనుచు
మూక భాషల బ్రతిమాలె మ్రోల నిలిచి.

గీ. పాపమద్దాని దీనభావంబుఁ గాంచఁ
దఱుగుకొని పోవఁగడు పెడతెఱిపిలేని
ప్రార్థనా రూపమగు బాధపడఁగరామి
శాపమోక్షం బొనర్చితి జాలిఁబొంది.

(కావ్యమంజరి.)

25. సెలయేలు.

అలలచేతుల నిరుగెలంకులకు నొత్తఁ

గీ. అలలచేతుల నిరుగెలంకులకు నొత్తఁ
బడిన రీతిగఁ దగుఁ జెట్లవరుస, లల్ల
వానితాఁకుల గగ్గులుపాటుగొన్న
పాలుపు వహియింపఁ జక్కఁగా మొగ్గఁదొడిగి.

గీ. వాంశికనికుంజకము లేలపాటపాట
శరవణము పిల్ల నవ్వుల సన్న సేయఁ
గానఁబడునట్లు తమ మోఱకము తెఱంగు
దారి నరికట్టి పెనురాలు బారు దీర్చు.

గీ. మలయపవనాంకురములకు మనసుగదల
నడవిపువ్వుల వేణియందలవరించి
నురుగుగందంబు నెమ్మేను మెఱయనలఁది
యంచపూఁబోండ్లతో మాటలాడుకొనుచు.

గీ. ప్రక్క ప్రక్కల కొదుఁగుచు వారికెల్లఁ
దావకప్రేమరాజ్యంబు ధన్యజన్మఁ
డైన వేనికి గుత్తకీయంగఁదలఁచి
యేగదో! తెప్పఁగదె! సెలయేటిబోటి!

గీ. నిన్ను నాదు కవిత్వమందిరమునందు
నిలిపి స్వాగత మర్పింతు; నేను గవినిఁ
బ్రకృతి సౌందర్య చిత్కలోపాసకుఁడను
సుకృతవశమున నిన్నుఁ జూచుటలభించె.


26. చంద్రుడు.



- గీ. అల్ల మిన్నేటి తీరంబునందుఁ జెలువు
గులుకు మొగిలుకొండల నున్న కోనలోనఁ
బొలుచుచున్నది యొక్క తపోవనంబు
చెలఁగుఁ జందురుఁడను ఋషిశ్రేష్ఠుఁడందు.
- క. పరిశుష్ఠుఁడు సర్వకళా
పరిపూర్ణుఁడు, సుందరుఁడు, ప్రాప్తవయోవి
స్ఫురితుఁడు, ప్రపంచతమో
హరణసమర్థుఁడు వెలుఁగునతఁడున్నతుఁడై.
- గీ. కనులఁగప్పంగ నిండు జవ్వనపుఁ బొగరు
పైఁబడఁగఁ బాటు రోహిణీపంకజాస్యఁ
గరములం దోయి చాలకుఁ; గాని యాతఁ
డెట్టి భృతిమంతుఁడో! కౌగిలియఁబోఁడు.
- గీ. అలరు సాయూహ్నములయందు నాశ్రమంబు.
నారుబయలునఁ గూర్చుండి యచ్ఛతముగఁ
దారకా శిష్యులకుఁ దత్త్వదర్శనములఁ
బండువెన్నెలపేర నుపన్యసించు.
- గీ. ఆఱుపన్యాసమందలి యంశములకు
సంశయములెల్లఁదీఱఁగా సంతసించి
నిర్మలతుషారమిషమున నింగి నుండి
బొప్పములు రాల్చుచుండిరి వారుగనుల..

మందమారుతము—

యుంర్నూమారుతము.



౧

నీతి న సహస్రామృతకరాజ్యతతినిఁ జూచి
 ప్రకృతిమాత స్వకీయపుత్త్రకులబీరితి
 యెలుకఁగొఁగిటికిం జేర్చుచున్నదేమొ ?
 స్వర్గమునుబొంది నందనవనమునందు
 నమర యువతుల కేళీవిహారములకు
 మరగి తత్కథల్ వర్ణించు సరసకవుల
 యమలరసవత్ప్రబంధ పద్యంబులేమొ ?
 వలపుఁగొనియున్న నూత్నదంపతుల భావ
 బంధురమగు రహస్యంపు భాషలేమొ !
 దట్టముగమింట వ్యాపించి మొట్టమొదట
 ఖండఖండంబులై క్రమక్రమముగాను
 గరఁగి కరఁగి యణుత్వంబుఁగని యగోచ
 రంబులఁబోయిన వలాహకంబులేమొ !
 పటుతిరస్కరిణీ ప్రభావమున జూఁగి
 పైటచెఱఁగులఁ దాఁకు స్వర్వనితలేమొ ?
 పటుతిరస్కరిణీ ప్రభావమున జూఁగి
 పైటచెఱఁగులఁ దాఁకు స్వర్వనితలేమొ ?
 కానిచోనింత హాయియుంగాని యింత
 కమ్మదనమింత మెత్తందనమ్ము, నింత

చల్లదన, మింత మోహాతిశయముగాని
మానవులకిచ్చునే ? నుందమారుతములు
ఎవఁడు కల్పించె వీనికి నిట్టి మహిమ ?

౨

ఓమరు ధ్వేష! విశ్వమహోత్సవంబు
నెఱుపుదువు సౌమ్యమూర్తివై నింగిమెఱసి
యట్టి తఱులందులేడు నీ యట్టెడనుచు
బ్రజలునుతియింతునిను జగత్ప్రాణు వని
కాని యున్నట్టులుండి యకారణముగ
మిక్కిలి భయంకరముగా మేనువెంచి
తరులఁ బెఱకుచు సాధముల్ విఱుగదన్న
చిండ్లకప్పులు లేవుచు నెల్లకొండ
ఱూచముట్ట గఁ గదల నుఱ్ఱుఁతఱూఁపి
వేయుదువ; యంతకంతకుఁ బెరుగనొడలు
పీనుఁగుంబెంటజేయుచు విశ్వమెల్ల
మ్రొంగ వేమొగంబుల హుంకరించుకొనుచు
పచ్చుచున్న చందంబునఁ గన్నడెదు తృటివి
మరియొకప్పుడు వహితో మైత్రిసేసి
చేతనుందు లేశముఁ బాపభీతిలేక
లోకసంహారమునకుఁ జాలుదువు మిగుల
బాల్యదశయందు నినుఁగన్న వారలెవరు

నిట్లగుదువంచుఁ గల్గనైన నెంచియుండ
రీవు కంటికిఁ గాన్పింప నిట్టి వేళ
జనులు కడకండలుగ నిన్నుఁ జలుపకుండ్రు?

3

ఒడ లెఱుంగని సివమెత్తి పుడమిఁబాడు
పఱచి తుదకుఁ బశ్చాత్తాపబడుచునున్న
కరణి నుఱుముల యెలుఁగెత్తి తెర తెరలుగ
వాన కన్నీరు వరదలై వాఱుచుండ
నెవ్వరికి నాపఁగారాకయేడ్పు; కాని
యేమిలాభంబు గలుగు నీయేడ్పుచేత
నష్టముంగొన్న బీద జనంబులకును?

౪

అట్టి సుప్రసన్నాకృతి వట్టిమృదుళ
సరళ సుస్వభావుడ వట్టి శాంతమతివి
కాంచుచుండంగనే యిట్లు కాలమృత్యు
పునకు పపరాసతారంబవో! యనంగ
నుగ్రహూర్తివై చరియించుచుందువేల ?

28. కోకిల.

౧

గీ. ఆ వసంతు నాస్థాన గాయకవతంస !
 స్వాగతము నీకుఁ గోకిలా ! స్వాగతంబు
 చాలకాలంబునుండి దర్శనము లేదు
 కొత్తరీతులు నేర్వంగఁ కోర్కెపుట్టి
 చనితివే యల్ల కిన్నరాంగనలకడకు ?
 గానమునఁ గ్రొత్తలేమేనిఁ గఱచినావె ?
 పాడు మొకపాటఁ జెవ్వల పండువుగను.

౨

నిరుటి యీ దినముల వింటి నీదుపాట
 గున్నమామిడిదగ్గఱఁ గూరుచుండి
 మరల నటువంటి పాట భూమండలమున
 వినమిఁ జెవ్వలు త్రుప్పు వట్టెను సఖుండ !
 గున్నమామిడిఁ జూచుచునున్నయప్పు
 డెల్ల నానాటి నీపాట స్మృతికివచ్చి
 తియ్యత్రేపులు మిక్కిలి త్రేచ్చుచుండు.

౩

భవ్యముగ మావిఁ గూర్చుండి పాడుచుండ
 నీదు గీతామృతంబు ఘనీభవించు
 నేమొ ! లేకున్న దద్రుచి యెట్లు గలుగు

మావిపండ్లకుఁ? దీవెలుండ్రావు నేమొ!
 లేనిచో నేలపువ్వులం దేనెలూఱు?
 వాతములు మున్ననో? కానిపక్షమందు
 నంత చల్లఁగ వీచునే? హాయిగదుర.

౪

వినఁగ వినఁగ భవద్దానమును సపూర్వ
 భాషయందున్న ప్రకృతి కావ్యంబునందుఁ
 గ్రాలు రసఘట్టములను బారాయణంబు
 సేయుచున్నట్లు నాకుఁ దోచెదవు పికమ!
 నీవులేకున్న ఋతువులు నిశ్చయముగఁ
 బ్రియుఁడు పర దేశముననున్న ప్రియలుసుమ్ము!
 నీవులేకున్న దేశంబు నిశ్చయముగ
 వాక్కుపడిపోయిన సమగ్ర పండితుండు.

29. పు స్సా ప చ య ము .



మ, మకరందంబు స్రవింపఁగాఁ, బగుగిడఁ మందంబుగా మారుతా
 ర్భకముల్ పైఁబడి, విచ్చియున్నకుసుమ వ్రాతంబునామధ్యఁబ
 త్ర కదంబంబులు నేత్రపర్వమగుచుఁ రాణించుచున్నట్టివృ
 ష్టకముఁ డాసి యొకండు గోయఁదొడఁగఁగాఁ బుష్పముల్
 కాంచితఁ.

మ, కనుచుండంగ నెఁజెంపియెల్ల విరులంగల్పించెఁ జూఁజెట్టునూ
 తనవైధవ్యముఁగొన్న బాలగ దయా దాక్షిణ్యముల్
 మాని, యా
 తనికీక్రౌర్యము కాదుగూడదనిబోధల్ సేయదో? యంతరా
 త్మనిగూఢంబుగ, సంతరాత్మయును లేదో? వానికేలేశమున్.

గీ. కన్నుదోయిని బాష్పముల్ క్రమ్మె నాకు
 నప్రయత్నంబుగా నిట్టులంటి నతని
 నేమి దుర్బుద్ధిరా? యిది యిట్లు సేత
 కనులుగుట్టెనే? చేతులుకావె? నీవి.

గీ. తరువులంగల పువ్వులఁ దరులయందె
 నిలిపి కనువిందుగా దాని చెలువముఁ గని
 హర్ష పడలేవె? సర్వశూన్యముగఁ గోసి
 మోక్షుఁ గని కాని సంతుష్టిఁ బొందలేవె?

చ. భ్రమరములెంతదుఃఖపడి పాపపుశాపములిచ్చునో? మరిన్
 మ్రనుతతి సొత్తుదొంగిలిరి దొంగలటంచెద నెంతయెడ్చునో
 తమవగు పుణ్యతీర్థములు తద్దయు రూపతె నంచు మందవా
 తములవి యెంత క్రుశ్శునా! కదా! గ్రహియింపవు నీవు.
 మూఢుడా!

గీ. అయ్య! లక్షసుమార్చనం బాచరింతు
 నీశ్వరున కీదినంబున నీసుమములు
 చాల; వీయన్ని చెట్లపుష్పములు గోయ
 వలయు నింక నటంచును బలికె నతఁడు.

గీ. చెవికిఁజేడైన యతనిభాషితమును నినఁ
 బైనెఁబడి కొట్టి తోటయావలకు గెంట
 వలయు నన్నంత కోపంబువచ్చె గాని
 యెట్టులో! మ్రింగి వానితో నిట్టులంటి.

ఉ. కోలఁగఁగ్రొత్త తేనియలఁ గుత్తుకబంటిగఁ బేరుటాసతో
 వ్రాలుచునున్న తుమ్మెదలఁబాఱఁగఁదోలుచు దేవపూజకై
 పూలనుగోతువో! మొగముముందటికూటినిఁ దీసివేసి పా
 పాలకు బైరవుండవయి వర్తిలుచుంటి వటంచెఱుంగుదే.

గీ. ఇన్నిప్రాణులు గుఃఖంప నేవలేక
 కోసి యీకోమలములైన కసుమములను
 నీశ్వరునిపూజఁ గావించి యేమిఫలము
 మూటఁగట్టుదువో? నాకు మూర్ఖ! చెపుము.

గీ. ఈశ్వరుఁడు గోరునది నీమ హృదయసుమమె
కాని యీ చెట్ల పువ్వులు గావు కావు;
అంతగాఁ గావలయు నన్న నవిగో! యేఱి
కొనుము! రాలినపువ్వులు కోట్లకొలది.

గీ. పరిమళించెడు మవ్వంపువిరులు గోసి
జీవకళ లేని రాతిఁ బూజించుకంటెఁ
బూలఁ, బండల, నాకులఁ, బాలిచి కనుల
విందు సేయుచెట్లకు మ్రొక్కు వెఱ్ఱివాడ !

చ. అని వచ్చింపునప్పటికి నాతని కయ్యది వచ్చి నేను జె
ప్పినయది ధర్మబద్ధమని పెల్లనుతాపముఁ గాంచి బుద్ధి వ
చ్చినయది; యింక నెన్నటికిఁ జేయనునిట్టియకార్యమేనొన
ర్చినయదిశుద్ధతప్పనివచించెఁగనుంగవఁగ్రమ్మ బాష్పముల్.

30. శాపము .

సీ. ముక్కారుఁబండుభూములు పచ్చగడ్డియు
 మొలవని చవిటిపట్టులుగ మాటె
 బ్రాణికోటులకు జీవనము లిచ్చుచునుండు
 వారిదశ్రేణులు వట్టిపోయె
 బండ్లకొలంది నెప్పట్లఁ బండులనీను
 చెట్లమొత్తంబులఁ జేవదగ్గఁ
 విదికినఁ గడవలపెచ్చుగాఁ బాలిచ్చు
 నెల్లయాలపొదుంగు లెండిపోయె.

గీ. నోషధులశక్తి యడుగంటె నూచముట్టు
 తీసె విజ్ఞానవాహిని తేమమిగుల
 నానవాలును గాన్పింప కాటిపోయె
 బొత్తిగా దేహబలరేఖ భూప్రజలకు.

సీ. పుడమిపై దేవతాపూజ్యభావముగన్న
 బ్రాహ్మణతతి పశుప్రాయమయ్యె
 లోకకల్యాణావహోకంబుఁ గల్పించు
 గ్రహములు దమయనుగ్రహము మానె
 స్వాద్యమైనట్టి సుధార్ణవాంతరతరం
 గములుప్పు తెట్టెలు గట్టియుండె
 ప్రకృతిదేవీకంఠపరిణామహారంబు
 విపరీతరీతులఁ బెరిగిపోయె

గీ. జంద్రసూర్యగ్నులును దమసహజతేజ
ములను వెలిగింపకయుఁ గప్పిపుచ్చుకొనిరి
కనులు గలిగియు నెదుటిది కనఁగలేక
యెదురుబబ్బలు తినుచుండి రెల్లమంది.

గీ. అతిథియై ప్రతివాని గృహంబుఁ జొచ్చి
పడయకుంట నాతిధ్యంబుఁ గడుపుమండి
ధర్మ దేవత రూక్ష నేత్రములఁ గనుచు
శాపమిచ్చెనొ ? లోకంబశాంతిఁబొగుల.

31. అ గు రు వ త్తి .



గీ. గొలుసుతీరునఁ, బురిత్రాడువలెను, ద్రాచుఁ
బాముపిల్లలకరణి, స్తంభంబుపయికిఁ
బ్రాకిపోవుచునున్న తీవలతెఱఁగున
నతివయలకలువలె బొగ లతిశయిల్లు.

గీ. కావలయునేని నెవనికై కాని యెట్టి
సమయమునఁగాని తన్ను దగ్ధముగఁజేసి
పరిమళింపించి కీర్తిధూపముల దెసలు
సంతతమును వానికి మహోత్సవముఁ గూర్పు.

ఉ. గాలికిఁ దాండవించుచుఁ దగంబ్రసరించెడు జమ్మనూగులం
బోలెను, దూదినేకుతటిఁ బొల్చెడుపింజలమాడ్కిగానుషః
కాలపుమూడమంచుసరిగా దెసలన్నియు నాక్రమించి స
ర్వాలయభాగముందనమయంబుగఁజేయునువర్తిధూపముల్.

గీ. గాజుకుప్పెఁ గట్టఁగా నుంపఁ బ్రక్కల
కొరగి వెడలు పొగల వరుసతోడ
గాలిఁ గదలు నాకుగములతో వ్రాలిన
లేతవెదురు పొదరు రీతి వెలుఁగు.

32. వ ర ము .



శ్రీ. తినుటకున్నట్టి దానితోఁ దృష్టిబొంది
 పరులభాగ్యంబుల కసూయపడుటమాని
 ఆన నందని పండ్లకు నట్టుసాచి
 కలిమి మొదటికి మొప్పంబు కలుగకుండ
 లేనిపోని తంటాల తోలికినిఁబోక
 కలియొ! గంజియొ! త్రాగిసౌఖ్యముగనింటఁ
 గడుపుతోఁజల్ల బొత్తుగాఁ గదలకుండ
 శక్తిగొలఁదిగఁ బరులకు సాయపడుచుఁ
 దగనవశ్యంబుగఁ పదార్థములుమాత్ర
 తనకుఁ దానయి గడియించు కొనఁగఁజాలి
 సరసవిద్యాలతాంగితో సౌఖ్యపడుచుఁ
 బెలుచుచారి కీర్తనంబుఁ గావించుకొనుచుఁ
 బరులచేఁ జూడఁబడకయు నెఱుఁగఁబడక
 పంకమునయందుఁ గాల్జాటి పడుటలేక
 నిర్విచారంబుగాఁ బ్రొద్దు నెట్టుకొనుచు
 బ్రదుకఁగానాకునో దేవ! వరమునిమ్ము.

33. కృతఘ్నత.



మ. నినుదర్శింప నెసేయొసంగుకనులన్ నీయన్యముంజూచుచుం
టిని; నిన్నేనిలుపంగనిచ్చిన మదిన్ నీభిన్నమున్ నిల్పుచుం
టిని; నీపూజకెయిడ్డ హస్తముగమున్ నీలాఁతిబూజింపఁగా
వినియోగించికృతఘ్నతన్ నెఱపితిన్ విశ్వేశ! మన్నింపుమా!

మ. నినుఁబాడంగనె నాకు నేర్పితివి వీణున్ దాన్నిప్పకొక్క కీ
ర్తనమేనిన్ నినుఁగూర్చి పాడియెఱుంగన్ శ్రావ్యంబుగానీకు; దే
వ! నితాంతంబుదురాశ మైనటునిటున్ బర్వెత్తుదున్ నీదుద
ర్శనమున్ రోసి; కృతఘ్నతన్ నెఱపితిన్ శ్రీశ్వేశ! మన్నింపుమా!

గీ. నీవొసఁగు జీతబత్తైముల్ నెమ్మిఁగొనుచు
నీదు కొలువును నొకనాఁడు నేనొసర్చు
జీతమును నాకు నింక హెచ్చింపవనుచు
సిగ్గు దిగద్రావి నిన్ను దూషింతు నెపుడు.

గీ. నీ సమక్షంబునకు రాఁగ నేను వెఱుఁ
ప్రభువు డాయంగఁ గొంకు నేరఘ్నఁడట్లు
నీ పరోక్షంబునందును నిలువ వెఱుఁ
మనవి నిను వినా విను దయామతి యెవండు?

34. ద్వీపాంతరవాసము.



గీ. భటులు నా పేరు పెట్టి ముమ్మారుపిలిచి
రేను దధర్మసభ కేగి కేలుదోయి
కట్టుకొని పొడ్డివాకుని కట్టెదుటను
నిలిచియుంటిని గుండెలుగొట్టుకొనంగ.

గీ. వారు నను గుచ్చి గుచ్చి ప్రశ్నములమీదఁ
బ్రశ్నములవేసి దోషిగా నిశ్చయించి
నాకు దీపాంతరప్రవాసంబు శిక్ష
వేసిపంపిరి నేనెంతమొత్తుకొన్న.

సీ. ఒకసారి రెక్కలనూఁగించుచును మింటఁ
బఱచెడు పులుగుల బంతిఁగాంచి
ఒకతేప వాత్యావిధూతంబులై కడుం
గడుఁ బొలుతెంచు మేఘములఁగాంచి
ఒకమా రనంతసాగరముభేదించి యా
వలిగట్టుజేరు నావలనుగాంచి
ఒకసారి యంత్రసామగ్రిబలంబుచేఁ
జదలఁబర్చిడు విమానములఁగాంచి

గీ. తద్గతుల సభ్యసింపంగఁ దలఁచితలఁచి
బిక్కుమొగమునఁ బరికించి దిక్కులకట !

దుర్మనాయమానుండనై తొట్టు సడుచు
సంచరించుచునుంటి నీస్థలమునందె.

గీ. ఇంక నీజన్మతోనాకు శిక్షదప్పి
నీముఖాంభోజమునుగాంచి యెల్లవెతలు
మఱచి ముచ్చటలను నాడుకొనుచునుండు
భాగ్యమదినాకుఁబట్టునే ? పాణసఖుండ !

35. పంచవన్నెల చిలుక.



౧

గీ. ఇంబడరు శక్రచాపఖండంబువోలె
 దైలబిందువు వడినట్టి తరంగవోలె
 రంగురంగుల పువ్వులరాశి వోలె
 సరసవనలక్ష్మికిం బ్రాణసఖయుఁ బోలె
 భావశబలతఁ గైకొన్న స్వాంతమువలె
 వివిధవర్ణభూషలు దాల్చి ప్రియునికొఱకు
 నుత్సహించుచుఁ గూర్చున్నయువతివోలె
 సృష్టి సౌందర్యమంతయు నేకవస్తు
 గలము గావింపఁబడినపద్ధతిని మిగుల
 ముద్దులను మూటఁగట్టెడు మూర్తితోడ
 మోదమున మున్గితేలెడు మొగముతోడ
 నయనపర్వంబుఁ జేయుచున్నావు నాకు
 స్వాగతము నీకు నో పంచవన్నెచిలుక !

౨

అమరలోకంబు నందు నిత్యము వసించు
 చుండి వాహ్యశ్రీకోసమై యుర్వి కరుగు
 దెంచు కిన్నరకన్యవో? యంచుఁదలఁతు

నమ్మఁగాఁజాలఁ బక్షిమాత్రమ్మ వగుట
 నే సువర్ణఖండమున జన్మించినావా ?
 యేమహర్షి వరంబుల నెలసినావా ?
 అహహ ! యేపుణ్యనదిఁ దీర్థమాడినావా ?
 పంచవన్నెలచిలుకా ! వచించుమమ్మ.

3

వాహనంబుగఁ గైకొని పంచశరుఁడు
 నిన్నుఁ గల్యాణమూర్తిని నిలుపఁబట్టి
 కాక తైగ్రహోక్యవిజయి యై క్రాలఁగలఁడె ?
 లాఁతి పులుఁగై నచో నంత ఖ్యాతిఁగనునె ?
 నీదు చక్కందనంబును నిశ్చయముగ
 నపహరించెనో ? యేస్వల్పమైన రతియుఁ ?
 గానిచో నట్టి యందంబు గలుగుటెట్లు ?
 నిన్ను యాచించి నీరామణీయకంబు
 నెరువుఁ గొనిపోవుచుందుగో సురతరుణులు
 మునుల తపములఁ జెఱచెడు పనులకొఱకుఁ
 గాక మోహింపఁగా జేయఁగలుగుటెట్లు ?

౪

పండ్ల రసమును ద్రాగుటఁ బట్టియేమొ !
 అంత మధురంబుగా మాటలాడఁ గలవు;
 అంత సుందరమూర్తివి యగుటనేమొ ;

అంత ముద్దులుగులుక మాటాడఁగలవు ;
 ఉల్లమున నంతయుల్లాస మూఱునేమొ !
 అంత శ్రావ్యంబుగా మాటలాడఁగలవు
 ఆనననొ కాదు ; నీదు ప్రత్యంగమరయ
 నమృతము స్రవింపఁగా మాటలాడుచుండు.

(పు వ్వుల తోట .)